

പ്രവാചകത്വം ഖുർആനിൽ

മൗലാനാ ബി. അബ്ദുല്ലാഹ് സാഹിബ്(റ)

പ്രസാധകർ
നസാറത് നൾറോ ഇശാഅത്ത്
സദർ അബ്ദുമാൻ അഹ്മദിയ്യാ - ഖാദിയ്യാൻ

ALHUJJATHUL BALIGA
(Malayalam Transalation of Alhujjathul Baliga)

Author :Hazrat Mirza Bashir Ahmad (R)

Translator: H.Shamsuddin

DTP & Layout :

Published by: Nazarat Nashro Isha'at,
Sadr Anjuman Ahamdiyya, Qadian -143516

1st Edition: 2016

Copies:

Price :

Printed at:

പ്രസ്താവന

അഹ്മദിയ്യാ പ്രസ്ഥാനത്തിന്റെ നേരെ എതിരാളികൾ മുഖെല്ലാം പുറപ്പെടുവിച്ചുപോന്നിരുന്ന പ്രധാന ആക്ഷേപങ്ങൾ ഈസാനബി(അ) മരിച്ചുവെന്ന അഹ്മദികളുടെ വിശ്വാസത്തെ അടിസ്ഥാനമാക്കിയുള്ളതായിരുന്നു. കേരളത്തിൽ അഹ്മദിയ്യാ പ്രസ്ഥാനം പ്രചരിച്ചുതുടങ്ങിയ ആദ്യകാലങ്ങളിൽ ഇതുതന്നെയായിരുന്നു സ്ഥിതി. ഈസാനബി(അ) മരിച്ചു എന്ന വിശ്വാസം തകർക്കപ്പെടുന്നതോടെ അഹ്മദിയ്യാ ജമാഅത്തിന്റെ സകല വിശ്വാസ സൗധങ്ങളേയും ഇടിച്ചുപൊളിക്കാമെന്ന വ്യാമോഹപരമായ ഒരു നിലപാടായിരുന്നു അന്നുള്ളവർ സ്വീകരിച്ചിരുന്നത്. എന്നാൽ അനിഷേധ്യങ്ങളായ ഖുർആനിക പ്രമാണങ്ങളുടെ മുമ്പിൽ അവർക്ക് പരാജയപ്പെടേണ്ടിവന്നതോടെ ആ പ്രശ്നത്തിൽനിന്ന് ആലിംകൾ ഒഴിഞ്ഞുമാറുന്നതായിട്ടാണ് കാണപ്പെടുന്നത്. കഴിഞ്ഞ അരനൂറ്റാണ്ടുകാലത്തെ തീവ്രവാദങ്ങൾക്കുശേഷം ഈസാനബി(അ) മരിച്ചുപോയിരിക്കുന്നുവെന്ന വിശ്വാസം ശരിയാണെന്ന് ഇന്ന് പല പ്രസിദ്ധ മതപണ്ഡിതന്മാരും സമ്മതിച്ചുതുടങ്ങിയിരിക്കുകയാണ്. എന്നാൽ ഇപ്പോൾ അഹ്മദിയ്യാ പ്രസ്ഥാനത്തെ തകർക്കാനെന്നോണം 'പ്രവാചകത്വസമാപ്തി' എന്ന വിഷയത്തെയാണ് മറ്റൊരു 'മാരകായുധ'മായി അവർ സ്വീകരിക്കുന്നത്. തന്നിമിത്തം ഇന്നവർ തിരുനബിക്കുശേഷം നബി വരികയില്ലെന്ന വിശ്വാസത്തിനും വാദത്തിനും വലിയ പ്രാധാന്യവും പ്രാബല്യവും നൽകിവരുന്നു. തിരുനബിയെ 'അന്ത്യ പ്രവാചകൻ' എന്നു വിശേഷിപ്പിക്കുകയും തിരുനബിയ്ക്കുശേഷം ഒരു പ്രവാചകനും വരികയില്ലെന്നുള്ള വിശ്വാസത്തെ സ്ഥാനത്തും അസ്ഥാനത്തും ഉന്നിപ്പറയുകയും ചെയ്യുന്നത് ഇന്ന് സർവ്വസാധാരണമായിരിക്കുന്നു. ഈ വിശ്വാസത്തെ സാധൂകരിക്കാൻ 'ഇബ്നുമർയ്'മിന്റെ ആവിർഭാവത്തെ (*1964ൽ ഞങ്ങൾ പ്രസിദ്ധീകരിച്ച 'അനുബൂവത്തുഫിൽ ഖുർആൻ' എന്ന ഈ കൃതിയുടെ ഒന്നാം പതിപ്പിലെ പ്രസ്താവനയാണിത്. ഇതിന്റെ രണ്ടാം പതിപ്പ് 1971ൽ മൗലാനാ അബ്ദുല്ലാഹ് മെമ്മോറിയൽ ട്രസ്റ്റ്, പഴയങ്ങാടിയാണ് പ്രസിദ്ധീകരിച്ചത്. ഇപ്പോൾ 'പ്രവാചകത്വം ഖുർആനിൽ' എന്ന പേരോടുകൂടി മൂന്നാം പതിപ്പ് ബഹുജനസമക്ഷം സമർപ്പിച്ചുകൊള്ളുന്നു.) സംബന്ധിച്ച പ്രവചനങ്ങളെപ്പോലും അഗണ്യകോടിയിൽ തള്ളുവാൻ ഇവർ മടിക്കുന്നില്ല. 'പ്രവാചകത്വസമാപ്തി' തത്വം 'ഈമാൻ കാര്യങ്ങളിൽപെട്ടതാണെന്നും ഒരാൾ മുസ്ലിമാകണമെങ്കിൽ തിരുനബിക്കുശേഷം ഒരു തരത്തിലുള്ള പ്രവാചകനും വരികയില്ലെന്നു ഉറച്ചു വിശ്വസിക്കേണ്ടതുണ്ടെന്നും കൂടി ചില ആലിംകൾ പറഞ്ഞുവരുന്നു. ഹദ്ദിൽ അഹ്മദുൽ ഖാദിയാനിയെ തള്ളിപ്പറയാനും അഹ്മദികളെ കാഫിറാക്കാനും വേണ്ടിയാണ് ഇവരിതെല്ലാം പറയുന്നത്. വിശുദ്ധഖുർആന്റെ പാഠ

മെന്തെന്നു മനസ്സിലാക്കാനിവർ ആത്മാർത്ഥമായി ശ്രമിച്ചിരുന്നുവെങ്കിൽ തങ്ങളുടെ വിശ്വാസം അബദ്ധമാണെന്ന് മനസ്സിലാക്കാമായിരുന്നു. മൗലാനാ അബ്ദുല്ലാഹ് സാഹിബ് എച്ച്.എ ഈ പുസ്തകത്തിൽ ഖുർആനിൽനിന്നുള്ള 15 രേഖകൾ മുഖേന തിരുനബിയ്ക്കുശേഷവും പ്രവാചകാവതാരമുണ്ടാകാമെന്ന് തെളിയിച്ചിരിക്കുകയാണ്. ഈ രേഖകളിൽ പലതും മുമ്പും ഉന്നയിക്കപ്പെട്ടിട്ടുള്ളതാണെങ്കിലും അവയെ ഖണ്ഡിക്കാൻ ഇന്നോളം ആർക്കും സാധിച്ചിട്ടില്ല. 1934ൽ കണ്ണൂരിൽനിന്നു പി. അബ്ദുൽഖാദർ മൗലവി സാഹിബ് എഴുതി പ്രസിദ്ധപ്പെടുത്തിയ 'ഖത്തമുനുബുവുത്ത്' എന്ന പുസ്തകത്തിന്റെ ഖണ്ഡനമായി 'അനുബുവുത്ത് ഫിൽ ഇസ്ലാം' എന്ന മൗലാനാ സാഹിബ് എഴുതിയ പ്രശസ്ത പുസ്തകത്തിന് നാളിതുവരെ ആരുംതന്നെ ഖണ്ഡനം എഴുതിയിട്ടില്ലെന്ന് പ്രസ്താവ്യമാണ്.

മൗദുദി സാഹിബിന്റെ സമർത്ഥമായ സുത്രധാരതത്തിൽ 1953-ൽ പാക്കിസ്ഥാനിൽ നടന്ന അഹ്മദിയ്യാ വിരോധ പ്രക്ഷോഭത്തിൽ മുഴങ്ങിക്കേട്ട ഒരു പ്രമേയം 'പ്രവാചകത്വസമാപ്തി സംരക്ഷണം' ആയിരുന്നു. 'ഖത്തമുനബിയ്യിനു' ശേഷം പ്രവാചകത്വം കേവലമായി, നിലച്ചിട്ടില്ലെന്ന വിശ്വാസത്തെയും അങ്ങനെ വിശ്വസിക്കുന്നവരേയും അത്തരം പ്രക്ഷോഭങ്ങൾ മുഖേന നിർമ്മൂലനം ചെയ്യാമെന്ന് അവർ കരുതി. 'പ്രവാചകത്വ സമാപ്തി സംരക്ഷണം' മാണ് തങ്ങളുടെ ഉദ്ദേശ്യമെന്ന് അവർ ഉദ്ഘോഷിച്ചു. പിന്നീട് ഈ ഉദ്ദേശ്യത്തിനുവേണ്ടിയുള്ള തന്റെ സംഭാവനയെന്നോണം മൗദുദി സാഹിബ് 'ഖത്തമുനുബുവുത്ത്' എന്ന പേരിൽ ഒരു ചെറുപുസ്തകം രചിച്ചു. അതിന്റെ പരിഭാഷ മലയാളത്തിൽ പ്രസിദ്ധീകരിക്കപ്പെട്ടിട്ടുണ്ട്. അതിൽ തന്റെ വാദത്തിലേക്ക് തെളിവെന്നോണം ഒരൊറ്റ ആയത്തുമാത്രമേ അദ്ദേഹത്തിനു ഉദ്ധരിക്കാൻ കഴിഞ്ഞുള്ളൂ. അതാകട്ടെ അഹ്മദികൾ തങ്ങളുടെ വാദത്തിലേക്കാധാരമായി ഉന്നയിക്കുന്ന രേഖകളിലൊന്നാണുതാനും. അപ്പോൾ 'പ്രവാചകത്വസമാപ്തി' സിദ്ധാന്തത്തിനാധാരമായി അസന്നിഗ്ദ്ധമായി ഒരൊറ്റ രേഖപോലും ഖുർആനിൽനിന്നുദ്ധരിക്കാൻ മൗദുദി സാഹിബിനും സാധിച്ചിട്ടില്ലെന്നു വ്യക്തമായി. അഹ്മദികളാകട്ടെ, തങ്ങളുടെ വിശ്വാസത്തെ സാധൂകരിക്കുന്ന വ്യക്തമായ നിരവധി രേഖകൾ വിശുദ്ധഖുർആനിൽനിന്നു എടുത്തുകാണിക്കുകയും ചെയ്യുന്നു. ഈ പുസ്തകം വായിക്കുന്നവർക്ക് ഈ യാഥാർത്ഥ്യം നിഷ്പ്രയാസം ഗ്രഹിക്കാം.

1955 മുതൽ സത്യദൂതനിൽ ഖണ്ഡനം പ്രസിദ്ധീകരിക്കപ്പെട്ട ലേഖനപരമ്പര തൽകർത്താവിനാൽ പുനഃശോധന ചെയ്യപ്പെട്ട പുസ്തകരൂപത്തിൽ പ്രസിദ്ധം ചെയ്തിട്ടുള്ളതാണ്. 'അനുബുവുത്ത്ഫിൽ ഖുർആൻ' എന്ന ഈ കൃതി. ഇതു കേരളത്തിലെ മുസ്ലിം ബഹുജനങ്ങളുടെ മുമ്പിൽ സമർപ്പിക്കാൻ കഴിഞ്ഞതിൽ ഞങ്ങൾക്ക് അതിയായ സന്തോഷവും ചാരി

താർതഥ്യവുമുണ്ട്. നിഷ്പക്ഷബുദ്ധ്യം ഈ കൃതി വായിച്ച് വിശുദ്ധവുർ
ആന്റെ പാഠമെന്താണെന്ന് മനസ്സിലാക്കാൻ എല്ലാ ചിന്തകന്മാരോടും
അഭ്യർത്ഥിച്ചുകൊള്ളുന്നു.

മതപരമായ വിശ്വാസങ്ങളേയും പ്രശ്നങ്ങളേയും ഗൗരവമായി പരിഗ
ണിക്കുകയും വുർആനെ ആദരിക്കുകയും ചെയ്യുന്ന നല്ലവരായ എല്ലാ
മുസ്ലിംകളോടും ഈ പുസ്തകം സത്യാന്വേഷണ ബുദ്ധിയോടെ ആമു
ലാഗ്രഹം വായിച്ചുനോക്കണമെന്ന് ഞങ്ങൾ അഭ്യർത്ഥിച്ചുകൊള്ളുന്നു.

കോഴിക്കോട്

പ്രസാധകന്മാർ

ഗ്രന്ഥകർത്താവിനെപ്പറ്റി രണ്ടുവാക്ക്

ഹദ്ദറത്ത് മൗലവി കെ. മുഹിയുദ്ദീൻ(റ)ന്റെ സീമന്തപുത്രനായ ഗ്രന്ഥകർത്താവ് 1895ൽ പഴയങ്ങാടിയിൽ ഭൂജാതനായി. തന്റെ പിതാവ് അതീവഭക്തനും മതപണ്ഡിതനും അന്നത്തെ പുരോഹിതവർഗ്ഗത്തിലെ ഒരു വിപ്ലവകാരിയുമായിരുന്നു. മതിസിദ്ധാന്തങ്ങളും താൽപര്യങ്ങളുമെല്ലാംതന്നെ മനുഷ്യബുദ്ധിക്കും അന്തസ്സിനും അനുയോജ്യമായിരിക്കേണ്ടതാണെന്നു അദ്ദേഹം നിഷ്കർഷിച്ചിരുന്നു. അഹ്മദിയ്യത്ത് സ്വീകരിക്കുന്ന കാര്യത്തിൽ അദ്ദേഹത്തെ വളരെയധികം സ്വാധീനിച്ചതും ആ വീക്ഷണഗതി തന്നെയായിരിക്കണം. ഈ നൂറ്റാണ്ടിന്റെ ആദ്യദശകത്തിലാണ് അദ്ദേഹം അഹ്മദിയ്യത്ത് സ്വീകരിച്ചതും പരിശുദ്ധ ഖാദിയാൻ സന്ദർശിച്ചതും. അതിനെ തുടർന്ന് ഇവിടത്തെ മുസ്ലിയാർമാരിൽനിന്നും പൊതുജനങ്ങളിൽനിന്നും അദ്ദേഹത്തിനു നേരിടേണ്ടിവന്ന മർദ്ദനങ്ങളും യാതനകളും ഇന്നത്തെ അഹ്മദികൾക്കുപോലും ഊഹിക്കാൻ വയ്യാത്തതാണ്. പക്ഷേ, അദ്ദേഹത്തിന്റെ മനോധൈര്യവും ദുഃഖവിശ്വാസവും അതൊന്നും കണക്കിലെടുത്തില്ല.

പുണ്യഖാദിയാനിൽനിന്ന് മടങ്ങിവന്നശേഷം അന്നു പത്ത് പതിനാല് വയസ്സു മാത്രം പ്രായമായിരുന്ന തന്റെ പുത്രനെ ഇസ്ലാമിന്റെ യഥാർത്ഥ തത്വങ്ങളും ഉപദേശങ്ങളും പഠിക്കാനും ജീവിതത്തിൽ വിശുദ്ധിയുടെ പരിമളം ചാർത്താനുമായി അദ്ദേഹം പുണ്യഖാദിയാനിലേക്കയച്ചു. അങ്ങനെ ഗ്രന്ഥകർത്താവിന്റെ വിദ്യാഭ്യാസകാലം മുഴുവനും ഖാദിയാനിലാണ് കഴിഞ്ഞുകൂടിയത്. അവിടെ നിന്നും അദ്ദേഹം പഞ്ചാബ് യൂനിവേഴ്സിറ്റിയിലെ എച്ച്.എ (ഓണേർസ് ഇൻ അറബിക്) എന്ന ഉന്നത ബിരുദം സമ്പാദിച്ചു. പിന്നീട് കേരളത്തിലെങ്ങും 'മൗലവി എച്ച്.എ' എന്ന പേരിൽ അദ്ദേഹം അറിയപ്പെടാനുള്ള കാരണം അതായിരുന്നു. 1927-ൽ ഔദ്യോഗികമായി തെക്കൻ ഇന്ത്യയിലും സിലോണിലും അഹ്മദിയ്യത്തിന്റെ പ്രചാരകനും വക്താവുമായി നിയോഗിക്കപ്പെട്ടു. അതിനു ശേഷമുള്ള അദ്ദേഹത്തിന്റെ ജീവിതം കേരള മുസ്ലിം വ്യത്ഥത്തിൽ പ്രത്യേകിച്ചു അറിയിപ്പെട്ടതും വളരെയധികം പ്രാധാന്യമർഹിക്കുന്നതുമാണ്. ഹദ്ദറത്ത് മൗലാനാ അബ്ദുല്ലാഹ്(റ) അറബി, ഫാർസി, ഉർദു, തമിഴ്, ഇംഗ്ലീഷ്, പഞ്ചാബി, മലയാളം എന്നീ ഭാഷാഭിജ്ഞനും പ്രഗത്ഭനായ എഴുത്തുകാരനും ഉജ്ജ്വലനായ പ്രാസംഗികനും അനുഗ്രഹീതനായ വിവാദമർമ്മജ്ഞനുമായിരുന്നു. ഇസ്ലാമിന്റെ ശ്രേഷ്ഠതയെപ്പറ്റിയും വിശുദ്ധഖുർആന്റെ മഹനീയതയെക്കുറിച്ചും അദ്ദേഹം അനവധി പുസ്തകങ്ങളും ലേഖനങ്ങളും രചിച്ചിട്ടുണ്ട്. അനുബന്ധവൃത്ത് ഫിൽ ഇസ്ലാം (ഇസ്ലാമിലെ പ്രവാചകത്വം) എന്ന വിശ്രുത ബുഹദ് ഗ്രന്ഥമാണ് അദ്ദേഹത്തിന്റെ മാസ്റ്റർപീസ്. 1968ൽ അദ്ദേഹം ഇഹലോകം വെടിയുന്നതുവരെ അസത്യത്തിനും അധർമ്മത്തിനുമെതിരായി കൃരിശുയുദ്ധത്തിലായിരുന്നു. അതിലാണ് ആ മഹാനുഭാവൻ രക്തസാക്ഷി ആയതും.

മുഖവുര

ഇസ്‌ലാമിന്റെ അഖണ്ഡമായ മൂലപ്രമാണം വിശുദ്ധഖുർആനാണല്ലോ. മുസ്‌ലിംകൾക്കിടയിൽ ഭിന്നാഭിപ്രായങ്ങളുണ്ടാകുന്നപക്ഷം അതിന്നു നിവാരണമുണ്ടാക്കാൻ ഒന്നാമത്തെ ആധാരമായി അവലംബിക്കേണ്ടതു വിശുദ്ധഖുർആനെയാണെന്ന് ആ പവിത്രഗ്രന്ഥംതന്നെ പഠിപ്പിക്കുന്നുണ്ട്. അതിന്റെ പാഠങ്ങളത്രയും സ്വീകരിക്കേണ്ടതു അതിൽ വിശ്വസിക്കുന്നവരുടെ ഒഴിച്ചുകൂടാത്ത ധർമ്മമാണെന്നും അത് ആവർത്തിച്ചാവർത്തിച്ചു പ്രസ്താവിക്കുന്നുണ്ട്. ഇന്ന് അഹ്മദി മുസ്‌ലിംകൾക്കും ഇതര മുസ്‌ലിംകൾക്കുമിടയിൽ അഭിപ്രായഭിന്നതയുള്ള വിഷയങ്ങളിൽ പ്രധാനമായ ഒന്നാണ് 'പ്രവാചകത്വ സമാപ്തി' എന്ന വിഷയം. മുഹമ്മദ് റസൂലുല്ലാഹി(സ) തിരുമേനിക്കുശേഷം ഒരുതരത്തിലുള്ള നബിയും വരികയില്ലെന്ന് ഇതര മുസ്‌ലിംകൾ വിശ്വസിക്കുന്നു. എന്നാൽ തിരുനബിയുടെ ഉമ്മത്തിൽനിന്ന് ഇസ്‌ലാമിനെ ബോധിപ്പിക്കാൻവേണ്ടി നബി വരാമെന്ന് അഹ്മദി മുസ്‌ലിംകൾ വിശ്വസിക്കുന്നു. ഭിന്നമായ ഈ വിശ്വാസങ്ങളിൽ ഏത് വിശ്വാസത്തെയാണോ വിശുദ്ധഖുർആൻ സത്യപ്പെടുത്തുന്നത്, തീർച്ചയായും ആ വിശ്വാസമായിരിക്കും സത്യമായിരിക്കുക.

പ്രവാചകപ്രഭുവായ തിരുനബിക്കുശേഷം ഒരുതരത്തിലുള്ള പ്രവാചകനും വരികയില്ലെന്നു വിശുദ്ധഖുർആൻ പഠിപ്പിക്കുന്നില്ല. മറിച്ച് നബിതിരുമേനിയോടുള്ള അനുസരണം വഴി അല്ലാഹു ഇച്ഛിക്കുന്നവർക്ക് അവൻ നുബുവുത്ത് പദവി നൽകുന്നതാണെന്നും ആ പദവി നൽകപ്പെടുന്ന ആൾ തിരുനബിയുടെ ഉമ്മത്തിലും ഇസ്‌ലാമിന്റെ സേവകനും ആയിരിക്കുമെന്നുമാണ് വിശുദ്ധഖുർആൻ പഠിപ്പിക്കുന്നത്. ആ പവിത്രഗ്രന്ഥം മനസ്സിലാക്കിത്തരുന്ന ഈ സത്യത്തെയാണ് ഈ ചെറുകൃതിയിൽ ഞാൻ പ്രതിപാദിച്ചിരിക്കുന്നത്.

ആകയാൽ മതസിദ്ധാന്തങ്ങൾക്ക് അതർഹിക്കുന്ന സ്ഥാനം നൽകുകയും വിശുദ്ധഖുർആൻ പഠിപ്പിക്കുന്ന എല്ലാ പാഠങ്ങളും സ്വീകരിക്കേണ്ടതു ഓരോ മുസ്‌ലിമിന്റെയും കടമയാണെന്ന് വിശ്വസിക്കുകയും ചെയ്യുന്നവരോടു ഈ പുസ്തകം സത്യാനുഷ്ഠിതബുദ്ധ്യോ ആമൂലാഗ്രം അവർ വായിച്ചു നോക്കണമെന്നാണ് എന്റെ വിനീതമായ അഭ്യർത്ഥന.

ഖുർആനിൽനിന്നു വ്യക്തമായി മനസ്സിലാകുന്ന ഒരു പാഠം മുസ്‌ലിം ഭൂരിപക്ഷത്തിന്റെ അഭിപ്രായത്തിനു എതിരായതുകൊണ്ടോ ആരുടെയെങ്കിലും പരമ്പരാഗതമായ വിശ്വാസത്തിന്നു വിപരീതമായതുകൊണ്ടോ തള്ളിക്കളയാവുന്നതല്ലല്ലോ. എന്നാൽ ആ പാഠം വിശുദ്ധഖുർആനിൽനിന്നു വ്യക്തമായി തെളിയുന്നുണ്ടോ എന്നു ചിന്തിച്ചുനോക്കുകയെന്നതു മാത്രമാണ്

ഓരോ യഥാർത്ഥ മുസ്ലിമിന്റെയും ധർമ്മം. ആകയാൽ വിശുദ്ധഖുർആനിൽ ആത്മാർത്ഥമായ വിശ്വാസമുള്ളവരുടെ മുമ്പിൽ ഞാനിതാ ആ പവിത്രഗ്രന്ഥത്തിൽനിന്നു തെളിയുന്ന ഒരു പാഠത്തെ വിനയപൂർവ്വം സമർപ്പിച്ചുകൊള്ളുന്നു.

പഴയങ്ങാടി,

എന്ന്,

ബി. അബ്ദുല്ലാഹ്

പ്രവാചകത്വം ഖുർആനിൽ

ഇസ്‌ലാമിന്റെ മുഖപ്രമാണം വിശുദ്ധഖുർആൻ ആണെന്നും അതിൽനിന്ന് വ്യക്തമാകുന്ന ഒരു സംഗതി ഒരു മുസ്‌ലിമിന്നു നിഷേധിക്കാനാവില്ലെന്നും ഉള്ളത് മുസ്‌ലിംകൾക്കിടയിൽ തർക്കമറ്റ സംഗതിയാണല്ലോ. ഖുർആനിൽ സംക്ഷിപ്തമായിട്ടോ വ്യംഗ്യനിലയിലോ പ്രസ്താവിക്കപ്പെട്ട പാഠങ്ങളുടെ വ്യാഖ്യാനമാണ് നബിതിരുമേനിയുടെ സുന്നത്ത് അഥവാ നടപടിക്രമം. അവ രണ്ടിനേയും വിവരിക്കുന്ന ഒരു സാക്ഷിമാത്രമാണ് ഹദീസുകൾ. ഖുർആനും സുന്നത്തും ഒരിക്കലും തന്നെ പരസ്പര വിരുദ്ധമായിരിക്കാവതല്ല. എന്തുകൊണ്ടെന്നാൽ അതിന്റെ അർത്ഥം ഖുർആന്റെ പാഠം നബിതിരുമേനിക്ക് മനസ്സിലായിട്ടില്ലെന്നും അതുകൊണ്ട് ആ ദിവ്യാത്മാവ് ഖുർആന്റെ പാഠത്തിനെതിരായി പ്രവർത്തിച്ചുവെന്നുമായിരിക്കുമല്ലോ. ഹദീസുകൾ മറ്റുള്ളവർ മുഖേന റിക്കാർഡാക്കപ്പെട്ടവയായതുകൊണ്ട് അതിൽ ചിലത് ഖുർആനു വിപരീതമായതും ഉണ്ടായിരിക്കാം. അത്തരം ഹദീസുകളെ ഖുർആന്റെ പാഠത്തോടു യോജിപ്പിക്കാൻ സാധിക്കാത്ത പക്ഷം അവ തിരുനബിവചനമല്ലെന്നു കരുതി തള്ളേണ്ടിവരും. ചുരുക്കത്തിൽ മതകാര്യങ്ങളിൽ ഒന്നാമത്തെ പ്രമാണം വിശുദ്ധഖുർആനും രണ്ടാമത്തേതു സുന്നത്തും മൂന്നാമത്തേതു ഹദീസുമാണ്. ഖുർആനിൽനിന്നും സുന്നത്തിൽനിന്നും അവയ്ക്കു വിപരീതമല്ലാത്ത ഹദീസുകളിൽനിന്നും തെളിയുന്ന ഓരോ സംഗതിയും സ്വീകരിക്കാൻ ***** എന്ന കലിമയിൽ സത്യഹൃദയത്തോടെ വിശ്വസിക്കുന്ന ഓരോ മുസ്‌ലിമും ബാധ്യസ്ഥനാണ്. ഖുർആനിൽ വ്യക്തമായും ആവർത്തിച്ചാവർത്തിച്ചും പ്രതിപാദിക്കപ്പെട്ടിരിക്കുന്നത് അധികവും വിശ്വാസപരമായ കാര്യങ്ങളാണ്. കർമ്മപരമായ കാര്യങ്ങളെക്കുറിച്ചുള്ള ഖുർആന്റെ വിവരണം മിക്കവാറും സംക്ഷിപ്തരൂപത്തിലത്രെ. ആകയാൽ തിരുനബിയുടെ സുന്നത്തിന്റെ വെളിച്ചത്തിൽ മാത്രമെ

അത്തരം സംഗതികൾ മനസ്സിലാക്കാൻ സാധിക്കുകയുള്ളൂ. അതു കൊണ്ടുതന്നെയാണ് അല്ലാഹു വിശുദ്ധഖുർആനിൽ അവനെ അനുസരിക്കുന്നതോടൊപ്പം റസൂലിനേയും അനുസരിക്കുവാൻ ആവർത്തിച്ചുവർത്തിച്ച് അനുശാസിച്ചിരിക്കുന്നത്.

തിരുനബി(സ) ഖാത്തമുനബിയ്യീൻ

നബി(സ) തിരുമേനി 'ഖാത്തമുനബിയ്യീൻ' ആണെന്നു വിശുദ്ധ ഖുർആനിൽ വ്യക്തമായി പ്രസ്താവിച്ചിട്ടുണ്ട്. അല്ലാഹു പറയുന്നു:

“മുഹമ്മദ് നിങ്ങളിൽ ഒരു പുരുഷന്റെയും പിതാവല്ല. എന്നാൽ അല്ലാഹുവിന്റെ ദൂതനും നബിമാരുടെ മുദ്രയുമാണ്. അല്ലാഹു എല്ലാ കാര്യങ്ങളും നല്ലപോലെ അറിയുന്നവനാണ്.” (33:40) ഇങ്ങനെ നബിതിരുമേനിയെക്കുറിച്ച് വ്യക്തമായി 'ഖാത്തമുനബിയ്യീൻ' എന്ന് ഖുർആനിൽ പ്രസ്താവിക്കപ്പെട്ടിരിക്കെ ഖർആൻ ദൈവവചനമാണെന്ന് വിശ്വസിക്കുന്ന ഒരാൾക്ക് ആ ദിവ്യാത്മാവ് ഖാത്തമുനബിയ്യീൻ അല്ലെന്നു പറയാൻ സാധ്യമല്ല. വിശുദ്ധഖുർആൻ, ഒരിക്കലും ദുർബ്ബലപ്പെട്ടുപോകാത്ത ദൈവവചനവും പരിപൂർണ്ണ ന്യായപ്രമാണഗ്രന്ഥവും ആണെന്ന് എത്രയും ദൃഢതയോടും ആത്മാർത്ഥതയോടുംകൂടി വിശ്വസിക്കുന്നവരാണ് അഹ്മദികൾ. ഖുർആനിൽ ദുർബ്ബലപ്പെട്ടുപോയ ആയത്തുകൾ ഉണ്ടെന്നു ഇതര മുസ്ലിംകൾ വിശ്വസിക്കുന്നുണ്ടെങ്കിലും, അതിൽ ഒരു വള്ളിയോ പുള്ളിയോ ദുർബ്ബലപ്പെട്ടിട്ടില്ലെന്നും ദുർബ്ബലപ്പെടുകയില്ലെന്നുമാണ് അഹ്മദികളുടെ വിശ്വാസം. തിരുനബി(സ) ഖാത്തമുനബിയ്യീൻ ആണെന്ന സത്യം അഹ്മദിയ്യത്തിന്റെ സ്ഥാപകർ തന്റെ ഗ്രന്ഥങ്ങളിൽ എത്രയും വ്യക്തമായും, ശക്തിപുരസ്കാരവും പ്രസ്താവിച്ചിട്ടുണ്ട്. മാത്രമല്ല, തനിക്ക് അല്ലാഹു നുബുവ്വത്ത് പദവി നൽകിയതുതന്നെ നബിതിരുമേനി(സംഖാത്തമുനബിയ്യീൻ ആയതുകൊണ്ടും തിരുമേനിയുടെ ഖാത്തമുനബിയ്യീൻ എന്ന പദവിയെ തെളിയിക്കുകയും ദൃഢീകരിക്കുകയും ചെയ്യാൻ വേണ്ടിയും ആണെന്നാണ് അദ്ദേഹംതന്നെ പറഞ്ഞുതന്നിരിക്കുന്നതും.

ഹദ്റത്ത് അഹ്മദുൽഖാദിയാനി(അ) പറയുകയാണ്:

“എന്റെ വിശ്വാസത്തിന്റെ ആകത്തുക 'ലാഇലാഹഇല്ലല്ലാഹു മുഹമ്മദുർറസൂലുല്ലാഹി' എന്നാണ്. ഹദ്റത്ത് സയ്യിദുനാ, വമൗലാനാ

മുഹമ്മദ് മുസ്തഫാ(സ) ഖാത്തമുനബിയ്യിനും ഖൈറുൽ മുർസലീനും ആണെന്നും അദ്ദേഹം മുഖേന ദീൻ പൂർത്തിയാവുകയും മനുഷ്യർ നേർമാർഗ്ഗത്തിൽ ചരിച്ചുകൊണ്ടു അല്ലാഹുവിങ്കലേക്കു എത്തിച്ചേരുന്ന ആ അനുഗ്രഹം പൂർണ്ണദശയിൽ എത്തുകയും ചെയ്തിട്ടുണ്ടെന്നുമാണ് എന്റെ വിശ്വാസം. ഞാൻ ഐഹികജീവിതത്തിൽ ഇതേ വിശ്വാസത്തോടുകൂടിത്തന്നെ ഇരിക്കുകയും ദൈവാനുഗ്രഹത്താൽ ഇതേ വിശ്വാസത്തോടുകൂടിത്തന്നെ ഇഹലോകംവെടിയുകയും ചെയ്യുന്നതാണ്.” (ഇസാലയെ ഔഹാം 1891. ഒന്നാം പതിപ്പ്, ഭാ 137)

“ഏതൊരു മഹാത്മാവിനു വിശുദ്ധപൂർത്തമാക്കി ഇറങ്ങിയിരിക്കുന്നുവോ... ആ തിരുമേനി ഖാത്തമുൽ അബിയ്യാ ആകുന്നു. എന്നാൽ, ആ പുണ്യപുമാൻ ‘ഖാത്തം’ ആണെന്നതും മേലിൽ തിരുമേനിയുടെ പക്കൽനിന്നു യാതൊരു ആത്മീയാനുഗ്രഹവും ലഭ്യമാകുന്നതല്ലെന്ന അർത്ഥത്തിലല്ല. തിരുമേനി(സ) മുദ്രലഭിച്ച പ്രവാചകനാണെന്നുള്ള അർത്ഥത്തിലത്രെ. ആ മുദ്രയുടെ സഹായം കൂടാതെ യാതൊരു അർത്ഥം യാതൊരു അനുഗ്രഹവും സിദ്ധിക്കാവതല്ല. ദൈവഭാഷണം സിദ്ധിക്കുന്നതിനുള്ള വാതിൽ തിരുമേനിയുടെ അനുയായികൾക്ക് നേരെ ഒരിക്കലും അടഞ്ഞുപോകുന്നതുമല്ല. ആ തിരുമേനിയല്ലാതെ മുദ്ര ലഭിച്ച പ്രവാചകനായി മറ്റാരും ഇല്ലതന്നെ. അനുഗാമി ആയിരിക്കുന്നതിനോടുകൂടി ഒരാൾക്ക് പ്രവാചകത്വം കൂടി ലഭിക്കുന്നതിനു കാരണമായിത്തീരുന്ന മുദ്രയോടുകൂടിയ പ്രവാചകൻ ആ പുണ്യപുമാൻ മാത്രമാകുന്നു. തിരുമേനിയുടെ ആത്മീയശക്തിയും സഹതാപവും അനുയായികളെ അപൂർണ്ണാവസ്ഥയിൽ വിട്ടേക്കുവാൻ അനുവദിക്കുകയോ യഥാർത്ഥമായ ദൈവജ്ഞാനത്തിന്റെ മുഖ്യമാർഗ്ഗമായ ദൈവഭാഷണത്തിന്റെ കവാടം അടഞ്ഞുപോകുന്നതിനു ഇഷ്ടപ്പെടുകയോ ചെയ്തില്ല. തിരുമേനി, താൻ ഖാത്തമുനബിയ്യിൻ ആണെന്നതിന്റെ ലക്ഷ്യത്തെ നിലനിർത്തുന്നതിനായിട്ടു തന്നോടുള്ള അനുസരണം മുഖേന മാത്രമേ ദിവ്യവെളിപാടു ലഭ്യമാകയുള്ളുവെന്നും അനുയായികളല്ലാത്തവർക്ക് ദൈവഭാഷണത്തിന്റെ കവാടം അടഞ്ഞിരിക്കുന്നതാണെന്നും സ്ഥാപിച്ചിരിക്കുന്നു. ഈ അർത്ഥത്തിലാണ് തിരുമേനി(സ) ഖാത്തമുനബിയ്യിൻ ആയിരിക്കുന്നത്” (ഹഖീഖത്തുൽ വഹ്യി, 1907, ഭാ-27, 28).

“നിങ്ങളിൽ ഉണ്ടായിരിക്കണമെന്ന് അല്ലാഹു ഇച്ഛിക്കുന്ന വിശ്വാസം

ഇതത്രെ: അല്ലാഹു ഏകനാണ്. മുഹമ്മദ്(സ) അവന്റെ നബിയാണ്. അദ്ദേഹം ഖാത്തമുൽ അമ്പിയാ ആണ്. എല്ലാ പ്രവാചകന്മാരേക്കാളും ഉന്നതനാണ്. അദ്ദേഹത്തിനുശേഷം പ്രതിബിംബമെന്നോണം മുഹമ്മദിയ്ക്കു തുകിൽ ധരിപ്പിക്കപ്പെട്ട നിലയിൽ അല്ലാതെ ഒരു നബിയും ഉണ്ടായിരിക്കുകയില്ല. എന്തെന്നാൽ ഭൂതന്മാർ തന്റെ യജമാനനിൽനിന്നും ശാഖ തായ്മരത്തിൽനിന്നും വേറിട്ടുപോയില്ല. (കിർത്തിനൂഹ്, 1902, ഭാ.15).

“ഞാൻ നബിതിരുമേനിയുടെ ഉമ്മത്തിലും അനുസാരിയും അല്ലാതിരുന്നെങ്കിൽ, ലോകത്തുള്ള സർവ്വപർവ്വതങ്ങൾക്കും സമാനമായത്ര പുണ്യകർമ്മങ്ങൾ ഞാൻ ചെയ്തിട്ടുണ്ടെന്നാലും അല്ലാഹുവിങ്കൽനിന്നുള്ള മധുരഭാഷണത്താൽ ഞാൻ അനുഗ്രഹിക്കപ്പെടുമായിരുന്നില്ല. എന്തെന്നാൽ, മുഹമ്മദിയ്ക്കു നുബുവുത്തല്ലാതെ മറ്റൊരു നുബുവുത്തുകളും നിർത്തലായിരിക്കുകയാണ്. ശരീഅത്തോടുകൂടിയ ഒരു പ്രവാചകനും ഇനി വരികയില്ല. ശരീഅത്തില്ലാത്ത നബി വരാവുന്നതാണ്. പക്ഷേ, ആ നബി ഒന്നാമതായി തിരുനബിയുടെ ഉമ്മത്തിൽ ആയിരിക്കണം.” (തജല്ലിയാത്ത ഇലാഹിയ്യ, 1906, ഭാ. 24-25).

“ഖാത്തമുൽ അമ്പിയാ ആയ തിരുനബിയുടെ ഖത്തമുനുബുവുത്തിൽ വിശ്വസിക്കുന്നവനാണ് ഞാൻ. ഖത്തമുനുബുവുത്തിൽ വിശ്വസിക്കാത്ത ആൾ ദീനീല്ലാത്ത ആളും ഇസ്ലാമിൽ നിന്നു പുറത്തായവനും ആണെന്നത്രെ ഞാൻ വിശ്വസിക്കുന്നത് എന്ന് ഞാൻ തുറന്നു പ്രസ്താവിച്ചുകൊള്ളട്ടെ.” (തഖ്റീർ വാജിബുൽ ഇഅ്ലാൻ... 1893, ഭാ. 5)

“നമുക്ക് അല്ലാഹു നൽകിയിട്ടുള്ള പ്രവാചകൻ ഖാത്തമുൽ മുഅ്മിനീനും ഖാത്തമുൽ ആരിഫീനും ഖാത്തമുനബിയ്യിനും ആകുന്നു. അപ്രകാരംതന്നെ അവൻ ആ തിരുമേനിക്കു ഇറക്കിക്കൊടുത്ത ഗ്രന്ഥം ജാമിഇൽകുതുബും ഖാത്തമുൽ കുതുബും ആണ്. നബിതിരുമേനി(സ) ഖാത്തമുനബിയ്യിൻ ആയതുകൊണ്ട് നുബുവുത്തത് ആ തിരുമേനിയിൽ അവസാനിച്ചിരിക്കുന്നു. എന്നാൽ, നുബുവുത്തത് അവസാനിച്ചിരിക്കുന്നു എന്നതിന്റെ താല്പര്യം അതു കേവലം ശേഷിക്കാത്ത വിധം ഒടുങ്ങിപ്പോയിരിക്കുന്നു എന്നല്ല... ഞങ്ങൾ നബിതിരുമേനിയെ ഖാത്തമുനബിയ്യിൻ എന്നു വിശ്വസിക്കുന്നില്ലെന്നു എന്റെയും എന്റെ അനുചരസംഘത്തിന്റെയും പേരിൽ പറഞ്ഞുവിട്ടുവെക്കുന്ന ആക്ഷേപം വമ്പിച്ച ഒരു കറ്റുകെട്ടാണെന്നുള്ളതു പ്രത്യേകം സ്മര

ണിയമാണ്. നബിതിരുമേനി(സ) ഖാത്തമുന്നബിയ്യിൻ ആണെന്നു എത്രമാത്രം ശക്തിയോടും ദൃഢതയോടും ആത്മാർത്ഥതയോടും കൂടി ഞാൻ വിശ്വസിക്കുന്നുവോ അതിന്റെ അണുമാത്രാംശമെങ്കിലും അവർ (ആക്ഷേപകന്മാർ) വിശ്വസിക്കുന്നില്ല... ഞാൻ പൂർണ്ണഹൃദയത്തോടും ഉള്ളറിഞ്ഞും ആ പരിശുദ്ധാത്മാവിനെ ഖാത്തമുന്നബിയ്യിൻ എന്നു വിശ്വസിക്കുന്നുവെന്നത് അല്ലാഹു നല്ലവണ്ണം അറിയുന്നവനാണ്. ഖാത്തമുന്നബിയ്യിൻ എന്നതിന്റെ താല്പര്യം അല്ലാഹു സ്പഷ്ടമായ നിലയിൽ എനിക്ക് വെളിപ്പെടുത്തിത്തരികയും ആ ആത്മജ്ഞാനമാകുന്ന മധുരപാനീയത്തിൽനിന്ന് ഞാൻ സവിശേഷമായ ഒരാനന്ദം അനുഭവിക്കുകയും ചെയ്തിരിക്കുന്നു” (അൽഹക്കം, 17.3.1905).

“അത്യുന്നതനും മഹിമാവാനുമായ അല്ലാഹുവിന്റെ പേരിൽ സത്യം ചെയ്തുകൊണ്ടു ഞാൻ പറയുന്നു. ഞാൻ കാഫിറല്ല. ‘ലാ ഇലാഹ ഇല്ലല്ലാഹു മുഹമ്മദുർറസൂലുല്ലാഹി’ എന്നതാണ് എന്റെ വിശ്വാസം. ‘ലാകിൻ റസൂലല്ലാഹി വ ഖാത്തമുന്നബിയ്യിൻ’ എന്നതത്രെ ആ ദിവ്യാത്മാവിനെക്കുറിച്ചുള്ള എന്റെ ഈമാൻ. എന്റെ ഈ പ്രസ്താവന സത്യമാണെന്ന കാര്യത്തിൽ അല്ലാഹുവിന്നു എത്ര നാമങ്ങളുണ്ടോ അത്രയും പ്രാവശ്യം. വിശുദ്ധഖുർആനിൽ എത്ര അക്ഷരങ്ങളുണ്ടോ അത്രയും പ്രാവശ്യം. നബിതിരുമേനിയുടെ ഉത്കൃഷ്ടതകൾ എത്രയുണ്ടോ അത്രയും പ്രാവശ്യം, അല്ലാഹുവിന്റെ പേരിൽ, ഞാൻ സത്യം ചെയ്തുകൊള്ളുന്നു. അല്ലാഹുവിന്റെയും റസൂലിന്റെയും കല്പനക്ക് എതിരായിട്ടു ഞാൻ ഒരു വിശ്വാസവും കൈക്കൊണ്ടിട്ടില്ല. അങ്ങനെ ആരെങ്കിലും കരുതുന്നുവെങ്കിൽ അതയാളുടെ തെറ്റിദ്ധാരണ മാത്രം! ഇനിയും എന്നെ ആരെങ്കിലും കാഫിർ എന്നു വിശ്വസിക്കുകയും എന്നെ കാഫിറാക്കുന്നതിൽനിന്ന് പിന്മാറാതിരിക്കുകയും ചെയ്യുന്നുവെങ്കിൽ മരണാനന്തരം അയാൾ തീർച്ചയായും ചോദിക്കപ്പെടുമെന്ന സംഗതി ഓർത്തുകൊള്ളട്ടെ.” (കറാമാത്തുസ്സാദിഖീൻ, 1894, ഭാ. 25)

“ഞാൻ മുസൽമാൻ ആണ്. അല്ലാഹുവിന്റെ ഗ്രന്ഥമായ വിശുദ്ധ ഖുർആനിലും നമ്മുടെ യജമാനനായ മുഹമ്മദ്(സ) അല്ലാഹുവിന്റെ നബിയും റസൂലും എല്ലാ മതങ്ങളെക്കാളും ശ്രേഷ്ഠമായ മതം കൊണ്ടുവന്ന ആളും ആണെന്നതിലും ഞാൻ വിശ്വസിക്കുന്നു. അതുപോലെതന്നെ, ആ മഹാത്മാവ് ഖാത്തമുൽ അബിയ്യാ ആണെന്നും

ഞാൻ വിശ്വസിക്കുന്നു.” (മവാഹി ബുർഹാൻമാൻ, 1903, ഭാ.66)

“ഏതൊരാൾ അല്ലാഹുവിന്റെ ഗ്രന്ഥമായ പരിശുദ്ധ ചുർത്തുനെ ജീവിതപ്രമാണമായി സ്വീകരിക്കുകയും അവന്റെ റസൂൽ ഹദ്ദിൽ മുഹമ്മദ്(സ) യഥാർത്ഥത്തിൽ ചാത്തമുൽ അമ്പിയാ ആണെന്നു വിശ്വസിക്കുകയും ചെയ്യുന്നുവോ അയാളെ അല്ലാഹു സ്നേഹിക്കുന്നു.” (ചൾമയെ മഅരിഫ. 1908, ഭാ. 324)

“അല്ലാഹുവിന്റെ മഹത്വത്തെയും പ്രഭാവത്തെയും സത്യം ചെയ്തു കൊണ്ടു ഞാൻ പറയുന്നു: ഞാൻ മുസൽമാനാണ്. പരിശുദ്ധനായ അല്ലാഹുവിലും അവന്റെ ഗ്രന്ഥങ്ങളിലും എല്ലാ റസൂൽമാരിലും എല്ലാ മലക്കുകളിലും മരണാനന്തര ജീവിതത്തിലും ഞാൻ വിശ്വസിക്കുന്നു. നമ്മുടെ റസൂൽ ഹദ്ദിൽ മുഹമ്മദ് മുസ്തഫ(സ) എല്ലാ പ്രവാചകന്മാരേക്കാളും ശ്രേഷ്ഠനാണെന്നും ചാത്തമുൽഅമ്പിയാ ആണെന്നും ഞാൻ വിശ്വസിക്കുന്നു.” (ഹമാമത്തുൽ ബുശ്റാ, 1894, ഭാ 8).

ഈ വിഷയകമായി ഹദ്ദിൽ അഹ്മദുൽ ചാദിയാനി(അ) എഴുതിയതിൽ നിന്ന് ഉദാഹരണാർത്ഥം അല്പം ചില ഉദാഹരണങ്ങൾ മാത്രമാണ് ഞാൻ മുകളിൽ ചേർത്തിരിക്കുന്നത്. ഈ സംഗതിതന്നെ അദ്ദേഹം തന്റെ മറ്റു പല ഗ്രന്ഥങ്ങളിലും ആവർത്തിച്ചുവർത്തിച്ചു എഴുതിയിട്ടുണ്ട്.

സത്യം ഇതായിരിക്കെ. നിബിതിരുമേനി(സ) ചാത്തമുനബിയീൻ ആണെന്നു അഹ്മദികൾ വിശ്വസിക്കുന്നില്ലെന്നും ചാത്തമുനുബുവുത്തിനെ നിഷേധിക്കുന്നവരാണ് അവരെന്നും ദൈവഭയവും നീതിബോധവും ഇല്ലാത്ത ആളുകൾ ആക്ഷേപിക്കുന്നുവെങ്കിൽ അവരെ പറ്റി അഹ്മദികൾക്ക് പറയാനുള്ള സമാധാനം ഇത്രമാത്രമാണ്. പരിശുദ്ധനബി(സ) ‘ചാത്തമുനബിയീൻ’ ആണെന്ന് ആത്മാർത്ഥതയോടും സത്യബോധത്തോടും കൂടി വിശ്വസിക്കാതെ മറ്റുള്ളവരെ വഞ്ചിക്കാൻ വേണ്ടി മാത്രം അങ്ങനെ പറയുന്നവരാണ് അഹ്മദികളായ ഞങ്ങളെങ്കിൽ, കളവ് പറഞ്ഞു മനുഷ്യരെ വഞ്ചിക്കുവാൻ ശ്രമിക്കുന്നവർക്ക് അല്ലാഹുവിന്റെ പക്കൽ നിന്നു കിട്ടുന്ന ശാപ ശിക്ഷകളെല്ലാം ഞങ്ങൾക്ക്! എന്നാൽ, തിരുനബിയെ ചാത്തമുനബിയീൻ എന്നു പൂർണ്ണഹൃദയത്തോടുകൂടി വിശ്വസിക്കുന്നവരായിട്ടും അവർ അങ്ങനെ വിശ്വസിക്കുന്നില്ലെന്നു ആക്ഷേപിച്ചുകൊണ്ടു ജനങ്ങളെ കബളിപ്പിക്കാൻ ശ്രമിക്കുന്നവർ അല്ലാഹുവിന്റെ അതിഭയങ്കരമായ

ശാപശിക്ഷയെ ഭയപ്പെടേണ്ടതാണ്!

ഖുർആൻ നമ്മുടെ പ്രമാണം

നബിതിരുമേനി(സ) ഖാത്തമുനബിയ്യിൻ ആണെന്നു അഹ്മദികളായ ഞങ്ങൾ മറ്റാരേക്കാളും ഉറപ്പോടും പൂർണ്ണഹൃദയത്തോടും കൂടി വിശ്വസിക്കുന്നു. ഖാത്തമുനബിയ്യിൻ എന്ന പദത്തിന് ഇതര മുസ്ലിംകൾ പൊതുവെ നൽകിവരുന്ന വിവക്ഷ ഞങ്ങൾ നൽകുന്നില്ലെന്നു മാത്രമേയുള്ളൂ. അങ്ങനെ, മറ്റുള്ളവർ നൽകുന്ന വിവക്ഷ ഞങ്ങൾ അതിന്നു നൽകുന്നില്ലെന്നതുകൊണ്ട് ഞങ്ങൾ തിരുമേനിയെ ഖാത്തമുനബിയ്യിൻ എന്നു വിശ്വസിക്കാത്തവരായിത്തീരുന്നു എന്നു പറയുന്നത് തികച്ചും അബദ്ധമാണ്. ഖുർആന് വ്യാഖ്യാനം പറയുന്നതിൽ പണ്ടുമുതൽക്കേ മഹാന്മാർ ഭിന്നാഭിപ്രായങ്ങൾ പ്രകടിപ്പിച്ചുവന്നിട്ടുണ്ട്. പല വ്യാഖ്യാതാക്കളും നൽകിയ വ്യാഖ്യാനങ്ങൾക്കെതിരായി മറ്റു ചിലർ വ്യാഖ്യാനം പറഞ്ഞിട്ടുള്ളതായും പൂർവ്വ വ്യാഖ്യാനങ്ങളെ പിന്നീടുവന്നവർ ഖണ്ഡിച്ചിട്ടുള്ളതായും കാണാം. തഹ്സീർ ഗ്രന്ഥങ്ങളെക്കുറിച്ച് അല്പമെങ്കിലും അറിവുള്ളവരിൽനിന്ന് ഗോപ്യമായ ഒരു സംഗതിയല്ല ഇത്. ഖാത്തമുനബിയ്യിൻ എന്ന പദത്തിന് അഹ്മദികൾ വ്യത്യസ്തമായ ഒരു വ്യാഖ്യാനം നൽകുന്നതുകൊണ്ട് അവർ ഖാത്തമുനബിയ്യിൻ എന്ന തിരുനബിയുടെ സ്ഥാനത്തിൽ വിശ്വസിക്കാത്തവരും കാഫിറുമായിത്തീരുന്നുവെങ്കിൽ ഹദ്റത്ത് ആയിശ സിദ്ദീഖ്(റ) അടക്കം പല പ്രധാനരേയും അപ്രകാരമുള്ള വിധിക്ക് വിധേയരാക്കേണ്ടി വരുന്നതാണ്. സത്യസത്യങ്ങളെ പരീക്ഷിച്ചു നോക്കാനുള്ള ഉരക്കല്ലും തുലനം ചെയ്തുനോക്കാനുള്ള തുലാസ്സും ആണ് ഖുർആൻ എന്നു ആ പവിത്ര ഗ്രന്ഥം തന്നെ അവകാശപ്പെടുന്നുണ്ട്. അതു നമുക്ക് പ്രകാശവും മാർഗ്ഗദർശനവും ആണെന്നു അതുതന്നെ പറഞ്ഞുതരുന്നു. ആകയാൽ തൗഹീദിനെ കഴിച്ചാൽ ഏറ്റവും പ്രധാനമായിരിക്കുന്ന ‘നുബുവ്വത്തി’ന്റെ പ്രശ്നത്തിൽ അതു നമുക്ക് യാതൊരു നിർദ്ദേശവും നൽകുന്നില്ലെന്നു കരുതുവാൻ തരമില്ല. കൂടാതെ ആ പവിത്ര ഗ്രന്ഥത്തിന്റെ ഒരു പ്രത്യേകതയായി അതുതന്നെ പറഞ്ഞുതരികയാണ്: ***** “അല്ലാഹു ഏറ്റവും നല്ല വൃത്താന്തത്തെ ഇറക്കിയിരിക്കുന്നു. അന്വേഷം സാദൃശ്യമുള്ളതും ആവർത്തിക്കപ്പെടുന്നതുമായ ഗ്രന്ഥത്തെ” (39:23). ഈ വാക്യത്തിൽ ഖുർആനെക്കുറിച്ച് അല്ലാഹു പറഞ്ഞിരിക്കുന്നത്, അത്

ഏറ്റവും നല്ല വൃത്താന്തമാണെന്നും അതിൽ പറയപ്പെട്ട സംഗതികൾ ഒന്നു മറ്റേതിനോടു സാദൃശ്യമുള്ളതും ആവർത്തിച്ചു പ്രസ്താവിക്കപ്പെട്ടിരിക്കുന്നതും ആണെന്നും അത്രെ. ഈ പ്രസ്താവനയുടെ സത്യം ഖുർആനിൽ കണ്ണോടിക്കുന്നവർക്ക് സുസ്‌പഷ്ടം മനസ്സിലാക്കാൻ സാധിക്കുന്നതുമാണ്. അതിൽ ഒരേ വിഷയം തന്നെ വാചകാന്തരേണ ആവർത്തിച്ചാവർത്തിച്ച് പല സ്ഥലങ്ങളിലും പ്രസ്താവിക്കപ്പെട്ടുകാണാം. ഒരിടത്ത് പറഞ്ഞതിന്റെ അർത്ഥം മറ്റൊരിടത്തുള്ള പ്രസ്താവന മുഖേന മനസ്സിലാക്കാൻ കഴിയും.

പ്രവാചകന്മാരെ നിയോഗിക്കുക എന്നത് അല്ലാഹുവിന്റെ സനാതനമായ ഒരു നിയമമാണ്. ഹദ്‌റത്ത് ആദം നബി(അ) മുതൽക്കേ തുടർന്നുവന്നിട്ടുള്ള ഒരു നിയമമാണിത്. മനുഷ്യരുടെ ജന്മോദ്ദേശ്യം പൂർത്തിയാക്കാനും അവരെ അല്ലാഹുവിലേക്കു അടുപ്പിക്കാനുമുള്ള ദൈവീകമായ ഒരേർപ്പാടാണ് നുബുവുത്ത്. നബിതിരുമേനിയ്ക്കു ശേഷം ആ ഏർപ്പാട്, അഥവാ അല്ലാഹുവിന്റെ സനാതനമായ ഒരു നിയമം ദുർബ്ബലപ്പെടുപോയിട്ടുണ്ടെങ്കിൽ ആ സംഗതി വിശുദ്ധഖുർആൻതന്നെ അസന്നിഗ്ദ്ധമായും ആവർത്തിച്ചാവർത്തിച്ചും വിവരിച്ചു തരുമായിരുന്നു. എന്തെന്നാൽ, അതു നിലച്ചുപോയി എന്നതിന്റെ അർത്ഥം ദൈവീകമായ ഒരതിപ്രധാന നിയമത്തിൽ വിപ്ലവാത്മകമായ ഒരു മാറ്റം സംഭവിച്ചു എന്നായിരിക്കുമല്ലോ. മനുഷ്യർക്കിടയിൽ ഭയങ്കര വഴക്കും ഭിന്നിപ്പും നുബുവുത്തിന്റെ പേരിലാണുണ്ടായിട്ടുള്ളത്. അല്ലാഹുവിന്റെ സത്തയേയും ഏകത്വത്തേയും കുറിച്ചുള്ള പ്രശ്നങ്ങൾ കഴിച്ചാൽ എത്രയും ഗൗരവപ്പെട്ട പ്രശ്നം നുബുവുത്ത് തന്നെയാണ്. ആകയാൽ തിരുനബിക്കുശേഷം ഒരു നബിയും വരികയില്ലെന്നാണെങ്കിൽ ആ സംഗതി ഖുർആൻ തീർച്ചയായും ഖണ്ഡിതമായ നിലയിലും ആവർത്തിച്ചാവർത്തിച്ചും പറയുമായിരുന്നു. പറയേണ്ടതും തന്നെ. മാത്രമല്ല, ഖുർആൻതന്നെ ***** (39:23) എന്നു പറഞ്ഞുകൊണ്ടു അതിന്റെ സവിശേഷമായ പ്രതിപാദന രീതിയെ മഹത്വപ്പെടുത്തുകയും ചെയ്തിട്ടുണ്ട്. അതായത് അന്വേഷം വിഷയങ്ങൾക്കും വാക്യങ്ങൾക്കും സാദൃശ്യമുള്ള ഒരു ഗ്രന്ഥം ആണെന്നത്. സഹീഹുബുഖാരിയിൽ ഈ പ്രസ്താവനയ്ക്ക് നൽകപ്പെട്ടിട്ടുള്ള അർത്ഥം ***** “അതിന്റെ ഒരുഭാഗം മറ്റൊരു ഭാഗത്തെ സത്യപ്പെടുത്തുന്നവിഷയത്തിൽ സാദൃശ്യമുള്ളതാണ്.” എന്നതത്രെ.

ഹദ്റത്ത് ഇബ്നു അബ്ബാസ്(റ) പറഞ്ഞിരിക്കുന്നതും ഈ അർത്ഥം തന്നെയാണ് (ദുർറുൽ മൻസൂർ, വാല്യം 5, ഭാ. 325) ബുഖാരിയുടെ വ്യാഖ്യാനമായ ഫത്ഹുൽ ബാരി ***** “അതിന്റെ ഒരു ഭാഗം മറ്റൊരു ഭാഗത്തെ സത്യപ്പെടുത്തുന്നു” എന്നും അർത്ഥം നൽകിയിരിക്കുന്നു. (വാല്യം 8, ഭാഗം 445) ഹദ്റത്ത് സഹൂദുബ്നു ജുബൈർ നൽകിയ അർത്ഥം ***** “അതിന്റെ ഒരു ഭാഗം മറ്റൊരു ഭാഗത്തെ വ്യാഖ്യാനിക്കുന്നു” എന്നത്രെ (ദുർറുൽ മൻസൂർ, വാല്യം 5, ഭാഗം 325). ആകയാൽ, നബിതിരുമേനിയ്ക്കുശേഷം അല്ലാഹു ആരേയും നുബുവ്വത്ത് പദവികൊണ്ട് ആശീർവദിക്കുകയില്ലെന്നും ആ അനുഗ്രഹകവാടം എന്നെന്നേയ്ക്കുമായി അടഞ്ഞുപോയിരിക്കുന്നു എന്നുമാണ് ചാത്തമുനബിയ്യിൻ എന്നതിന്റെ താല്പര്യമെങ്കിൽ, തീർച്ചയായും ഖുർആൻ ആ സംഗതിയെപ്പറ്റി മറ്റു പല സ്ഥലങ്ങളിലും അപ്രകാരം വ്യക്തമാക്കുമായിരുന്നു. എന്നാൽ ചാത്തമുനബിയ്യിൻ എന്നതിന്റെ വിവക്ഷ നബിതിരുമേനി(സ) എല്ലാ നിലയിലും അവസാനത്തെ നബിയാണെന്നും ആ ദിവ്യാത്മാവിനുശേഷം ഒരു നബിയും വരികയില്ലെന്നും ആണെന്നു തെളിയിക്കുന്ന ഒരൊറ്റ വാക്യവും ഖുർആനിൽ കാണപ്പെടുന്നില്ല. അഹ്മദിയ്യത്തിന്റെ എതിരാളികൾക്കാകട്ടെ ചാത്തമുനബിയ്യിൻ എന്ന ഒരൊറ്റ പദം മാത്രമേ ചൂണ്ടിക്കാട്ടാനുള്ളൂ. അതിന്നു അവർ നൽകുന്ന അർത്ഥമാകട്ടെ ഖുർആൻ മുഖേന തെളിയിക്കാനാകാത്തതുമാണ്. ഇതിനെതിരിൽ, ചാത്തമുനബിയ്യിൻ ആയ തിരുനബിയ്ക്കുശേഷവും പ്രവാചകൻ വരാമെന്നു തെളിയിക്കുന്ന നിരവധി ആയത്തുകൾ ഖുർആനിൽ കാണപ്പെടുന്നു. വിശുദ്ധഖുർആൻ വാച്യമായും സൂച്യമായും ഈ സംഗതി വിവരിച്ചുതരുന്നുണ്ടെന്നും കാണാം. നുബുവ്വത്താകുന്ന അനുഗ്രഹത്തിന്റെ കവാടം അടഞ്ഞുപോയിട്ടില്ലെന്നും തിരുനബിയ്ക്കുശേഷം നബി വരുമെന്നും ഖുർആൻ പഠിപ്പിച്ചുതരുമ്പോൾ ഈ സത്യത്തിനെതിരായ ഒരർത്ഥം ചാത്തമുനബിയ്യിൻ എന്ന പദത്തിനു കൊടുക്കുന്നത് ഒരിക്കലും ന്യായമല്ല.

നബിതിരുമേനി(സ) ചാത്തമുനബിയ്യിൻ ആണെന്നു അല്ലാഹു അവന്റെ പരിശുദ്ധഗ്രന്ഥത്തിലാണ് പറഞ്ഞിരിക്കുന്നത്. അതിന്റെ അർത്ഥം അവസാനത്തെ നബി എന്നാണെങ്കിൽ തിരുനബിയ്ക്കുശേഷവും നബി വരുമെന്നു പ്രസ്താവിക്കുന്നതും തെളിയിക്കുന്നതു

മായ വാക്യങ്ങൾ സർവ്വജ്ഞനായ അല്ലാഹു പരിശുദ്ധഖുർആനിൽ ഒരിക്കലും വെളിപ്പെടുത്തുകയില്ലായിരുന്നു. അല്ലാഹുവിന്റെ വചനത്തിന്റെ ശരിയായ താല്പര്യം എന്താണെന്നു ഏറ്റവും അധികം അറിയുന്നതും അല്ലാഹു തന്നെയാണല്ലോ. നബി വരികയില്ലെന്നു വ്യക്തമാക്കുന്ന ആയത്തുകൾക്കു പകരം നബി വരുമെന്നു തെളിയിക്കുന്ന ആയത്തുകൾ അവൻ അവതരിപ്പിച്ച തിൽനീന്നു മനസ്സിലാക്കുന്നതു 'ഖാത്തമുനബിയ്യിൻ' എന്ന പദത്തിന്റെ അർത്ഥം അല്ലാഹുവിന്റെ പക്കൽ അന്ത്യപ്രവാചകൻ എന്നല്ലെന്നുതന്നെയാണ്. അല്ലാഹുതന്നെ നമുക്ക് വ്യക്തമാക്കിത്തന്നിട്ടുള്ളതിനു വിപരീതമായ ഒരർത്ഥം അതിന്നു നല്കുന്നത് ഖുർആന്റെ വിധിയെ ധിക്കരിക്കലാണ്. കൂടാതെ വിശുദ്ധഖുർആനിൽ വൈരുദ്ധ്യം ഉണ്ടായിരിക്കാൻ പാടില്ല എന്നും ആ പവിത്ര ഗ്രന്ഥം അവകാശപ്പെടുന്നുണ്ട്. അതു പറയുന്നു: ***** “എന്തെ, അവർ ഖുർആനിൽ ഗാഢമായി ചിന്തിച്ചു നോക്കുന്നില്ലേ? അതു അല്ലാഹു അല്ലാത്തവനിൽനിന്നാണെങ്കിൽ, അവർ അതിൽ ഒട്ടധികം വൈരുദ്ധ്യങ്ങൾ കണ്ടേനേ.” (4:82). ആകയാൽ, ഖുർആനിൽ പരസ്പരവൈരുദ്ധ്യം ഉണ്ടെന്നു വരുത്തുന്ന ഒരർത്ഥം ഖാത്തമുനബിയ്യിൻ എന്ന പദത്തിനു ഒരിക്കലും നല്കാൻ പാടില്ലാത്തതാണ്.

'ഖാത്തമുനബിയ്യിൻ' എന്നതിന്റെ അർത്ഥം അവസാനത്തെ നബി എന്നാണെന്നും ആ ദിവ്യാത്മാവിനുശേഷം ഒരുതരത്തിലുള്ള പ്രവാചകനും ലോകത്ത് ഇനി വരുന്നതല്ല എന്നാണ് അതിന്റെ വിവക്ഷയെന്നും അഹ്മദിയ്യത്തിന്റെ എതിരാളികൾ പറയുന്നു. അതല്ല, 'പ്രവാചകന്മാരുടെ മുദ്ര' എന്നാണ് അതിന്റെ അർത്ഥമെന്നും, തിരുനബി(സ) സകല പ്രവാചകന്മാരേക്കാളും ശ്രേഷ്ഠനും പ്രവാചകത്വത്തിന്റെ എല്ലാ പൂർണതകളും തികഞ്ഞ നബിയും ആണെന്നും, തിരുനബിയുടെ സാക്ഷ്യമുദ്രകൂടാതെ ഒരാൾക്കും പ്രവാചകത്വപദവി ലഭ്യമാകുന്നതല്ലെന്നും ആ ദിവ്യാത്മാവ് അവസാനത്തെ ന്യായപ്രമാണവാഹകനായ നബിയാണെന്നും ആകുന്നു അതിന്റെ വിവക്ഷയെന്നും അഹ്മദികൾ പറയുന്നു. ഈ രണ്ടു പ്രസ്താവനകളിൽ അഥവാ വ്യാഖ്യാനങ്ങളിൽ ഏതിനെയാണ് വിശുദ്ധഖുർആൻ സത്യപ്പെടുത്തുന്നത് എന്നാണ് നാം ചിന്തിക്കേണ്ടിയിരിക്കുന്നത്. ആ പവിത്രഗ്രന്ഥം, ഏതർത്ഥത്തെ ശരിയെന്നു മനസ്സിലാക്കിത്തരികയും സത്യപ്പെ

ടുത്തുകയും ചെയ്യുന്നുവോ ആ അർത്ഥം തന്നെയായിരിക്കും ഖാത്ത മുന്നഖിയീൻ എന്നതിന്റെ യഥാർത്ഥമായ അർത്ഥവും വിവക്ഷയും. വിശുദ്ധഖുർആനെ അടിസ്ഥാനമാക്കി മാത്രമെ ഞാൻ ഈ വിഷയത്തെക്കുറിച്ച് ഇവിടെ പ്രതിപാദിക്കാൻ ഉദ്ദേശിക്കുന്നുള്ളൂ. വിശുദ്ധ ഖുർആൻ പ്രഥമവും പ്രധാനവുമായ പ്രമാണഗ്രന്ഥമായിരിക്കയാൽ അതിന്റെ വിധിക്ക് തലകുനിയ്ക്കാൻ മുസ്ലിം എന്നവകാശപ്പെടുന്ന ഏതൊരാളും ബാധ്യസ്ഥനാണ്. എന്തെന്നാൽ അതു മുഴുവനും കളങ്കമോ കലർപ്പോ ഇല്ലാത്ത ശുദ്ധമായ ദൈവവചനങ്ങളത്രെ.

വിശുദ്ധഖുർആന്റെ പാഠങ്ങൾ പൂർണ്ണഹൃദയത്തോടുകൂടി സ്വീകരിക്കേണ്ടതിനെപ്പറ്റി അഹ്മദിയ്യാ പ്രസ്ഥാനത്തിന്റെ സ്ഥാപകരായ അഹ്മദുൽഖാദിയാനി(റ) തന്റെ അനുയായികളെ ഉപദേശിച്ചിട്ടുള്ളതിപ്രകാരമാണ്.

“നിങ്ങൾ അവശ്യം സ്വീകരിക്കേണ്ട ഒരുപദേശം ഇതത്രെ: വിശുദ്ധഖുർആനെ നിങ്ങൾ ഉപേക്ഷിക്കപ്പെട്ട ഒന്നായി തള്ളരുത്. എന്തെന്നാൽ നിങ്ങളുടെ ജീവിതം അതിലാണ് സ്ഥിതിചെയ്യുന്നത്. യാതൊരുവൻ വിശുദ്ധഖുർആന് ബഹുമാനം നല്കുമോ അവൻ ദൈവസന്നിധിയിൽ ബഹുമാനിക്കപ്പെടും. യാതൊരുവൻ എല്ലാ ഹദീസുകളെക്കൊണ്ടും മറ്റെല്ലാ വചനങ്ങളെക്കൊണ്ടും ഖുർആന് സ്ഥാനം നല്കുന്നുവോ അവൻ ദൈവസന്നിധിയിൽ ഉന്നതസ്ഥാനം നല്കപ്പെടും. മനുഷ്യസമുദായത്തിന് ഭൂമുഖത്തു വിശുദ്ധഖുർആൻ അല്ലാതെ മറ്റൊരു ഗ്രന്ഥമില്ല. ആദം സന്തതികൾക്ക് ഭൂമുഖത്ത് മുഹമ്മദ് മുസ്തഫ(സ) അല്ലാതെ മറ്റൊരു റസൂലും ശുപാർശക്കാരനും ഇല്ല. ആകയാൽ ആ മഹിമാവാനായ പ്രവാചകനോടു യഥാർത്ഥ സ്നേഹം പുലർത്താൻവേണ്ടി നിങ്ങൾ ശ്രമിക്കുവിൻ. മറ്റാർക്കുംതന്നെ ആ പുണ്യാത്മാവിനെക്കാളധികം ബഹുമാനം നിങ്ങൾ നല്കരുത്. എന്നാൽ നിങ്ങൾ ദൈവത്തിങ്കൽ മോക്ഷം പ്രാപിച്ചവരായി എണ്ണപ്പെടും.” (കിൾതിനുഹ്, 1902, ഭാ.23)

വിശുദ്ധഖുർആന്റെ വിധികളെ തന്റെ അനുയായികൾ ഇപ്രകാരം അനുസരിക്കണമെന്നു പഠിപ്പിച്ച ഹദ്റത്ത് അഹ്മദുൽ ഖാദിയാനിയും അദ്ദേഹത്തിന്റെ അനുയായികളും നബിതിരുമേനി(സ) ‘ഖാത്തമുന്നഖിയീൻ’ ആണെന്നു വിശ്വസിക്കുന്നില്ലെന്നു ആരെങ്കിലും പറയുന്നുണ്ടെങ്കിൽ അത് അടിസ്ഥാനരഹിതവും അക്രമപരവും ആയ ഒരാ

ക്ഷേപം മാത്രമാകുന്നു.

വിശുദ്ധഖുർആൻ അല്ലാഹുവിന്റെ കലാമും മുസ്ലിംകൾ കുള്ള അഖണ്ഡമായ പ്രമാണവും ആണെന്ന് മനസ്സിലാകുമ്പോൾ അതു പറയുന്നു. സംഗതികൾ നാം സ്വീകരിക്കേണ്ടതു നമ്മുടെ ധർമ്മമാണല്ലോ. അങ്ങനെ വിശ്വസിക്കുന്നത് നമ്മുടെ പൂർവ്വവിശ്വാസങ്ങൾക്കെതിരായിരുന്നാലും, ഭൂരിപക്ഷ വിശ്വാസത്തിൽനിന്ന് ഭിന്നമായിരുന്നാലും ശരി. ഇതിനെതിരായി, പൂർവ്വവിശ്വാസത്തിൽ ശരിയല്ലാത്ത നിലയ്ക്കുകയോ ഭൂരിപക്ഷവിശ്വാസത്തെ നിലനിർത്താൻ ഒരുങ്ങുകയോ ചെയ്യുകയാണെങ്കിൽ ആ വിശുദ്ധഗ്രന്ഥത്തിന്റെ വിധിയെ നാം നിസ്സാരമാക്കുന്നുവെന്നായിരിക്കും അർത്ഥം.

യഹൂദികൾ തൗറത്തിനെ പുറംതള്ളുകയും ഭൗതികനേട്ടങ്ങൾക്കും കാര്യലാഭങ്ങൾക്കുമായി അതിനെ അഗണ്യമാക്കുകയും അതിലേക്കു ക്ഷണിക്കുവാൻ വന്ന പ്രവാചകന്മാരെ കള്ളവാദികളാക്കി തള്ളുകയും ചെയ്തിട്ടുണ്ടായിരുന്നുവെന്ന് വിശുദ്ധഖുർആൻ വ്യക്തമായ നിലയിൽ പഠിപ്പിക്കുന്നു. ഖുർആന്റെ അനുയായികൾ യഹൂദികളുടെ കാലടികളെ പിന്തുടരരുത് എന്നും ഖുർആൻ ഉപദേശിക്കുന്നു. അത് ഒരിടത്ത് പറയുകയാണ്:

***** “ആകയാൽ നിങ്ങൾ മനുഷ്യരെ ഭയപ്പെടാതെ എന്നെ ഭയപ്പെടുവിൻ! എന്റെ വചനങ്ങൾക്ക് പകരമായി നിങ്ങൾ തുച്ഛവില്പനകൾ ചെയ്തിട്ടുണ്ടാകാതെ വിശ്വസിക്കുകയും അല്ലാഹു ഇറക്കിയതുകൊണ്ട് വിധിക്കാത്തവർ തീർച്ചയായും അവിശ്വാസികളാണ് (5:44).

വീണ്ടും പറയുന്നു: *****

“തീർച്ചയായും ശൈത്താനാണ് അവന്റെ കൂട്ടുകാരിൽ ഭയമുണ്ടാക്കുന്നത്. ആകയാൽ, നിങ്ങൾ അവരെ ഭയപ്പെടാതെ എന്നെ ഭയപ്പെടുവിൻ; നിങ്ങൾ വിശ്വസിക്കുകയാണെങ്കിൽ” (3:174). ഈ ഖുർആൻ വാക്യങ്ങൾ നമ്മോടുമുഖേനാവിഷ്കരിച്ചുകൊണ്ട് വിശുദ്ധഖുർആൻ മനസ്സിലാക്കിത്തരുന്ന ഏതൊരു സംഗതിയും നാം സ്വീകരിക്കേണ്ടതാണെന്നും ഭൂരിപക്ഷത്തെ ഭയപ്പെടുകയോ ഭൗതിക കാര്യലാഭത്തിനായി ഖുർആന്റെ വിധിയെ തള്ളുകയോ ചെയ്യരുതെന്നും അങ്ങനെ ചെയ്യുന്നത് ഒരിക്കലും ഈമാന്റെ ലക്ഷണമായിരിക്കയില്ലെന്നുമാണ്.

ആകയാൽ, നുബുവ്വത്ത് വിഷയത്തിൽ, ഖുർആൻ നൽകുന്ന പാഠം

മെന്താണെന്ന് അവധാനതയോടെ നമുക്കൊന്നു ചിന്തിക്കാം. മുഹമ്മദ് മുസ്തഫാ(സ) തിരുമേനിക്കു ശേഷം ഒരു തരത്തിലുള്ള നബിയും വരികയില്ലെന്നാണ് ഖുർആൻ വിവിധ സ്ഥലങ്ങളിലായി മനസ്സിലാക്കിത്തരുന്നതെങ്കിൽ 'ഖാത്തമുനബിയ്യിൻ' എന്നതിന്റെ വിവക്ഷ തിരുമേനിക്കുശേഷം യാതൊരു നബിയും വരികയില്ലെന്നു തന്നെയായിരിക്കും. എന്നാൽ, മറിച്ചാണ് ഖുർആനിൽനിന്നു മനസ്സിലാക്കുന്നതെങ്കിലോ നബിമാരെ നിയോഗിക്കുകയെന്ന അല്ലാഹുവിന്റെ നിയമത്തിന്റെ പ്രവർത്തനം നിലച്ചുപോയട്ടില്ലെന്നും അവൻ ഇച്ഛിക്കുമ്പോൾ നബിമാരെ നിയോഗിക്കുന്നതാണെന്നും 'ഖാത്തമുനബിയ്യിൻ' എന്നതിന്റെ വിവക്ഷ ഒരു നബിയും വരികയില്ലെന്നും സമ്മതിക്കുകയേ തരമുള്ളൂ. അങ്ങനെ സമ്മതിക്കുന്നത് ഭൂരിഭാഗം ജനങ്ങൾക്കും അഹിതകരമായിരുന്നാലും ഭൗതികനേട്ടങ്ങൾക്ക് ഹാനികരമായിരുന്നാലും ശരി! ആകയാൽ, വരുവിൻ, ഖുർആന്റെ പാഠം എന്താണെന്നു നമുക്കൊന്നു പരിശോധിക്കാം!

(1)

നബിതിരുമേനിയ്ക്കുശേഷം അഥവാ ഖുർആന്റെ ആവിർഭാവത്തിനുശേഷം പ്രവാചകാവതാരം നിലച്ചുപോയി എന്നോ അല്ലാഹു ഇനി ആരേയും പ്രവാചകനായി നിയോഗിക്കുകയില്ലെന്നോ വിശുദ്ധഖുർആൻ ഒരിടത്തും പറയുന്നില്ല. വ്യക്തമായ തരത്തിൽ അങ്ങനെ പ്രസ്താവിക്കുന്നില്ലെന്നു മാത്രമല്ല, ആ കാര്യം സൂചിപ്പിക്കുന്നുമില്ല. ഹദ്റത്ത് ആദമിന്റെ കാലം മുതൽ നബിതിരുമേനിയുടെ കാലംവരെ അല്ലാഹു പല ദേശങ്ങളിലും ദശകളിലും പ്രവാചകന്മാരെ നിയോഗിച്ചുകൊണ്ടിരുന്നു. യഥാർത്ഥത്തിൽ മതലോകത്ത് ഏറ്റവും പ്രാധാന്യമർഹിക്കുന്ന ഒരു പ്രശ്നമാണിത്. എന്തെന്നാൽ മനുഷ്യരാശി സത്യത്തെ സ്വീകരിക്കുകയോ തള്ളുകയോ ചെയ്യാനിടയായതും, സമുദായങ്ങൾ തമ്മിൽ ഭിന്നിക്കുകയും കലഹിക്കുകയും ചെയ്തതും, ചരിത്രപ്രധാനമായ പല സംഭവങ്ങൾ ലോകത്ത് നടന്നതും പ്രവാചകനിയോഗത്തെ തുടർന്നാണ്. അങ്ങനെയുള്ള ഒരു പ്രധാന ദിവ്യചട്ടം നബിതിരുമേനിക്കു ശേഷം നിലച്ചുപോയിട്ടുണ്ടെങ്കിൽ തീർച്ചയായും ആ വിശുദ്ധഗ്രന്ഥം വളരെ വ്യക്തമായി അതുസംബന്ധിച്ചു പ്രസ്താവിച്ചിരിക്കേണ്ടതായിരുന്നു. എന്നാൽ, ഖുർആനിൽ ഒരിടത്തും പ്രവാചകാവതാരം നിലച്ചുപോയിട്ടുണ്ടെന്നു പ്രസ്താവിച്ചിട്ടില്ല. മറിച്ച്, ആ

ദിവ്യനിയമം നിലവിലുണ്ടെന്നും അവന്റെ അപാരമായ ജ്ഞാനമനുസരിച്ച് ആവശ്യം നോക്കി ആ നിയമത്തെ അവൻ പ്രവർത്തനത്തിൽ കൊണ്ടുവരുമെന്നുമാണ് അതു മനസ്സിലാക്കിത്തരുന്നത്.

ഉദാഹരണമായി അല്ലാഹു പറയുകയാണ്:

“അല്ലാഹു നിങ്ങൾക്ക് അധികമായ പരോക്ഷ സംഗതികൾ വെളിപ്പെടുത്തിത്തരുന്നതല്ല. പക്ഷേ, അല്ലാഹു താൻ ഇച്ഛിക്കുന്നവരെ തന്റെ ദൂതരായി തിരഞ്ഞെടുക്കുന്നതാണ്. ആകയാൽ, നിങ്ങൾ അല്ലാഹു വിലും അവന്റെ ദൂതന്മാരിലും വിശ്വസിക്കുവിൻ. നിങ്ങൾ വിശ്വസിക്കുകയും ഭക്തിമാർഗ്ഗത്തെ അവലംബിക്കുകയും ചെയ്യുന്ന പക്ഷം നിങ്ങൾക്ക് മഹത്തായ പ്രതിഫലമുണ്ട്.” (3:178)

ഇവിടെ അല്ലാഹു നിങ്ങൾക്ക് പരോക്ഷമായ കാര്യങ്ങളെ അറിയിച്ചുതരുന്നവനല്ല എന്നു പറഞ്ഞതിനെ തുടർന്ന് ‘പക്ഷേ’, എന്നു ചേർത്തുകൊണ്ട് അവൻ പ്രവാചകന്മാരെ തിരഞ്ഞെടുത്തുകൊണ്ടിരിക്കുന്നതാണ് എന്നാണല്ലോ പ്രസ്താവിച്ചിരിക്കുന്നത്. പരോക്ഷ സംഗതികളെ അല്ലാഹു സാമാന്യജനങ്ങൾക്ക് നേരിട്ട് അറിയിച്ചുകൊടുക്കുകയില്ലെന്നും അവന്റെ വരിഷ്ഠരായ പ്രവാചകന്മാർ മുഖേനയാണ് അറിയിച്ചുകൊടുക്കുകയെന്നും അങ്ങനെയുള്ള പ്രവാചകന്മാരെ അവൻ തിരഞ്ഞെടുത്തുകൊണ്ടിരിക്കുന്നതാണെന്നുമാണ് വ്യക്തമായ ഭാഷയിൽ ഈ വാചകം വഴി വിശുദ്ധഖുർആൻ മനസ്സിലാക്കിത്തന്നിരിക്കുന്നത്. പ്രവാചകനിയോഗത്തെ സംബന്ധിച്ച ദൈവികനിയമം തിരുനബിയോടുകൂടി ദുർബ്ബലപ്പെട്ടു പോയിട്ടില്ലെന്നും അതു ഇപ്പോഴും ബലത്തിലിരിക്കുന്നുണ്ടെന്നും തന്നെയാണ് ഇതിന്റെ വിവക്ഷ. ഇവിടെ **** (യജ്തബീ) എന്നും **** (യശാഇ) എന്നുമാണല്ലോ പ്രയുക്തമായിരിക്കുന്നത്. ഇവ വർത്തമാനകാലത്തേയും ഭാവികാലത്തേയും കുറിക്കുന്ന പദങ്ങളാണെന്നത് അവിതർക്കിതമാണ്. ഈ ആയത്ത് ഇറങ്ങുന്നതിന് എത്രയോ കൊല്ലങ്ങൾക്കു മുമ്പുതന്നെ നബി(സ) തിരുമേനിയെ അല്ലാഹു തന്റെ തിരുദൂതരായി തിരഞ്ഞെടുത്തു കഴിഞ്ഞുപോയതുകൊണ്ട് ഇത് നബിതിരുമേനിയേയോ തിരുമേനിക്കു മുമ്പുകഴിഞ്ഞുപോയ പ്രവാചകന്മാരേയോ സൂചിപ്പിച്ചുള്ള

താകാൻ തരമില്ല. ആകയാൽ, തിരുമേനിക്ക് ശേഷമുള്ള കാലത്തെത്തന്നെയാണ് അതു വ്യക്തമായും സൂചിപ്പിക്കുന്നതെന്നു കരുതേണ്ടിയിരിക്കുന്നു. **** (ഇജ്തബാ) തിരഞ്ഞെടുത്തു- എന്നും *** (ശാഅ)-ഇച്ഛിച്ചു- എന്നും ആണ് പറഞ്ഞതെങ്കിൽ അതു തിരുമേനിയേയും തിരുമേനിക്ക് മുമ്പ് അവതരിച്ച പ്രവാചകന്മാരേയും ഉദ്ദേശിച്ചുള്ളതാണെന്ന് കരുതാമായിരുന്നു. എന്നാൽ, 'ഇജ്തബാ' എന്നു പറയുന്നതിനുപകരം 'യജ്തബീ' എന്നും 'ശാഅ' എന്നു പറയുന്നതിനു പകരം 'യശാഇ' എന്നും വ്യക്തമായി പ്രസ്താവിച്ചുകൊണ്ട് ഈ തിരഞ്ഞെടുപ്പ് തിരുമേനിക്ക് ശേഷമുള്ള കാലത്തെ സംബന്ധിക്കുന്നതാണെന്ന് ഇവിടെ അല്ലാഹു സ്പഷ്ടമാക്കിത്തന്നിരിക്കുകയാണ്. ഈ വാക്യം പൂർവ്വകാലത്തു നടന്ന ഒരു സംഭവത്തെ സൂചിപ്പിക്കുന്നതുമല്ല. അങ്ങനെയണെങ്കിൽ, 'യജ്തബീ' എന്നു പറഞ്ഞതു ആ പൂർവ്വകാലത്തെ സംബന്ധിച്ചാണെന്നും അതു ഖുർആനുശേഷമുള്ള കാലത്തെ ബാധിക്കുന്നതല്ലെന്നും കരുതാമായിരുന്നു.

വിശുദ്ധഖുർആനിൽ ഭൂതകാലത്ത് നടന്ന തിരഞ്ഞെടുപ്പുകളെക്കുറിച്ച് പ്രസ്താവിക്കപ്പെട്ടേടത്തെല്ലാം പ്രയുക്തമായിരിക്കുന്നത് **** (തിരഞ്ഞെടുത്തു) എന്ന പദമാണ് *** എന്ന പദം പ്രയുക്തമായിട്ടുള്ളതാകട്ടെ അവന്റെ നിരന്തരം നടന്നുകൊണ്ടിരിക്കുന്ന തിരഞ്ഞെടുപ്പുനിയമത്തെക്കുറിച്ചാണ്. 'യജ്തബീ' എന്ന പദം വിശുദ്ധഖുർആനിൽ മൂന്ന് സ്ഥലത്താണ് പ്രയുക്തമായിരിക്കുന്നത്. ഒന്ന് മുകളിൽ ഉദ്ധരിച്ച ആയത്തിൽതന്നെ. രണ്ട് 42-ാം സൂറ 13-ാം വാക്യത്തിൽ. അതിൽ അല്ലാഹു പറഞ്ഞിരിക്കുന്നത്, ***** "അല്ലാഹു അവൻ ഇച്ഛിക്കുന്നവരെ തനിക്കായി തിരഞ്ഞെടുക്കുകയും (അവങ്കലേക്ക്) തിരിയുന്നവർക്ക് അവനിലേക്കുള്ള മാർഗ്ഗദർശനം നൽകുകയും ചെയ്യുന്നു" എന്നത്രെ. ഇവിടെ ദൈവത്തിങ്കലേക്ക് തിരിയുന്നവർക്ക് അവൻ മാർഗ്ഗദർശനം നൽകുന്നു എന്നു പറഞ്ഞതു എപ്രകാരം മാറ്റമില്ലാത്തതും പ്രവർത്തനത്തിലിരിക്കുന്നതുമായ ദൈവികനിയമമാണോ അപ്രകാരംതന്നെ തിരഞ്ഞെടുക്കുന്നു എന്നു പറഞ്ഞതും അവന്റെ അപ്രകാരമുള്ള നിയമമാണെന്നാണ് മനസ്സിലാക്കുന്നത്. മൂന്ന്, 12-ാം സൂറ 6-ാം വാക്യത്തിൽ: ഇവിടെ ***** "നിന്റെ നാഥൻ നിന്നെ തിരഞ്ഞെടുക്കും" എന്ന് യഅ്കൂബ് നബി(സ) തന്റെ മകൻ യൂസൂഫ് നബിയോട് പറഞ്ഞതിനെ അല്ലാഹു എടുത്തുദ്ധരിച്ചിരിക്കുകയാണ്.

യഅ്കുബ്നബി അങ്ങനെ പറയുമ്പോൾ അത് ഭൂതകാലസൂചകമായിരുന്നില്ല. ഭാവിക്കാലസൂചകമായിരുന്നു. യഅ്കുബ്നബി(അ) തന്റെ മകനോടു പറഞ്ഞതു സംഭവിക്കാനിരുന്ന ഒരു തിരഞ്ഞെടുപ്പിനെക്കുറിച്ചായിരുന്നു. ആകയാൽ ‘യജ്തബീ മിൻ റസൂലിഹീ മയ്ശാജ്’ എന്ന് അല്ലാഹു ഖുർആനിൽ പറഞ്ഞത്, ഖുർആന്റെ ആവിർഭാവത്തിനു ശേഷം നടക്കുന്ന തിരഞ്ഞെടുപ്പിനെക്കുറിച്ചുതന്നെയാണെന്ന് തെളിയുന്നു.

മാത്രമല്ല, ***** “അവൻ ഇച്ഛിക്കുന്നു” എന്ന പ്രയോഗം മുഖേന വിശുദ്ധഖുർആൻ മനസ്സിലാക്കിത്തരുന്നതു പ്രവാചകനിയോഗത്തെ സംബന്ധിച്ച അല്ലാഹുവിന്റെ നിയമം ദുർബ്ബലപ്പെടുപോയെന്നു കരുതാനേ നിവൃത്തിയില്ലെന്നാണ്. എന്തെന്നാൽ, വിശുദ്ധഖുർആനിൽ ***** എന്നിങ്ങനെ പ്രയുക്തമായിരിക്കുന്നേടത്തെല്ലാം അല്ലാഹുവിന്റെ പ്രവർത്തനത്തിലിരിക്കുന്നതും നിലച്ചുപോയിട്ടില്ലാത്തതുമായ നിയമങ്ങളെക്കുറിച്ച് മാത്രമാണ് അവൻ പ്രസ്താവിച്ചിരിക്കുന്നത്. ഉദാഹരണമായി.

***** ‘അല്ലാഹു അവൻ ഇച്ഛിക്കുന്നവരെ നേർവഴിയിലാക്കുന്നു’ (2:213).

***** “അല്ലാഹു അവൻ ഇഷ്ടപ്പെടുന്നവർക്ക് ഇരട്ടിച്ചുകൊടുക്കുന്നു” (2:261).

***** “അവൻ ഇഷ്ടപ്പെടുന്നവർക്ക് ജ്ഞാനത്തെ കൊടുക്കുന്നു” (2:269).

***** “അവൻ ഇച്ഛിക്കുന്നവർക്ക് പൊറുത്തുകൊടുക്കുകയും ഇച്ഛിക്കുന്നവരെ ശിക്ഷിക്കുകയും ചെയ്യുന്നു” (2:284).

***** “അവൻ ഇഷ്ടപ്പെടുന്നവരെ തന്റെ കാര്യംകൊണ്ട് പ്രത്യേകപ്പെടുത്തുന്നു” (3:73).

***** “നീ ഇച്ഛിക്കുന്നവർക്കും ഭരണാധികാരം നൽകുന്നു, നീ ഇച്ഛിക്കുന്നവരിൽനിന്നു ഭരണാധികാരം എടുത്തുകളയുന്നു.” (3:25)

**** “നീ ഇച്ഛിക്കുന്നവർക്ക് കണക്കില്ലാതെ വിഭവങ്ങൾ നൽകുന്നു” (3: 26).

ഇങ്ങനെ അല്ലാഹുവിനെക്കുറിച്ച് ‘അവൻ ഇച്ഛിക്കുന്നവർക്ക്, ‘നീ ഇച്ഛിക്കുന്നവർക്ക്’ എന്നിങ്ങനെ ഖുർആനിൽ നിരവധി സ്ഥലങ്ങളിൽ

പ്രസ്താവിച്ചു കാണാം. ആ സ്ഥലങ്ങളിലെല്ലാംതന്നെ എന്നും തുടർന്നുകൊണ്ടിരിക്കുന്ന അവന്റെ നിയമത്തെക്കുറിച്ചാണ് പറയപ്പെട്ടിരിക്കുന്നത്. അവൻ നേർവഴി കാണിക്കുന്നതും വിഭവങ്ങൾ നൽകുന്നതും അനുഗ്രഹം ചൊരിയുന്നതും, ഭരണം നൽകുന്നതും, ഭരണം എടുത്തുകളയുന്നതും എല്ലാം കഴിഞ്ഞുപോയ സംഭവങ്ങൾ മാത്രമാണെന്നു പറയാമെങ്കിൽ മാത്രമേ പ്രവാചകനിയോഗത്തെ സംബന്ധിക്കുന്ന അവന്റെ നിയമവും ഭൂതകാലത്തെ മാത്രം സംബന്ധിച്ചതാണെന്നു പറഞ്ഞുകൂടൂ. എന്തെന്നാൽ മേൽ സംഗതികളേയും അതുപോലുള്ള മറ്റു കാര്യങ്ങളേയുംകുറിച്ച് 'തശാഹ്' 'യശാഹ്' എന്നിങ്ങനെ പ്രയോഗിച്ചുകൊണ്ട് മാറ്റമില്ലാത്തതും നിലച്ചുപോയിട്ടില്ലാത്തതും അനുസ്യൂതമായി തുടർന്നുകൊണ്ടിരിക്കുന്നതുമായ അവന്റെ നിയമങ്ങളാണവയെന്ന് എപ്രകാരം വിശുദ്ധഖുർആൻ വ്യക്തമാക്കിത്തരുന്നുവോ അതേപ്രകാരംതന്നെയാണ് ***** എന്നു പറഞ്ഞുകൊണ്ട് നിലച്ചുപോയിട്ടില്ലാത്ത അവന്റെ ഒരു നിയമമാണെന്നു അല്ലാഹു മനസ്സിലാക്കിത്തന്നിരിക്കുന്നത്. ഇങ്ങനെ പ്രവാചകനിയോഗത്തെക്കുറിച്ച്, അത് നിലച്ചുപോയ ചട്ടമല്ലെന്നു അല്ലാഹു വിശുദ്ധഖുർആനിൽ വ്യക്തമാക്കിത്തന്നിരിക്കെ, ആ പവിത്രഗ്രന്ഥത്തിൽ ആത്മാർത്ഥതയോടും പൂർണ്ണഹൃദയത്തോടും കൂടി വിശ്വസിക്കാൻ കഴിയുന്നതെങ്ങനെ? പ്രവാചകനിയോഗം അവസാനിച്ചുപോയെന്നു വിശ്വസിക്കാത്തതുകൊണ്ടു ഞങ്ങളെ ആക്ഷേപിക്കുകയും അധിക്ഷേപിക്കുകയും ചെയ്യുന്നവരുടെ ഹിതത്തിനു വഴങ്ങി ഖുർആന്റെ പാഠത്തിനെതിരായി പ്രവാചകനിയോഗം നിലച്ചുപോയെന്നു ഞങ്ങൾ ഏറ്റുപറയുകയോ വേണ്ടതു, അതല്ല, എല്ലാ എതിർപ്പുകളേയും അധിക്ഷേപങ്ങളേയും, തുണവൽഗണിച്ചുകൊണ്ട് ഖുർആന്റെ പാഠത്തിൽ ഉറച്ചുനിൽക്കുകയോ? വിശുദ്ധഖുർആൻ അഖണ്ഡമായ പ്രമാണമാണെന്നും, ഖുർആനിൽനിന്ന് വ്യക്തമാകുന്ന സംഗതി എന്തുവിലകൊടുത്തും സ്വീകരിക്കേണ്ടതാണെന്നും സർവ്വാത്മനാ വിശ്വസിക്കുന്നവർ ഇക്കാര്യത്തിൽ ഒരു വിധി പറയട്ടെ!

അല്ലാഹു അവൻ ഇച്ഛിക്കുന്നവരെ ദൂതന്മാരായി നിയോഗിക്കുന്നതാണെന്ന് പറഞ്ഞതിനെ തുടർന്ന്, 'നിങ്ങൾ അല്ലാഹുവിലും അവന്റെ ദൂതന്മാരിലും വിശ്വസിക്കുവിൻ' എന്നു അനുശാസിച്ചുകൊണ്ട് ഭാവിയിൽ നിയോഗിക്കപ്പെടുന്ന ദൂതന്മാരിലും വിശ്വസിക്കുകയും അവർക്ക്

വഴിപ്പെടുകയും ചെയ്യേണ്ടതു നമ്മുടെ കടമയാണെന്നും അങ്ങനെ ചെയ്താൽ മാത്രമെ മഹത്തായ പ്രതിഫലം ലഭിക്കുകയുള്ളുവെന്നുമാണ് ഖുർആൻ വ്യക്തമാക്കിത്തരുന്നത്. വിശുദ്ധഖുർആന്റെ ഈ വ്യക്തമായ പാഠത്തിനെതിരായി, ഇനിയൊരു നബിയും വരികയില്ലെന്നും വരേണ്ടുന്ന ആവശ്യമില്ലെന്നും അങ്ങനെ വരുന്നവരെ വിശ്വസിക്കേണ്ടതില്ലെന്നും മറ്റും പറയുന്നത് ഖുർആന്റെ കല്പനകളെ നിരസിക്കലല്ലാതെ സ്വീകരിക്കലാവുന്നതെങ്ങനെ?

(2)

വിശുദ്ധഖുർആനിൽ അല്ലാഹു മറ്റൊരിടത്ത് പറയുകയാണ്:

***** “അല്ലാഹു മലക്കുകളിൽനിന്നും മനുഷ്യരിൽ നിന്നും ദൂതന്മാരെ തിരഞ്ഞെടുക്കുന്നതാണ്. നിശ്ചയമായും അല്ലാഹു കേൾക്കുന്നവനും അറിയുന്നവനും അത്രെ” (22:75) ഈ വാക്യത്തിലും ***** തിരഞ്ഞെടുത്തു എന്നു പറയുന്നതിനു പകരം *** തിരഞ്ഞെടുക്കും എന്നു പറഞ്ഞുകൊണ്ട് പ്രവാചകനിയോഗ നിയമം ബലത്തിലിരിക്കുന്നുണ്ടെന്നാണ് ഖുർആൻ വ്യക്തമാക്കിത്തന്നിരിക്കുന്നത്. നബിതിരുമേനിയേയും തിരുമേനിക്കു മുമ്പുവന്ന പ്രവാചകന്മാരേയും കുറിച്ചാണ് ഇവിടെ പ്രസ്താവിക്കപ്പെട്ടിരിക്കുന്നതെങ്കിൽ **** ‘തിരഞ്ഞെടുത്തു’ എന്ന പദം പ്രയോഗിച്ചിരിക്കുമായിരുന്നു. എന്നാൽ, അങ്ങനെയല്ല ഇവിടെ പ്രയുക്തമായിരിക്കുന്നത് പ്രസ്തുത വാക്യം ഭൂതകാലത്തു നടന്ന ഒരു സംഭവത്തെ കുറിക്കുന്നതുമല്ല. ഭാവിയിലും സംബന്ധിക്കുന്ന ഒരു ദൈവികചട്ടത്തെക്കുറിച്ചാണിവിടെ വ്യക്തമാക്കപ്പെട്ടിരിക്കുന്നതെന്ന് വിശ്വസിക്കേണ്ടിയിരിക്കുന്നു. ഇവിടെ, മനുഷ്യരെ ദൂതന്മാരായി നിയോഗിക്കുന്നതിനെപ്പറ്റി പറയുന്നതിനുമുമ്പ് മലക്കുകളെ ദൂതന്മാരായി നിയമിക്കുന്നതിനെക്കുറിച്ചാണ് പറഞ്ഞിരിക്കുന്നത്. ആകയാൽ മനുഷ്യരെ അല്ലാഹു ദൂതന്മാരായി നിയോഗിക്കുന്നതു നിർത്തൽ ചെയ്യപ്പെട്ടുപോയിട്ടുണ്ടെന്ന് കരുതുകയാണെങ്കിൽ അതുപോലെതന്നെ മലക്കുകളെ ദൂതന്മാരായി നിയോഗിക്കുന്നതും നിലച്ചുപോയിരിക്കുന്നുവെന്നു സമ്മതിക്കേണ്ടി വരുന്നതാണ്. മലക്കുകെ സംബന്ധിച്ച നിയമം നിർത്തൽ ചെയ്യപ്പെട്ടിട്ടുണ്ടെന്നു ആരുംതന്നെ വിശ്വസിക്കുന്നില്ല. മറിച്ച്, മലക്കുകൾ മുഖേന ചെയ്യുന്ന പ്രവൃത്തികൾ അവരെ നിയോഗിച്ചുകൊണ്ട് അല്ലാഹു നടത്തിക്കൊണ്ടിരിക്കുന്നുണ്ടെന്നാണ് എല്ലാവരും വിശ്വസിക്കുന്നത്. ഈ സംഗതി

വിശുദ്ധഖുർആനിൽ പല സ്ഥലങ്ങളിലും സ്പഷ്ടമാക്കപ്പെട്ടിട്ടുള്ളതുമാണ്. അങ്ങനെയിരിക്കെ, മനുഷ്യരെ ദൂതന്മാരായി നിയോഗിക്കുന്നതുമാത്രം നിലച്ചുപോയെന്നു എങ്ങനെ പറയും? അല്ലാഹു നിയോഗിച്ചയക്കുന്ന പ്രവാചകന്മാരെ 'റസൂൽ' (ദൂതന്മാർ) എന്നു പറഞ്ഞതുപോലെതന്നെ. അവൻ ഉദ്ദേശിക്കുന്ന കാര്യനിർവ്വഹണാർത്ഥം നിയോഗിക്കുന്ന 'മലക്കു'കളെക്കുറിച്ചും 'റസൂൽ' (ദൂതന്മാർ) എന്ന് വിശുദ്ധഖുർആനിൽ പല സ്ഥലങ്ങളിലും പ്രസ്താവിക്കപ്പെട്ടിട്ടുണ്ട്. മലക്കുകളായ ആ ദൂതന്മാരുടെ നിയോഗം നിലച്ചിട്ടില്ലെന്നു അഭിപ്രായഭേദമന്വേ എല്ലാ മുസ്ലിംകളും സമ്മതിക്കുന്നു. ആ സ്ഥിതിക്ക്, മനുഷ്യരായ ദൂതന്മാരുടെ നിയോഗം ഇനിയൊരിക്കലും ഉണ്ടാവുകയില്ലെന്നു പറയുന്നതുഖുർആന്റെ പാഠമാകുന്നതെങ്ങനെ? ഖുർആനുകളെ മേൽകാണിച്ച ആയത്തിൽ മലക്കുകളേയും മനുഷ്യരേയും അല്ലാഹു അവന്റെ ദൂതന്മാരായി നിയമിക്കുമെന്നാണ് വ്യക്തമായി പ്രസ്താവിച്ചിരിക്കുന്നത്. 'ഇസ്തഫാ' (തിരഞ്ഞെടുത്തു) എന്നതിനുപകരം 'യസ്തഫീ' (തിരഞ്ഞെടുക്കും) എന്ന പദം പ്രയോഗിക്കുകയും, 'മനുഷ്യരിൽനിന്നും' എന്നു പറയുന്നതിനുമുമ്പ് 'മലക്കുകളിൽനിന്നും' എന്ന് പ്രസ്താവിക്കുകയും ചെയ്തുകൊണ്ട് മലക്കുകളേയും മനുഷ്യരേയും സംബന്ധിച്ച ഈ നിയമം ബലത്തിലിരിക്കുന്നുണ്ടെന്നും അതു ദൂർബ്ബലപ്പെടുപോയിട്ടില്ലെന്നും ഖുർആൻ വ്യക്തമായി മനസ്സിലാക്കിത്തരുമ്പോൾ, ഖുർആനിൽ അടിയുറച്ചു വിശ്വസിക്കുന്ന അഹ്മദികൾക്ക് അതിനെതിരായി വിശ്വസിക്കാൻ കഴിയുന്നതെങ്ങനെ? ഖുർആന്റെ വ്യക്തമായ പാഠത്തെ ഞങ്ങൾ സ്വീകരിച്ചത് ആക്ഷേപാർഹമാണോ? എന്നു നീതിമാന്മാർ ഗാഢമായി ചിന്തിക്കേണ്ടതാണ്. പ്രവാച നിയോഗനിയമം നിലച്ചുപോകയോ ദൂർബ്ബലപ്പെടുത്തപ്പെടുകയോ ചെയ്തിട്ടില്ലെന്നു വിശുദ്ധഖുർആൻ സ്പഷ്ടമാക്കിത്തരുന്ന സ്ഥിതിക്ക് 'ഖാത്തമുനബിയ്യിൻ' എന്നതിന്റെ വിവക്ഷ പ്രവാചകശ്രേഷ്ഠരായ തിരുനബിയ്ക്കുശേഷം ഒരു പ്രവാചകനും വരികയില്ലെന്നാണെന്ന് കരുതുന്നത് ബുദ്ധിപൂർവ്വവും ന്യായവുമാകുന്നതെങ്ങനെ?

(3)

നബിതിരുമേനിയ്ക്കുശേഷം പ്രവാചകനിയോഗം അവസാനിച്ചുപോയിട്ടില്ലെന്നും, 'ഖാത്തമുനബിയ്യിൻ' എന്നതിന്റെ വിവക്ഷ, ഈ

ദിവ്യാത്മാവിനുശേഷം ഒരുതരത്തിലുള്ള പ്രവാചകനും നിയോഗിക്കപ്പെടുകയില്ലെന്നല്ലെന്നും വ്യക്തമായ നിലയിൽ മനസ്സിലാക്കിത്തരുന്ന മറ്റൊരു ഖുർആൻ വാക്യം ഇതാണ്:

“എന്റെ ആയത്തുകൾ നിങ്ങൾക്ക് വിവരിച്ചുതരുന്ന നിങ്ങളിൽനിന്നുള്ള റസൂൽമാർ നിങ്ങളുടെ അടുക്കലേക്ക് വരുന്നതായാൽ, ഭക്തിയെ അവലംബിക്കുകയും സൽകർമ്മം ചെയ്യുകയും ചെയ്യുന്നവർ ഭയപ്പെടുകയില്ല; അവർ വ്യസനിക്കുകയുമില്ല” (7:36).

ഈ വാക്യം വ്യക്തമായ തരത്തിൽ മനസ്സിലാക്കിത്തരുന്നത്, പ്രവാചകനിയോഗത്തെ സംബന്ധിച്ച അല്ലാഹുവിന്റെ നിയമം നിർത്തൽ ചെയ്യപ്പെട്ടിട്ടില്ലെന്നും തിരുമേനിക്കുശേഷവും ആ നിയമം ബലത്തിലിരിക്കുന്നുവെന്നുമാണ്. ഇവിടെ, നബിതിരുമേനിക്കു മുമ്പുവന്ന ഏതോ ഒരു പ്രവാചകൻ മുഖേന ആ കാലത്തെ മനുഷ്യരെ സംബോധന ചെയ്തുകൊണ്ട് അല്ലാഹു നൽകിയിരുന്ന ഒരാജ്ഞയെ എടുത്തുപറഞ്ഞതല്ല. ഖുർആൻ ആർക്കായിട്ടവതരിച്ചുവോ അവരെ സംബോധന ചെയ്തുകൊണ്ട്, ‘ഓ, ആദം സന്തതികളേ! നിങ്ങളിൽനിന്നുള്ള പ്രവാചകന്മാർ നിങ്ങളുടെ അടുക്കൽവരും’ എന്നു അല്ലാഹു പറയുകയാണ് ചെയ്തിരിക്കുന്നത്. ആകയാൽ, പ്രവാചകന്മാർ വരുമെന്നിവിടെ പ്രസ്താവിക്കപ്പെട്ടിരിക്കുന്നത് തിരുമേനിക്കുശേഷമുള്ള ആദം സന്തതികളിൽ വരുമെന്നുതന്നെയാണു്. മാത്രമല്ല പ്രസ്തുത വാക്യത്തിന്നു തൊട്ടുമുമ്പ് അടുത്തടുത്തായി മൂന്ന് വാക്യങ്ങളിൽ അതേരൂപത്തിൽ ആദം സന്തതികൾ സംബോധന ചെയ്യപ്പെട്ടിട്ടുണ്ട്. ആ മൂന്നു സ്ഥലങ്ങളിലും തിരുനബിയുടെ പ്രബോധനത്തിന്നു പാത്രമായവർ തന്നെയാണ് ഉദ്ദേശിക്കപ്പെട്ടിരിക്കുന്നതും. പ്രസ്തുത ആയത്ത് 7-ാം സൂറത്തിലെ 35-ാം വാക്യമാണല്ലോ. അതേ സൂറായിൽ 31-ാം വാക്യത്തിൽ ഇപ്രകാരം പറയുന്നു: *****

“ഓ, ആദംസന്തതികളേ! നിങ്ങൾ എല്ലാ പള്ളികളിൽ ഹാജരാകുമ്പോഴും നിങ്ങളുടെ അലങ്കാരത്തെ കൈക്കൊള്ളുവിൻ” പ്രസ്തുത സൂറായിൽതന്നെ 27-ാം വാക്യത്തിൽ പറയുന്നു:

“ഓ, ആദം സന്തതികളേ, ശൈത്താൻ നിങ്ങളെ ചതിപ്പെടുത്താതിരിക്കട്ടെ. നിങ്ങളുടെ മാതാപിതാക്കളെ തോട്ടത്തിൽനിന്നു അവൻ പുറത്താക്കിയതുപോലെ.” 26-ാം വാക്യത്തിൽ അല്ലാഹു പറയുന്നു: ***** “ഓ, ആദം സന്തതികളേ! നാം നിങ്ങൾക്ക് വസ്ത്രം ഇറക്കിത്തന്നിരിക്കുന്നു” ഈ മൂന്നു വാക്യങ്ങളിലും “ആദം സന്തതികളേ!” എന്നു സംബോധന ചെയ്തിരിക്കുന്നത് വിശുദ്ധഖുർആന്റെ പ്രബോധനത്തിനു പാത്രമായവരെയാണെന്നും മുമ്പുള്ളവരെ അല്ലെന്നും സ്പഷ്ടമാണ്. ഈ മൂന്ന് സ്ഥലത്തേയും സംബോധനകൾ മുമ്പുള്ളവരോടു മാത്രമാണെന്നും, അവ ഖുർആന്റെ അനുയായികളായോ ഖുർആൻ സ്വീകരിക്കാൻ ബാധ്യതപ്പെട്ടവരെയോ സംബന്ധിക്കുന്നവയല്ലെന്നും പറയാൻ ആ ദിവ്യഗ്രന്ഥത്തിൽ വിശ്വസിക്കുന്നവർ ഒരിക്കലും ധൈര്യപ്പെടുകയില്ല. ആ സ്ഥിതിക്ക്, ആ മൂന്നുവാക്യങ്ങളെ തുടർന്ന് “ഓ, ആദംസന്തതികളേ! നിങ്ങളിൽനിന്നുള്ള പ്രവാചകന്മാർ നിങ്ങളുടെ അടുക്കൽ വരുന്നതായാൽ” എന്നു പറഞ്ഞിരിക്കുന്നത്, ഖുർആന്റെ ആവിർഭാവത്തിനുമുമ്പ് കഴിഞ്ഞുപോയ ജനങ്ങളെ സംബോധന ചെയ്തുകൊണ്ടാണെന്നു ഖുർആനിൽ വിശ്വസിക്കുന്ന ഒരാൾക്ക് ഹൃദയപൂർവ്വം പറയാൻ കഴിയുന്നതെങ്ങനെ? വാസ്തവത്തിൽ ***** ‘ഓ, ആദം സന്തതികളേ!’ എന്ന സംബോധന വിശുദ്ധഖുർആനിൽ എവിടെയെല്ലാമുണ്ടോ അവിടെയൊക്കെ ഖുർആന്റെ പ്രബോധനങ്ങളെ അനുസരിക്കാൻ കടമപ്പെട്ടവർ തന്നെയാണ് ഉദ്ദേശിക്കപ്പെട്ടിരിക്കുന്നത്. ഉദാഹരണമായി അല്ലാഹു പറയുകയാണ്: ***** “ഓ, ആദംസന്തതികളേ! നിങ്ങൾ ശൈത്താനെ ആരാധിക്കരുത് എന്നു ഞാൻ നിങ്ങളോട് കല്പിച്ചില്ലേ?” (36:60). ഈ സംബോധനയും ഖുർആന്റെ അനുസാരികളോട് തന്നെയാണ്. പൂർവ്വകാലത്തുള്ളവരോട് പറഞ്ഞതായ ഒരു വൃത്താന്തമല്ല അത്. ഈ ഖുർആനിക സംബോധനയെപ്പറ്റി ***** ***** “ഇത് അക്കാലത്തുള്ളവരോടും ശേഷമുള്ള എല്ലാവരോടും ഉള്ള സംബോധനയാണ്” എന്നു ഇമാം സൂയൂത്തി(റ) പറഞ്ഞത് ഇവിടെ പ്രസ്താവവ്യമാണ്. (അൽഇത്ഖാൻ, വാ. 9. വകുപ്പ് 51, ഭാ 34).

ചുരുക്കത്തിൽ, മേലുദ്ധരിച്ച ആയത്ത് ഖുർആനിൽ ഉള്ള കാലംവരെ, നബിതിരുമേനിക്കുശേഷം ഒരുതരത്തിലുള്ള പ്രവാചകനും വരികയില്ലെന്നു പറയുന്നതു ഖുർആന്റെ പാഠത്തിനെതിരായ ഒരു

പ്രസ്താവനയായിരിക്കുകയേള്ളൂ. തിരുനബിയ്ക്കുശേഷം ഒരു പ്രകാരത്തിലുള്ള നബിയും വരികയില്ലെന്നാണ് അല്ലാഹുവിന്റെ തീരുമാനമെങ്കിൽ, 'നിങ്ങളുടെ അടുക്കൽ പ്രവാചകന്മാർ വരുന്നതായാൽ നിങ്ങൾ സ്വീകരിക്കണം' എന്നു പറയുന്നതിനുപകരം ഇനി ഒരു പ്രവാചകനും വരികയില്ലെന്നും അങ്ങനെ വല്ലവരും വാദിക്കുന്നതായാൽ അത് വിശ്വസിക്കരുതെന്നുമല്ലെ ചർച്ചയ്ക്ക് പരയേണ്ടിയിരുന്നത്? അപ്രകാരം പറയാതെ, പ്രവാചകന്മാർ വരുന്നതായാൽ വിശ്വസിക്കണമെന്നു ആ പവിത്രഗ്രന്ഥം ഉദ്ബോധിപ്പിച്ചിരിക്കുമ്പോൾ അതിനെ തിരായി, ഒരുതരത്തിലുള്ള പ്രവാചകനും ഇനി വരികയില്ലെന്ന് ശരിക്കുന്നത് ശരിയാണോ? വിശുദ്ധഖുർആന്റെ വ്യക്തമായ ഈ പാഠത്തെ ഞങ്ങൾ സ്വീകരിച്ചതിനു ഞങ്ങളെ ആക്ഷേപിക്കുന്നവർ, ഈ സംഗതിയെക്കുറിച്ച് ശാന്തമായൊന്നു ചിന്തിക്കേണ്ടതാണ്.

മേൽ ഉദ്ധരിച്ച വാക്യത്തിൽ “പ്രവാചകന്മാർ വരുന്നതായാൽ” എന്നു പറഞ്ഞതുകൊണ്ട് തിരുനബിയ്ക്കുശേഷം പ്രവാചകന്മാർ വന്നേ തീരൂ എന്നില്ല, വരുന്നതായാൽ വിശ്വസിക്കണം എന്നു മാത്രമേയുള്ളൂ എന്ന് ആരെങ്കിലും പറഞ്ഞേക്കാം.

ഇതിനുള്ള ഒന്നാമത്തെ മറുപടി ***** (ഇമ്മായഅ്തീയനക്കും) എന്ന പ്രയോഗം സംശയാസ്പദമായ ഒന്നല്ല. നിശ്ചിതാർത്ഥകമായ വാക്യമാണത്. 'തീർച്ചയായും വരും; അങ്ങനെ വരുമ്പോൾ' എന്നാണ് അതിനർത്ഥം.

***** എന്ന വാചകം ഖുർആനിൽ പല സ്ഥലങ്ങളിലും വന്നിട്ടുണ്ട്. അവിടങ്ങളിലൊന്നുംതന്നെ അതു സന്നിഗ്ദ്ധാർത്ഥകമായിട്ടല്ല പ്രയുക്തമായിരിക്കുന്നത്. ഉദാഹരണമായി, രണ്ടാം സൂറ 38-ാം വാക്യത്തിൽ ***** എന്നു കാണാം. അവിടെ തീർച്ചയായും നിങ്ങളുടെ അടുക്കൽ വരും” എന്നുതന്നെയാണ് കേരളത്തിലെ പ്രസിദ്ധ പണ്ഡിതന്മാർ അർത്ഥം നൽകിയിരിക്കുന്നത്!

രണ്ടാമതായി, ***** എന്നത് നിശ്ചിതാർത്ഥകമല്ലെന്നു പറയുകയാണെങ്കിൽ

***** എന്നിൽനിന്ന് നിങ്ങളുടെ അടുക്കൽ മാർഗ്ഗദർശനം വരുന്നതായാൽ” എന്നു അല്ലാഹു ഹദ്ദിൽ ആദമിനോടു പറഞ്ഞതും ഖുർആനിൽ 2-ാം സൂറ 38-ാം വാക്യത്തിലും 20-ാം സൂറ 123-ാം

വാക്യത്തിലും പ്രസ്താവിച്ചിരിക്കുന്നതും സാങ്കല്പികാർത്ഥത്തിൽ മാത്രമാണെന്നും ആകയാൽ ഹർത്ത ആദമിനുശേഷം ആരും നബിയായി വന്നിട്ടില്ലെന്നും പറയേണ്ടിവരും.

മൂന്നാമതായി, ഈ പ്രസ്താവന സോപാധികമാണെന്നു വന്നാലും വക്താവ് സർവ്വശക്തനും സർവ്വജ്ഞനുമായ അല്ലാഹു ആകയാൽ അസംഭവ്യമായ ഒരു കാര്യത്തെക്കുറിച്ചാണെന്നു കരുതാവതുമല്ല. അല്ലാഹു അവന്റെ നിയമത്തിനും തീർപ്പിനും വിരുദ്ധമായി വല്ലതും ചെയ്യുമെന്നു ഊഹിക്കാൻപോലും പാടില്ലല്ലോ.

ഉപരൂഢ്യമായ ദൈവവാക്യം ആദംസന്തതികളെ ആകമാനം സംബോധനചെയ്തുകൊണ്ടുള്ളതാണെന്നും തിരുമേനിയ്ക്കു ശേഷമുള്ളവരെ മാത്രം സംബന്ധിക്കുന്നതല്ലെന്നും ചിലർ പറയാറുണ്ട്. ഇപ്രകാരം പറയുവാൻ അവർ ധൃഷ്ടരാകുന്നതു ചുരുങ്ങി നല്ല പോലെ തുറന്നുനോക്കാത്തതുകൊണ്ടോ അല്ലെങ്കിൽ, ചുരുങ്ങി പറയുന്നതെന്നായാലും വേണ്ടില്ല അഹ്മദിയ്ക്കു വാദങ്ങൾ എങ്ങനെയും വെണ്ണിക്കപ്പെടണം എന്ന മനഃസ്ഥിതി കാരണമായിട്ടോ മാത്രമായിരിക്കണം. പ്രസ്തുത വാക്യത്തിലെ സംബോധന ആദംസന്തതികളോടാകമാനമായിട്ടുള്ളതാണെന്നും തിരുമേനിയ്ക്കു ശേഷമുള്ളവരെ മാത്രം ബാധിക്കുന്നതല്ലെന്നും പ്രസ്തുത വചനത്തെക്കുറിച്ചു അല്പമെങ്കിലും ചിന്തിക്കുന്നവർക്ക് പറയാനാകുകയില്ല. ഇനി സംബോധന ആദം സന്തതികളോടാകമാനമാണെന്നു വന്നാലും നബിതിരുമേനിയ്ക്കു മുമ്പുള്ളവർ എപ്രകാരം ആദംസന്തതികളാണോ അപ്രകാരംതന്നെ ശേഷമുള്ളവരും ആദംസന്തതികളായിരിക്കുകൊണ്ട് പ്രവാചകന്മാർ വരുമെന്ന് പറഞ്ഞത് തീർച്ചയായും അവർക്ക്കൂടിയും ബാധകമായ തരത്തിലാണെന്ന് ന്യായമായും പറയാവുന്നതാണ്. അല്ലെങ്കിൽ തിരുമേനിയ്ക്കുശേഷമുള്ള മനുഷ്യർ ആദം സന്തതികളല്ലെന്നു പറയേണ്ടിവരും. ശേഷമുള്ളവരും യഥാർത്ഥത്തിൽ ആദംസന്തതികൾതന്നെയെങ്കിൽ പ്രസ്തുതവാക്യത്തിലെ സംബോധന ആദംസന്തതികളോടാകമാനമാണെന്നു വന്നാലും അവർക്കും ആ ഉദ്ബോധനം ബാധകമായിരിക്കുന്നുണ്ട്.

മേൽ ആയത്തു നബി വരുമെന്നതിലേക്ക് തെളിവാണെങ്കിൽ ***** “എന്നിരുന്നിന്നു നിങ്ങളുടെ അടുക്കൽ ഹിദായത്ത് വരുന്നതായാൽ” എന്ന വാക്യത്തിൽനിന്നു പുതിയ ശരീഅത്ത് വരു

മെന്നും സമ്മതിക്കേണ്ടിവരില്ലെ എന്ന് നാണ് മറ്റൊരു സംശയം. ഈ സംശയം അസ്ഥാനത്താണ്. ‘ഹിദായത്ത്’ എന്നതിന് ‘ശരീഅത്ത്’ അഥവാ ന്യായപ്രമാണം എന്നാണർത്ഥമെന്നു സങ്കല്പിക്കുന്നതായാൽതന്നെ, അങ്ങനെ പറഞ്ഞതു ഹദ്റത്ത് ആദമിനോടാകയാൽ തിരുനബിയുടെ ശേഷമുള്ളകാലത്തെ അതു ബാധിക്കുന്നില്ല. ഹദ്റത്ത് ആദമിനുശേഷം പല ശരീഅത്തും വന്നിട്ടുണ്ടെന്നതു അവിതർക്കിതവുമാണല്ലോ. രണ്ടാമതു ‘ഹുദൻ’ എതിന്റെ വിവക്ഷ പ്രത്യേക ന്യായപ്രമാണം എന്നു മാത്രവുമല്ല. എല്ലാ ഓരോ പ്രവാചകനും ‘ഹാദി’ (മാർഗ്ഗദർശി) ആണ്. അപ്പോൾ പ്രവാചകന്മാരെല്ലാവരും ഹിദായത്തോടുകൂടി വന്നവരാണെന്നു സിദ്ധിക്കുന്നു. പക്ഷെ, എല്ലാവരും പ്രത്യേകം പ്രത്യേകം ന്യായപ്രമാണത്തോടുകൂടിയവരായിരുന്നില്ല. ആകയാൽ ഹദ്റത്ത് ആദമിനോടു ഹിദായത്ത് വരുമെന്ന് അല്ലാഹു പറഞ്ഞതുകൊണ്ട് അദ്ദേഹത്തിനുശേഷം വന്ന എല്ലാ പ്രവാചകന്മാരും പ്രത്യേകം പ്രത്യേകം ന്യായപ്രമാണത്തോടുകൂടി വന്നവരായിരുന്നുവെന്നോ നബിതിരുമേനിയ്ക്കുശേഷം പുതിയ ശരീഅത്തോടുകൂടിയ നബിയ്ക്കു വരാമെന്നോ സിദ്ധിക്കുന്നേയില്ല.

പ്രസ്തുത വാക്യത്തിലെ ***** “അവർ എന്റെ ആയത്തുകളെ നിങ്ങൾക്കു വിവരിച്ചുതരും. എന്നു പറയപ്പെട്ടിരിക്കുന്നതുകൊണ്ടുവരുന്ന പ്രവാചകൻ ന്യായപ്രമാണവാഹകനായിരിക്കുമെന്നു സമ്മതിക്കേണ്ടിവരും എന്നാണ് മറ്റൊരു സംശയം. ആയത്ത് എന്നതിന്റെ അർത്ഥം വിധിവിചിന്തകൾ എന്നല്ല. വിശുദ്ധഖുർആനിൽ ഈ പദം രണ്ടർത്ഥത്തിലാണ് പ്രയുക്തമായിരിക്കുന്നത്. 1. ദൈവവചനം 2. അടയാളം, ദൃഷ്ടാന്തം. ദൈവവചനം പ്രത്യേക ന്യായപ്രമാണമുൾക്കൊള്ളുന്നതുമാവാം. നിലവിലുള്ളതിനെത്തന്നെ സ്ഥിരപ്പെടുത്തുകയും വിശദീകരിക്കുകയും ചെയ്യുന്നതുമാവാം. പ്രവാചകന്മാരെല്ലാം ദൈവവചനങ്ങളും ദൃഷ്ടാന്തങ്ങളും ലഭിച്ചവർതന്നെ. അതുകൊണ്ട് എല്ലാവർക്കും പ്രത്യേകം പ്രത്യേകം ശരീഅത്തുകൂടി ലഭിച്ചിരിക്കുന്നു എന്നു വരില്ല. പല പ്രവാചകന്മാരും പ്രത്യേകം ശരീഅത്ത് നൽകപ്പെടാത്തവരാണെന്നു ഖുർആൻ മനസ്സിലാക്കിത്തരുന്നു. ആകയാൽ, “ആയത്തുകൾ വിവരിച്ചുതരും” എന്നു പറഞ്ഞതുകൊണ്ട് വരുന്ന നബി ന്യായപ്രമാണവാഹകനായിരിക്കുമെന്നു സമ്മതിക്കേണ്ടിവരില്ലെ എന്ന സംശയം അടിസ്ഥാനരഹിതമാണ്. വിശുദ്ധഖുർആനിൽ ആറായിര

ത്തിൽപരം ആയത്തുകളുണ്ട്. അവയിൽ എഴുന്നൂറിൽ ചിലാനം ആയത്തുകൾ മാത്രമാണ് വിധിവിധികൾ അടങ്ങിയവ. ശരീഅത്തിനു മാത്രമേ ആയത്ത് എന്ന് പറയാവൂ എങ്കിൽ വിശുദ്ധഖുർആനിലെ ഭൂരിഭാഗം വാക്യങ്ങളും ആയത്തുകൾ അല്ലെന്നു പറയേണ്ടിവരും. വാസ്തവത്തിൽ, ദൈവവചനത്തിനും ചെറുതും വലുതുമായ എല്ലാ ദൃഷ്ടാന്തങ്ങൾക്കും ഖുർആനിൽ അങ്ങുതൊട്ടിങ്ങോളം ആയത്ത് എന്നാണ് പറയപ്പെട്ടിരിക്കുന്നത്.

പ്രസ്തുത ആയത്ത് തിരുനബിയ്ക്കുശേഷം പ്രവാചകനിയോഗം നിലച്ചുപോയിട്ടില്ലെന്നതിലേക്ക് ഒരു പ്രബലമായ രേഖയാണെന്നു ആ ആയത്തിന്റെ ഘടനയും അതിലെ പദങ്ങളും വിളിച്ചോതുന്നുണ്ടെന്നതിലേക്ക് രസാവഹമായ ഒരു തെളിവുകൂടി ഞാൻ പറയാം. പ്രവാചകന്മാരും ദിവ്യഗ്രന്ഥങ്ങളും വഴിയാണ് മനുഷ്യർക്ക് ദൈവാജ്ഞകൾ ലഭിക്കാറുള്ളത് എന്നതിലേക്ക് സാക്ഷ്യമായി ജനാബ് മുഹമ്മദ് സാഹിബ് തന്റെ 'ഖുത്ബാത്തി'ൽ പ്രസ്തുത ആയത്ത് എടുത്തുദ്ധരിച്ചിട്ടുണ്ട്. കേരള അമീർ ആയിരുന്ന മുഹമ്മദലി സാഹിബ് അതിന്റെ പരിഭാഷ മലയാളത്തിൽ പ്രസിദ്ധപ്പെടുത്തിയപ്പോൾ മേൽആയത്തിന്റെ തർജ്ജമയ്ക്ക് മുമ്പ് 'മനുഷ്യപിതാവായ ആദംനബി(അ)യെ സൃഷ്ടിച്ചപ്പോൾ മാനവലോകത്തോടാകമാനമായി അല്ലാഹു കല്പിച്ചതിനെ വിശുദ്ധഖുർആനിൽ വിവരിച്ചതിപ്രകാരമാണ്' എന്നുകൂടി കൂട്ടിച്ചേർക്കുകയുണ്ടായി. (ഖുത്ബാത്, മലയാളം, ഭാ. 133, ഒന്നാം പതിപ്പ്). ഈ വാക്യം മുലഗ്രന്ഥത്തിലില്ലാത്തതും പരിഭാഷകൻ കൂട്ടിച്ചേർത്തതുകൊണ്ടുമാകുന്നു. ആയത്തിന്റെ തർജ്ജമമാത്രം കൊടുത്താൽ തിരുനബിയ്ക്ക് ശേഷവും പ്രവാചകന്നു വരാമെന്നു മറ്റുള്ളവർ ധരിച്ചേക്കാനിടയുണ്ടെന്നു കരുതിയാണ് അദ്ദേഹം അങ്ങനെ കൂട്ടിച്ചേർത്തതെന്നതു വ്യക്തമാണ്. അല്ലെങ്കിൽ മുലഗ്രന്ഥത്തിലില്ലാത്ത, പ്രസ്തുത വരികൾ പരിഭാഷകൻ എന്തിന് കൂട്ടിച്ചേർത്തു? മാനവലോകത്തോടാകമാനം പ്രസ്താവിച്ചിട്ടുള്ളതിനെ അല്ലാഹു എടുത്തുപറഞ്ഞതല്ല മേൽ ആയത്ത് എന്നതു അതിൽ കണ്ണോടിക്കുന്ന ആർക്കുംതന്നെ നിഷ്പ്രയാസം മനസ്സിലാക്കാം. എന്നിട്ടും, മുഹമ്മദലി സാഹിബിന് ഖുർആൻ സൂചിപ്പിക്കുകപോലും ചെയ്തിട്ടില്ലാത്തതും മുഹമ്മദലിസാഹിബിന്റെ പുസ്തകത്തിലില്ലാത്തതുമായ വരികൾ കൂട്ടിച്ചേർത്ത് അനുവാചകരെ മറ്റൊരു വിധത്തിൽ

ധരിപ്പിക്കാൻ പാടുപെടേണ്ടിവന്നു. എന്നാൽ, മൂലഗ്രന്ഥത്തിലില്ലാത്തതു കൂട്ടിച്ചേർത്തു എന്ന ആക്ഷേപത്തെ തുടർന്നോ, അഥവാ അങ്ങനെ ആക്ഷേപമുണ്ടായേക്കുമെന്നു ഭയന്നോ എന്തോ അദ്ദേഹം രണ്ടാംപതിപ്പിൽ കൂട്ടിച്ചേർത്ത വരികൾ എടുത്തുകളഞ്ഞിരിക്കുകയാണ്! ഇങ്ങനെ തിരുനബിയ്ക്കുശേഷവും നബിവരുമെന്ന് ഉദ്ഘോഷിക്കുന്ന പ്രസ്തുത ആയത്ത് അഹ്മദികളുടെ വാദത്തിനു പ്രബലമായ ഒരു രേഖയാണെന്ന് എതിരാളികളും ഒരു പ്രകാരത്തിലല്ലെങ്കിൽ മറ്റൊരു പ്രകാരത്തിൽ സമ്മതിക്കേണ്ടിവന്നിരിക്കുന്നു!

(4)

പ്രവാചകനിയോഗം നിലച്ചുപോയിട്ടില്ലെന്നതിലേക്ക് മറ്റൊരു തെളിവ് ഈ ഖുർആൻ വാക്യമാണ്:

“അവൻ തന്റെ കല്പനയിൽനിന്നുള്ള വചനത്തോടുകൂടി മലക്കുക്കളെ തന്റെ ദാസരിൽനിന്നു താൻ ഇഷ്ടപ്പെടുന്നവരുടെമേൽ ഇറക്കുന്നതാണ്. ‘ഞാൻ അല്ലാതെ വേറെ ദൈവമില്ല. അതിനാൽ എന്നോടു ഭയഭക്തിയുള്ളവരായിരിപ്പിൻ’ എന്നു താക്കീതു നല്കുന്നതിനായിട്ട്” (16:2).

(5)

വീണ്ടും അല്ലാഹു പറയുന്നു:

***** “അവൻ തന്റെ കല്പനയിൽനിന്നുള്ള വചനത്തെ തന്റെ ദാസരിൽനിന്നു താൻ ഇഷ്ടപ്പെടുന്നവർക്ക് നല്കുന്നതാണ്. കൂടിക്കാഴ്ച ദിവസത്തെക്കുറിച്ച് പേടിപ്പിച്ചറിയിക്കാൻവേണ്ടി” (40:15).

ഈ ഖുർആൻ വാക്യങ്ങൾ രണ്ടും നമുക്കു മനസ്സിലാക്കിത്തരുന്നത് പ്രവാചകനിയോഗം നിലച്ചുപോയിട്ടില്ലെന്നാണ്. ദൈവവചനത്തിന് ‘റൂഹ്’ എന്ന പദമാണ് ഇവിടെ ഉപയോഗിച്ചിരിക്കുന്നത്. വിശുദ്ധഖുർആനിൽ ‘റൂഹ്’ എന്ന പദം ദൈവവചനത്തിനും പ്രയുക്തമായിട്ടുണ്ട്. അല്ലാഹു പറയുന്നു: ***** അങ്ങനെ നാം നിനക്കു നമ്മുടെ കല്പനയിൽനിന്നുള്ള ‘റൂഹി’നെ (വഹ്യിനെ) അറിയിച്ചു’ (42:52), അല്ലാഹുവിന്റെ വചനം അവന്റെ കല്പന മുഖാന്തരം ഉണ്ടാകുന്നതാകകൊണ്ടു പ്രസ്തുത ആയത്തുകളിൽ “മിൻ അംറിഹീ’, ‘മിൻഅറിനാ’ എന്നിങ്ങനെ അല്ലാഹു പറഞ്ഞിരിക്കുന്നു.

മേൽ രണ്ട് ആയത്തും നമുക്ക് മനസ്സിലാക്കിത്തരുന്നത് പ്രവാചകനിയോഗം ദുർബ്ബലമാക്കപ്പെട്ട ഒരു ചട്ടമല്ലെന്നും മറിച്ച് അല്ലാഹു അവന്റെ ഇച്ഛയനുസരിച്ച് നടപ്പിൽ വരുത്തിക്കൊണ്ടിരിക്കുന്നതും പ്രവർത്തനത്തിലിരിക്കുന്നതുമായ ഒരു നിയമമാണെന്നുമാണ്. ഒന്നാമതായി ഇവിടെ ***** എന്നുമാണ് പ്രയുക്തമായിരിക്കുന്നത്. ഇവ വർത്തമാനത്തേയും ഭാവിയേയും കുറിക്കുന്ന ക്രിയാരൂപങ്ങളാകയാൽ. അല്ലാഹു അവന്റെ വചനങ്ങളെ ഇറക്കിക്കൊടുക്കുക എന്ന നിയമം ബലത്തിലിരിക്കുന്നതാണെന്നു സിദ്ധിക്കുന്നുണ്ട്. തുടർന്നുകൊണ്ട് രണ്ടായത്തുകളിലും ***** “അവൻ ഇച്ഛിക്കുന്ന അവന്റെ ദാസന്മാരുടെ മേൽ” എന്നാണ് പറഞ്ഞിരിക്കുന്നത്. ഇതിലെ ‘യശാഉ’ പ്രയോഗത്തെപ്പറ്റി ഞാൻ മുമ്പ് പ്രതിപാദിച്ചിട്ടുണ്ടല്ലോ. നിലച്ചുപോയിട്ടില്ലാത്തതും, തുടർന്നുകൊണ്ടിരിക്കുന്നതുമായ നിയമ പ്രവർത്തനത്തെക്കുറിച്ചു മാത്രമാണ് ഖുർആനിൽ എവിടേയും ആ പദം പ്രയോഗിക്കപ്പെട്ടിട്ടുള്ളത്. ആകയാൽ, മനുഷ്യരെ ജാഗ്രതപ്പെടുത്താൻവേണ്ടി ദൈവം അവന്റെ വരിഷ്ഠദാസർക്ക് ‘വഹ്’ (വെളിപാട്) ഇറക്കിക്കൊടുക്കുകയെന്ന നിയമം നിലവിലിരിക്കുന്നുണ്ടെന്നുതന്നെയാണ് ഈ ആയത്തുകൾ സ്പഷ്ടമാക്കിത്തരുന്നത്.

ഇതിനുപുറമെ ആദ്യത്തെ വാക്യത്തിൽ ***** (ജാഗ്രതപ്പെടുത്തുവിൻ) എന്നും രണ്ടാമത്തേതിൽ ***** (ജാഗ്രതപ്പെടുത്താൻവേണ്ടി) എന്നും പറഞ്ഞുകൊണ്ട് അവൻ വചനമിറക്കുന്നതാണെന്നു ഉദ്ബോധിപ്പിച്ചതിൽനിന്നു അത് പ്രവാചകനിയോഗത്തെ ഉദ്ദേശിച്ചാണെന്നു മനസ്സിലാക്കുന്നുണ്ട്. എന്തെന്നാൽ ഈ ആയത്തുകളിൽ അവർ ‘നദീ’യും ‘മുൻദീ’യും (പേടിപ്പിച്ചറിയിക്കുകയും ജാഗ്രതപ്പെടുത്തുകയും ചെയ്യുന്നവർ) ആയിരിക്കുമെന്ന് വ്യക്തമാകുന്നു. പ്രസ്തുത സംജ്ഞകൾ വിശുദ്ധഖുർആനിൽ പല സ്ഥലങ്ങളിലും പ്രവാചകരെക്കുറിച്ചാണ് പ്രയോഗിച്ചിരിക്കുന്നത്. അല്ലാഹു പറയുന്നു. ***** “ഒരു നദീർ’ (താക്കീതുക്കാരൻ) കഴിഞ്ഞിട്ടില്ലാത്ത ഒരു സമുദായവും ഇല്ലതന്നെ” (35:25).

***** “നിശ്ചയമായും ഇവർക്കു മുമ്പ് പൂർവ്വീകരിൽ അധികവും വഴിപിഴച്ചുപോയിരുന്നു. തീർച്ചയായും നാം അവരിൽ ജാഗ്രതപ്പെടുത്തുന്നവരെ അയച്ചു” (37: 72,73). **** “നീ ഒരു താക്കീതുക്കാരൻ മാത്രമാകുന്നു” (13:7).

***** “പറയുക, ഞാൻ ഒരു താക്കീതുകാരൻ മാത്രമാണ്” (38:65). ഇങ്ങനെ ഖുർആനിൽ പലേടങ്ങളിലും ‘നദീർ, മുൻദീർ’ എന്നീ പദങ്ങൾ പ്രവാചകന്മാരെക്കുറിച്ച് പ്രയുക്തമായിരിക്കുന്നതായി കാണാം.

മുകളിൽ ഉദ്ധരിച്ച രണ്ടു ആയത്തുകളിലും അല്ലാഹു അവന്റെ വ്രതദാസർക്ക് അവന്റെ കല്പനയിൽനിന്നുള്ള വചനങ്ങളിറക്കുന്നതാണെന്നും പറഞ്ഞുകൊണ്ടു ‘നദീ’റും, ‘മുൻദീറു’മായ പ്രവാചകന്റെ ആവിർഭാവം നബിതിരുമേനിയ്ക്കുശേഷം കേവലം നിലച്ചുപോയിരിക്കുന്നു എന്ന വിശ്വാസം അബദ്ധമാണെന്നാണ് ഖുർആൻ മനസ്സിലാക്കിത്തന്നിരിക്കുന്നത്.

മേൽ രണ്ട് ആയത്തുകളിലും മനുഷ്യരെ ജാഗ്രതപ്പെടുത്താൻ നിയുക്തരാകുന്നവരുടെ പ്രത്യേക പ്രബോധനം അല്ലാഹുവിന്റെ തൗഹീദിനെക്കുറിച്ചായിരിക്കുമെന്നു ഖുർആൻ പറയുന്നു. അല്ലാഹു അല്ലാതെ മറ്റൊരു ആരാധ്യനില്ലെന്നും മനുഷ്യർ അവനോടു ഭയഭക്തിയുള്ളവരായിരിക്കേണ്ടതാണെന്നുമായിരിക്കും അവരുടെ ഉപദേശമെന്നു ആദ്യത്തെ വാക്യത്തിലും അല്ലാഹുവിനെ ദർശിക്കുന്ന അന്ത്യനാളിനെക്കുറിച്ച് ജാഗ്രതപ്പെടുത്തുന്നവരായിരിക്കും അവരെന്നു രണ്ടാമത്തെ ആയത്തിലും പറഞ്ഞിരിക്കുന്നു. ഇതിൽനിന്നു മനസ്സിലാകുന്നതു അവരുടെ പ്രത്യേക പ്രബോധനം അല്ലാഹു ഒരുവനുണ്ടെന്നും ഏവരും അവനെ മാത്രമെ ആരാധിക്കാവൂ എന്നും എല്ലാവരും അവങ്കലേക്കു തിരിച്ചു ചെല്ലേണ്ടവരാകകൊണ്ട് അവനോടു ഭയഭക്തിയുള്ളവരായിരിക്കുകയും അവന്റെ കല്പനകൾ അനുസരിക്കുകയും വേണ്ടതാണെന്നും തന്നെയാണത്രെ. പ്രവാചകന്മാരുടെ ആവിർഭാവത്തിന്റെ പ്രഥമവും പ്രധാനവുമായ ഉദ്ദേശ്യം അല്ലാഹുവിന്റെ തൗഹീദിനെ പ്രബോധിക്കുകയും മനുഷ്യഹൃദയങ്ങളിൽ ദൈവവിശ്വാസത്തെ രൂഢമൂലമാക്കുകയും ചെയ്കയെന്നതാണെന്നു ഖുർആൻ സ്പഷ്ടമാക്കിത്തരുന്നു. *****“നിശ്ചയമായും നാം ഓരോ സമുദായത്തിലും ദൂതനെ അയച്ചു. നിങ്ങൾ അല്ലാഹുവിനെ ആരാധിക്കുകയും ദുർദ്ദേവതകളെ വർജ്ജിക്കുകയും ചെയ്യുവിൻ എന്ന് ഉപദേശിക്കാൻ വേണ്ടി (26:35). ഓരോ പ്രവാചകന്റേയും പ്രഥമ പ്രബോധനം ***** “നിങ്ങൾ അല്ലാഹുവിനെ ആരാധിക്കുവിൻ. അവനല്ലാതെ നിങ്ങൾക്കു മറ്റൊരു ദൈവമില്ല” (ഏഴാം സൂറ) എന്നും ***** “നിങ്ങൾ അല്ലാഹുവിനോടു ഭയഭക്തിയുള്ളവരായിരിക്കുകയും എന്നെ അനുസരിക്കുകയും ചെയ്യു

വിൻ” (26-ാം സൂറ) എന്നും ആയിരുന്നുവെന്നും ഖുർആൻ പറയുന്നു. ഇങ്ങനെ പ്രവാചകനിയോഗത്തിന്റെ പ്രഥമവും പ്രധാനവുമായ ഉദ്ദേശ്യം ഏകദൈവസിദ്ധാന്തത്തെ സ്ഥാപിക്കുക എന്നതാണെന്നു വിശുദ്ധഖുർആനിൽ പല സ്ഥലങ്ങളിലും പ്രസ്താവിക്കപ്പെട്ടിട്ടുണ്ട്. അല്ലാഹു പ്രത്യേക വെളിപാടിറക്കുന്ന ആ വരിഷ്ഠദാസന്മാർ അല്ലാഹുവിന്റെ ഏകത്വത്തെക്കുറിച്ച് പ്രബോധിക്കുമെന്നും അവർ ജനങ്ങളെ ദൈവശിക്ഷയെക്കുറിച്ച് തീക്കീതു ചെയ്യുന്നവരായിരിക്കുമെന്നും പറഞ്ഞുകൊണ്ടു അവർ പ്രവാചകന്മാരായിരിക്കുമെന്നാണ് മേൽ രണ്ടായത്തുകൾ മുഖേന ഖുർആൻ നമുക്ക് മനസ്സിലാക്കിത്തരുന്നത്. ആകയാൽ, ഈ ഖുർആൻ വാക്യങ്ങളനുസരിച്ച് നബിതിരുമേനിക്കുശേഷം പ്രവാചകന്നു വരാമെന്നു വിശ്വസിക്കുന്നവർ ഖുർആൻ പാഠത്തെ സ്വീകരിക്കുന്നു. ഖുർആനിൽ ആത്മാർത്ഥമായി വിശ്വസിക്കുന്നവരാണെങ്കിൽ അപ്രകാരംതന്നെയാണവർ ചെയ്യേണ്ടിയിരുന്നതും. ഇങ്ങനെ, വിശുദ്ധഖുർആനിലെ പല വാക്യങ്ങളും പ്രവാചകാവിർഭാവം നിലച്ചിട്ടില്ലെന്നു വ്യക്തമാക്കിത്തരുമ്പോൾ ആ പാഠത്തിന്നു വിപരീതമായ ഒരർത്ഥം ‘ഖാത്തമുന്നബിയ്യിൻ’ എന്നതിന്നു നൽകുവാൻ ഖുർആനിൽ വിശ്വസിക്കുന്നവർക്ക് എങ്ങനെ കഴിയും?

(6)

പ്രവാചകനിയോഗത്തെ സംബന്ധിച്ച അല്ലാഹുവിന്റെ സനാതനമായ നിയമം നിലച്ചുപോയിട്ടില്ലെന്നും അവന്റെ ദാസന്മാരിൽനിന്നു അവൻ ഇച്ഛിക്കുന്നവർക്കു നുബുവ്വത്താകുന്ന അനുഗ്രഹം നൽകുന്നതാണെന്നും വിശുദ്ധഖുർആൻ മറ്റൊരു ആയത്തു മുഖേന ഇപ്രകാരം മനസ്സിലാക്കിത്തരുന്നു:

***** “ഇതു അല്ലാഹുവിന്റെ മാർഗ്ഗദർശനമാണ്. അവൻ തന്റെ ദാസന്മാരിൽനിന്നു താൻ ഇച്ഛിക്കുന്നവരെ അതുമൂലം മാർഗ്ഗദർശനം ചെയ്യുന്നതാണ്” ആറാം സൂറ 89-ാം വാക്യമാണിത്. ഇതിന്നുമുമ്പ് 84 മുതൽ 87 വരെയുള്ള വാക്യങ്ങളിൽ 18 പ്രവാചകന്മാരെക്കുറിച്ച് അവരുടെ പേർ എടുത്തുപറഞ്ഞുകൊണ്ടു പ്രത്യേകനിലയിൽ പ്രസ്താവിച്ചതിനെ തുടർന്ന് 88-ാം വാക്യത്തിൽ ഇങ്ങനെ പറയുന്നു: ***** “അവരുടെ പിതാക്കളിൽനിന്നും സന്തതികളിൽനിന്നും അവരുടെ സഹോദരങ്ങളിൽനിന്നും നാം അവരെ തിരഞ്ഞെടുക്കുകയും നേർമാർഗ്ഗത്തിലേക്കു അവരെ മാർഗ്ഗദർശനം ചെയ്യുകയും ചെയ്തു.”

ഈ വാക്യത്തെത്തുടർന്നാണ് ***** “ഇത് അല്ലാഹുവിന്റെ മാർഗ്ഗദർശനമാണ്. അവൻ തന്റെ ദാസരിൽനിന്നു താൻ ഇച്ഛിക്കുന്നവരെ അതുമൂലം മാർഗ്ഗദർശനം ചെയ്യുന്നതാണ്” എന്നു പറഞ്ഞിരിക്കുന്നത്.

ഇവിടെ ചില പ്രവാചകന്മാരെക്കുറിച്ച് പ്രത്യേകനിലയിലും മറ്റുള്ളവരെപ്പറ്റി സമഷ്ടിയായും പ്രസ്താവിച്ചതിനെ തുടർന്നാണ്, അല്ലാഹു ഇച്ഛിക്കുന്ന തന്റെ ദാസന്മാർക്ക് ഈ മാർഗ്ഗദർശനം നൽകുന്നതാണെന്ന് പറഞ്ഞിരിക്കുന്നത്. എപ്രകാരം നബിതിരുമേനിയ്ക്കു മുമ്പുള്ളവരിൽനിന്ന് അല്ലാഹു ഇഷ്ടപ്പെട്ട ദാസന്മാരെ പ്രവാചകന്മാരായി തിരഞ്ഞെടുക്കുകയും അവർക്കു മാർഗ്ഗദർശനം നൽകുകയും ചെയ്തുവോ അപ്രകാരം തിരുനബിയ്ക്കുശേഷവും അവൻ ഇഷ്ടപ്പെടുന്ന ദാസന്മാർക്ക് നുബുവ്വത്താകുന്ന മാർഗ്ഗദർശനം നൽകുന്നതാണ് എന്നു സിദ്ധിച്ചു. പൂർവ്വകാലത്തു തന്റെ ദാസന്മാരിൽ അവൻ ഇച്ഛിക്കുന്നവരെ തിരഞ്ഞെടുക്കുകയും അവരെ തന്റെ അമൃതഭാഷണംകൊണ്ടനുഗ്രഹിക്കുകയും അവൻ ഇച്ഛിച്ചവിധം അവർക്ക് മാർഗ്ഗദർശനം നൽകുകയും ചെയ്തതുപോലെ ഭാവിയിൽ ഒരിക്കലും ചെയ്യുന്നതല്ലെന്നാണ് അല്ലാഹുവിന്റെ തീരുമാനമെങ്കിൽ, പൂർവ്വപ്രവാചകന്മാർക്കു നൽകിയതുപോലെ ഇച്ഛിക്കുന്നനനവർക്ക് ഹിദായത്തു നൽകുന്നതാണെന്നു ഇവിടെ പറയുമായിരുന്നില്ല. എന്നാൽ, അപ്രകാരമുള്ള മാർഗ്ഗദർശനം ഇനിയും നൽകുന്നതാണെന്നു പ്രസ്താവിച്ചു കൊണ്ട് ആ നിയമം നിലച്ചുപോയിട്ടില്ലെന്നാണ് ഈ വാക്യം മനസ്സിലാക്കിത്തരുന്നത്. പ്രവാചകനിയോഗത്തെ സംബന്ധിച്ച നിയമം ദുർബ്ബലപ്പെട്ടുപോയതാണെന്നു പറയുന്നതിനുപകരം ഖുർആനിൽ പല സ്ഥലങ്ങളിലും അത് ബലത്തിലിരിക്കുന്നുതാണെന്ന് പല പ്രകാരത്തിലും മനസ്സിലാക്കിത്തരുമ്പോൾ, നബിതിരുമേനിയ്ക്കുശേഷം നുബുവ്വത്താകുന്ന അനുഗ്രഹം അല്ലാഹു ആർക്കുംതന്നെ നൽകുകയില്ലെന്നും ഖാത്തമുനബിയ്യീൻ എന്നതിന്റെ വിവക്ഷ, തിരുനബിയ്ക്കുശേഷം ഒരു നബിയും നിയോഗിക്കപ്പെടുകയില്ലെന്നാണെന്നും പറയുന്നതു തീർച്ചയായും ഖുർആന്റെ അധ്യാപനത്തിനും പാഠത്തിനും നിരക്കാത്തതാണ്.

6-ാം സൂറായുടെ 84 മുതൽ 86 വരെയുള്ള വാക്യങ്ങളിൽ പ്രസ്താവിക്കപ്പെട്ട 18 പ്രവാചകന്മാരിൽ ബഹുഭൂരിഭാഗവും പ്രത്യേകം

പ്രത്യേകം ന്യായപ്രമാണത്തോടുകൂടിയവരായിരുന്നില്ല. നിലവിലുള്ള ന്യായപ്രമാണത്തെ വീണ്ടും പ്രബോധിക്കുവാനും അതിലേക്ക് തങ്ങളുടെ സമുദായത്തെ ക്ഷണിക്കാനും നിയോഗിക്കപ്പെട്ടവരായിരുന്നു. ഈ സംഗതി ഖുർആൻ ഭാഷ്യകാരന്മാർ സുവ്യക്തം പ്രസ്താവിച്ചിട്ടുണ്ട്. ആകയാൽ, ഹിദായത്തു നൽകും എന്നു പറഞ്ഞതുകൊണ്ട് അവർക്ക് ന്യായപ്രമാണം നൽകുമെന്നാണർത്ഥമെന്നു പറഞ്ഞുതള്ളാവുന്നതല്ല. ഓരോ നബിയും ഹാദിതന്നെ. പക്ഷെ, എല്ലാവരും പ്രത്യേകം പ്രത്യേകം ശരീഅത്തോടുകൂടിയ ഹാദിമാരായിരുന്നില്ല.

ഇവിടെ അവൻ ഇഷ്ടപ്പെടുന്നവർക്ക് നേർമാർഗ്ഗം (ഹിദായത്ത്) നൽകും എന്നാണ് പറഞ്ഞിരിക്കുന്നതെന്നും, നുബുവ്വത്തിന്റെ അനുഗ്രഹമാകുന്ന മാർഗ്ഗദർശനം അവൻ ഇഷ്ടിക്കുന്നവർക്കു നൽകുമെന്നല്ല, മറിച്ച് പ്രവാചകൻ മുഖേന മറ്റുള്ളവർക്കു നേർമാർഗ്ഗം നൽകും എന്നാണ് ഇതിന്റെ താൽപര്യം എന്നും ആകയാൽ, ഇതു പ്രവാചകത്വ നിയോഗനിയമം ബലത്തിലിരിക്കുന്നുണ്ടെന്നതിലേക്കു രേഖയാകുന്നില്ലെന്നും ചിലർക്കൊരു സംശയമുണ്ടായേക്കാം. എന്നാൽ, ഈ വാക്യത്തിനു മുമ്പു പ്രസ്താവിക്കപ്പെട്ടിരിക്കുന്നതുതന്നെ പ്രവാചകന്മാരെക്കുറിച്ചും അവരെ തിരഞ്ഞെടുക്കുകയും അവർക്കു മാർഗ്ഗദർശനം നൽകുകയും ചെയ്തതിനെപ്പറ്റിയുമാണ്. അതിനെ തുടർന്നാണ് ഈ ഹിദായത്ത് (മാർഗ്ഗദർശനം) അവൻ ഇഷ്ടിക്കുന്നതന്റെ ദാസന്മാർക്ക് നൽകുന്നതെന്നത് പ്രസ്താവിച്ചിരിക്കുന്നത്. ആകയാൽ ഇവിടെ പ്രവാചകന്മാർ മുഖേന സാമാന്യജനങ്ങൾക്ക് ലഭിക്കുന്ന മാർഗ്ഗദർശനത്തെക്കുറിച്ചല്ല, പ്രവാചകന്മാർക്ക് ലഭിക്കുന്ന നുബുവ്വത്തിനെക്കുറിച്ചാണ് വിവരിക്കപ്പെട്ടിരിക്കുന്നതെന്നത് വ്യക്തമാണ്. മുമ്പ് പറഞ്ഞതു പ്രവാചകന്മാരെക്കുറിച്ചല്ലാതിരിക്കുകയും തുടർന്നുള്ള വാചകത്തിൽ ബഹുജനങ്ങൾക്കു സമഷ്ടിയായി ലഭിക്കുന്ന മാർഗ്ഗദർശനത്തെക്കുറിച്ചാണെന്നു സൂചിപ്പിക്കപ്പെട്ടിരിക്കുകയും ആണെങ്കിൽ, പ്രവാചകന്മാർക്ക് ലഭിക്കുന്ന ഹിദായത്തല്ല, പ്രവാചകന്മാർ മുഖേന ജനങ്ങൾക്ക് ലഭിക്കുന്ന ഹിദായത്താണ് ഈ വാക്യം കൊണ്ടുദ്ദേശിക്കപ്പെട്ടിട്ടുള്ളതെന്ന് കരുതാമായിരുന്നു. എന്നാൽ, അങ്ങനെ കരുതാവുന്ന സൂചനപോലും ഇല്ലെന്നുവരുമ്പോൾ, പൂർവ്വപ്രവാചകന്മാർക്ക് ലഭിച്ചതുപോലെ ഹിദായത്തു

അഥവാ നുബുവ്വത്ത് നബിതിരുമേനിയ്ക്കുശേഷം ദൈവദാസരിൽ അല്ലാഹു ഇച്ഛിക്കുന്നവർക്ക് നൽകപ്പെടുമെന്നുതന്നെയാണ് ഇതിന്റെ അർത്ഥമെന്നു കരുതേണ്ടിയിരിക്കുന്നു.

(7)

പ്രവാചകനിയോഗത്തെ സംബന്ധിച്ച അല്ലാഹുവിന്റെ നിയമം നിർത്തൽ ചെയ്യപ്പെട്ടിട്ടില്ലെന്നു ഖുർആൻ മനസ്സിലാക്കിത്തരുന്നതായുള്ള മറ്റൊരു തെളിവ് പ്രവാചകനിയോഗത്തെ മഴയോടുപമിച്ചുകൊണ്ടുള്ള ദൈവവചനങ്ങളാണ്. ഭൂമി വരണ്ടു നിർജ്ജീവാവസ്ഥയെ പ്രാപിക്കുമ്പോൾ ദൈവം ആകാശത്തിൽ നിന്നും വെള്ളം ഇറക്കി ഭൂമിയെ ജീവിപ്പിക്കുന്നതുപോലെ, മനുഷ്യർ ദൈവത്തിൽനിന്നകലുകയും അവരുടെ ഹൃദയത്തിൽ ദൈവബോധവും ആദ്ധ്യാത്മികതയും ആകുന്ന വെള്ളം വറ്റിവരണ്ടുപോകുകയും ചെയ്യുന്ന കാലത്താണ്, അവൻ ആത്മീയജലം ഇറക്കി അവയെ ജീവിപ്പിക്കുന്നത് എന്നാണ് ഖുർആൻ പഠിപ്പിക്കുന്നത്. ഈ നിയമത്തെ നബിതിരുമേനിയുടെ സത്യദൗത്യത്തിലേക്കു സാക്ഷ്യമായി ഖുർആൻ പല സ്ഥലങ്ങളിലും ഉദാഹരിച്ചുപറഞ്ഞിട്ടുണ്ട്. അല്ലാഹു ഖുർആനിൽ ഒരിടത്തു ഇങ്ങനെ പറയുന്നു:

“അല്ലാഹു ആകാശത്തിൽനിന്ന് വെള്ളം ഇറക്കി. അങ്ങനെ അതുമൂലം ഭൂമിയെ അതിന്റെ മരണശേഷം അവൻ ജീവിപ്പിച്ചു. തീർച്ചയായും കേൾക്കുന്ന ജനത്തിനു ഇതിൽ ദൃഷ്ടാന്തമുണ്ട്” (16:65). ഈ വാക്യത്തിൽ തിരുനബിയിൽ അല്ലാഹു അവന്റെ അമൃതഭാഷണം ചൊരിയുകയും ആ ദിവ്യാത്മാവിനെ തന്റെ ദൂതനായി നിയോഗിക്കുകയും ചെയ്തതിനെ ആകാശത്തിൽനിന്നു മഴ പെയ്യിക്കുന്നതിനോടുപമിച്ചു പറഞ്ഞിരിക്കുകയാണ്. ഈ വാക്യത്തിനു മുന്വിലുള്ള വാക്യങ്ങളിൽ പ്രസ്താവിക്കപ്പെട്ടിരിക്കുന്നത് പൂർവ്വസമുദായങ്ങളിൽ പ്രവാചകന്മാർ നിയോഗിക്കപ്പെട്ടതിനേയും തിരുനബിയ്ക്കു ഖുർആൻ നൽകപ്പെട്ടതിനേയും കുറിച്ചാണ്. അതിനെ തുടർന്നാണ് മേലുദ്ധരിച്ച ഉദാഹരണവാക്യം അല്ലാഹു പറയുകയും ശ്രദ്ധാപൂർവ്വം കേൾക്കുന്നവർക്കു അതിൽ പാപമുണ്ടെന്നുൽബോധിപ്പിക്കുകയും ചെയ്തിരിക്കുന്നത്. ഇതിൽനിന്നു വരണ്ടുകിടക്കുന്ന ഭൂമിയ്ക്കു മഴവെള്ളം ജീവസ്സും ചൈതന്യവും നൽകുന്നതുപോലെ, അന്ധവിശ്വാസവും അനാചാരവും

അധർമ്മവുമാകുന്ന ഉഷ്ണപാദത്താൽ വരണ്ടു നിർജീവമായിത്തീർന്ന മനുഷ്യഹൃദയങ്ങളെ ദിവ്യവെളിപാടാകുന്ന ആത്മീയവൃഷ്ടി മുഖേന ദൈവം സജീവങ്ങളാക്കിത്തീർക്കുന്നു എന്നാണ് മനസ്സിലാകുന്നത്.

വീണ്ടും ഖുർആൻ പറയുന്നു:

“നീ കണ്ടില്ലേ? അല്ലാഹു ആകാശത്തിൽനിന്നു വെള്ളമിറക്കി അങ്ങനെ നാം അതു മുഖേന വിവിധ വർണ്ണങ്ങളോടുകൂടിയ ഫലങ്ങളെ ഉല്പാദിപ്പിച്ചു. മലകളിൽനിന്നു. വെളുത്തവയും ചുവന്നവയും വിവിധ നിറങ്ങളോടുകൂടിയവയും വളരെ കറുത്ത നിറമുള്ളവയും. മനുഷ്യരിൽനിന്നും ജീവികളിൽനിന്നും അതുപോലെതന്നെ വിവിധങ്ങളായ വർണ്ണങ്ങളോടുകൂടിയും. നിശ്ചയമായും അല്ലാഹുവിനെ ഭയപ്പെടുന്നതു അവന്റെ ദാസന്മാരിൽനിന്നുള്ള ജ്ഞാനികളത്രെ. തീർച്ചയായും അല്ലാഹു പ്രതാപവാനും ക്ഷമിച്ചുകൊടുക്കുന്നവനുമാകുന്നു” (35: 28, 29).

ഈ വാക്യങ്ങൾക്കു മുമ്പിലുള്ള വാക്യങ്ങളിൽ പ്രസ്താവിക്കപ്പെട്ടിരിക്കുന്നത്, നബിതിരുമേനിയെ അല്ലാഹു നിയോഗിച്ചതിനെയും മുമ്പ് നിയോഗിക്കപ്പെട്ട പ്രവാചകന്മാരെ എതിരാളികൾ കള്ളന്മാരെന്നു വിധിക്കുകയും അവരുടെ ദൗത്യത്തെ നിഷേധിക്കുകയും ചെയ്തതുപോലെ. തിരുനബിയെ കള്ളവാദിയെന്നു വിധിക്കുകയും തിരുമേനിയുടെ ദൗത്യത്തെ നിരാകരിക്കുകയും ചെയ്യുന്നതിനേയും കുറിച്ചാണ്. തുടർന്നു പറയുന്നതു അല്ലാഹു ആകാശത്തിൽനിന്നു വെള്ളമിറക്കി പലവിധ കനിവർഗ്ഗങ്ങളും ഉല്പാദിപ്പിക്കുന്നു എന്നും മനുഷ്യർക്കും ജീവജാലങ്ങൾക്കും ആ വെള്ളം ജീവസന്ധാരണത്തിനു നിദാനമായിത്തീരുന്നുവെന്നും മറ്റുമാണ്. കൂടാതെ, ജ്ഞാനികളാണ് ദൈവത്തെ ഭയപ്പെടുന്നത് എന്നു പറഞ്ഞുകൊണ്ടു ദൈവത്തിന്റെ ഈ പ്രപഞ്ചനിയമത്തെക്കുറിച്ചു ചിന്തിക്കുന്നവർ തത്തുല്യമായ ആത്മീയനിയമത്തെക്കുറിച്ചും ചിന്തിക്കുകയും അതിൽ വിശ്വസിക്കുകയും ചെയ്തുകൊണ്ട് ദൈവത്തോടു ഭയഭക്തിയുള്ളവരായിത്തീരാൻ സാധിക്കുമെന്നും ഖുർആൻ സൂചിപ്പിച്ചിരിക്കുന്നു. ഈ പ്രസ്താവനയെ തുടർന്നുള്ള ആയത്തുകളിലും ഗ്രന്ഥം ഓതുകയും സൽകർമ്മം ചെയ്യുകയും ചെയ്യുന്നവർക്കു മഹത്തായ പ്രതിഫലം കിട്ടുമെന്നും നബി

തിരുമേനിയ്ക്കു അല്ലാഹു നൽകിയ വഹ്യ് സത്യമാണെന്നും പ്രസ്താവിച്ചിരിക്കുന്നതായി കാണാം. ഇങ്ങനെ വിശുദ്ധഖുർആനിൽ അല്ലാഹുവിങ്കൽനിന്നു പ്രവാചകന്മാർ നിയോഗിക്കപ്പെട്ടതിനെ ഭൂമിയുടെ വരൾച്ചയ്ക്കുശേഷം മഴ വർഷിക്കുമാറാകുന്നതിനോടുപമിച്ചു പറഞ്ഞിട്ടുള്ളതായി ഖുർആനിൽ പല സ്ഥലങ്ങളിലും കാണാവുന്നതാണ്. പ്രവാചകനിയോഗത്തെ സംബന്ധിച്ച ദൈവികനിയമം നിർത്തലായിട്ടില്ലെന്നതിലേക്ക് പണ്ഡിതമായ ഒരു രേഖയാണ് ഉപമാരുപത്തിലുള്ള ഇത്തരം പ്രസ്താവനകൾ. പ്രവാചകനിയോഗത്തിനു വർഷാഗമം ഒരുപമയായിത്തീരുന്നില്ലെങ്കിൽ ഖുർആന്റെ പ്രസ്താവന അർത്ഥരഹിതവും അസ്ഥാനത്തും ആണെന്നു പറയേണ്ടിവരുന്നതാണ്. ഖുർആന്റെ വിവരണം ശരിയാണെന്നു വരുമ്പോൾ, എപ്രകാരം മഴമുഖേന ഭൂമിയെ ജീവിപ്പിക്കുകയെന്ന നിയമം പ്രവർത്തനത്തിലിരിക്കുന്നതാണോ അപ്രകാരംതന്നെ ആത്മീയവർഷം മുഖേന ആത്മാക്കളെ ജീവിപ്പിക്കുകയെന്ന നിയമവും ദുർബ്ബലപ്പെടുപോയിട്ടില്ലെന്നു മനസ്സിലാക്കേണ്ടിയിരിക്കുന്നു. ഖുർആൻ ഈ ഉദാഹരണം നൽകിയിരിക്കുമ്പോൾ, പ്രവാചകനിയോഗം നിലച്ചുപോയിട്ടുണ്ടെന്നും ഇനി പ്രവാചകന്മാർ ഉണ്ടാകയില്ലെന്നും പറയുന്നതു സ്വീകാര്യമായിരിക്കണമെങ്കിൽ മഴ പെയ്യുന്നതു നിലച്ചിരിക്കുകയോ അഥവാ തിരുമേനിയുടെ ആവിർഭാവത്തിനുശേഷം മനുഷ്യർക്കു ആത്മീയവരൾച്ച ബാധിക്കുകയില്ലെന്നും ബാധിച്ചിട്ടില്ലെന്നും വരികയോ വേണം. എന്നാൽ മഴ പെയ്തൽ നിലച്ചുപോയിട്ടില്ല. മനുഷ്യരാണെങ്കിൽ; മറ്റുള്ളവരോ പോകട്ടെ മുസ്ലിംകൾതന്നെ, ആത്മീയമായി ജീവറ്റുകിടക്കുകയുമാണ്. ആ സ്ഥിതിക്ക് ഖുർആനിൽ ആവർത്തിച്ചാവർത്തിച്ചു പ്രസ്താവിക്കപ്പെട്ട പ്രവാചകനിയോഗം നിലച്ചുപോയിട്ടുണ്ടെന്നുപറയാവുന്നതെങ്ങിനെ?

ഇന്നു ലോകത്തിന്റെ ധർമ്മികവും ആദ്ധ്യാത്മികവുമായ നില എങ്ങനെയിരിക്കുന്നു എന്നു വിവരിക്കേണ്ടതില്ല. നബിതിരുമേനി(സ) വ്യക്തമായ നിലയിൽ പ്രവചിച്ചതിൻവണ്ണം ഇസ്ലാമിൽനിന്നും മുസ്ലിംകൾ ദുരപ്പെട്ടുപോയെന്നും, അവർ യഹൂദ നസാറായ്ക്കു തുല്യരായിക്കഴിഞ്ഞിട്ടുണ്ടെന്നും ഇസ്ലാമിന്റെ പേരും ഖുർആന്റെ ലിപിയും മാത്രമെ ശേഷിക്കുന്നുള്ളുവെന്നും മുസ്ലിംകളിലുള്ള വിവിധ കക്ഷികളിലെ പണ്ഡിതന്മാരും നേതാക്കന്മാരുംതന്നെ സമ്മ

തിച്ചു പറഞ്ഞിട്ടുണ്ട്. ഉദാഹരണമായി ഞാൻ ചില പ്രസ്താവനകൾ മാത്രം ഉദ്ധരിക്കാം.

‘അഹ്ൽഹദീസ്’ കക്ഷിയുടെ വിശുത നേതാവും പണ്ഡിതനുമായ നവാബ് സിദ്ദീഖ് ഹസൻഖാൻ സാഹിബ് ഇങ്ങനെ എഴുതിയിരിക്കുന്നു: “ഇപ്പോൾ ഇസ്ലാമിന്റെ പേരും ഖുർആന്റെ ലിപിയും മാത്രമേ അവ ശേഷിപ്പുള്ളൂ. പള്ളികൾ ബാഹ്യമായി ജനനിബിഡങ്ങളാണെങ്കിലും ഹിദായത്ത് കേവലം ശൂന്യങ്ങളത്രെ. ഈ ഉമ്മത്തിലെ ആലിംകൾ ആകാശത്തികീഴിൽ ഉള്ളവരിൽവെച്ചു ഏറ്റവും ദുഷിച്ചവരാണ്. ‘ഫിത്ന’ അവരിൽനിന്നുതന്നെ പുറപ്പെടുകയും അവരിലേക്കുതന്നെ മടങ്ങുകയും ചെയ്യുന്നു” (ഇഖ്തിറാബുസ്സാഅ. ഭാ. 12).

യഹൂദരുടെ നിലയെ വിവരിച്ചതിനുശേഷം മൗലവി സനാഉല്ലാഹ് സാഹിബ് അമൃതസരി ഇപ്രകാരം പറയുന്നു:

“ഇങ്ങനെയുള്ള ദുഷ്കർമ്മങ്ങളും നീചമായ സമ്പ്രദായങ്ങളും മുസ്ലിംകളിൽ പൊതുവെ വ്യാപിച്ചിരിക്കുകയാണ്. ‘അല്ലാഹുവിന്റെ ഗ്രന്ഥമായ ഖുർആനെ ഉപേക്ഷിച്ചുകൊണ്ടു അവർ ദൈവഗ്രന്ഥത്തെ പുറംതള്ളിക്കളഞ്ഞിരിക്കുന്നു’ എന്ന ഖുർആന്റെ പ്രസ്താവനയ്ക്കു ഇവർ പാത്രമായിത്തീർന്നിരിക്കുന്നു. കള്ളനിവേദനങ്ങളും നിരർത്ഥകങ്ങളായ കഥകളും വിവരിക്കുന്ന രംഗമാണ് ഇപ്പോൾ നമ്മുടെ മിമ്പറുകൾ. വിശുദ്ധഖുർആൻ തനി ഉപദേശവും ഉപദേശാർത്ഥം ഇറങ്ങിയ വചനങ്ങളുമാണ്. പരിശുദ്ധനബി(സ) എപ്പോഴും അതു ഓതിക്കൊണ്ടായിരുന്നു തന്റെ ചുരുമ്പുകളിൽ ജനങ്ങൾക്ക് ഉപദേശം നൽകിയിരുന്നത്. ആ ഗ്രന്ഥത്തിന്റെ ഇന്നത്തെ നിലയാണെങ്കിൽ ചുരുമ്പുകളിൽപോലും അതിന് സ്ഥാനമില്ല. ‘എന്റെ നാഥാ എന്റെ ജനം ഈ ഖുർആനെ ഉപേക്ഷിച്ചുകളഞ്ഞിരുന്നു’ എന്നു റസൂൽ ന്യായവിസ്താരനാളിൽ പറും എന്നു പ്രസ്താവിക്കപ്പെട്ടതിൻവണ്ണമുള്ള കുറ്റം നമ്മുടെമേൽ ചുമത്തപ്പെടുമ്പോൾ കഷ്ടം, നാം എന്തു മറുപടി നൽകും?” (തഫ്സീർസനായി, വാല്യം 1, ഭാ. 73,74).

വീണ്ടും അദ്ദേഹം പറയുന്നു:

“ഇതുതന്നെയാണ് ഇന്നത്തെ മുസ്ലിംകളുടെയും നില. അവരുടെ വിശ്വാസങ്ങളിലുള്ള തെറ്റുകളെക്കുറിച്ചാണെങ്കിൽ, ഈശ്വരേരക്ഷതു!..... ഏതേതു അബദ്ധവിശ്വാസങ്ങളെ ഖണ്ഡിക്കാനായാണോ

അല്ലാഹു ആയിരക്കണക്കായ പ്രവാചകന്മാരെ അയച്ചുകൊണ്ടിരുന്നതു തികച്ചും അതേതരത്തിലുള്ള വിശ്വാസങ്ങളാണ് നാമമാത്രന്മാരായ ഈ മുസ്‌ലിംകളും സ്വീകരിച്ചിരിക്കുന്നത്. ഇതാണ് വിശ്വാസങ്ങളുടെ നില. കർമ്മങ്ങളെക്കുറിച്ചാണെങ്കിൽ ചോദിക്കുകയേ വേണ്ട.... അഹോ, കഷ്ടം! ദുർഭാഗ്യവശാൽ നാം ഇതെല്ലാം കാണേണ്ടതുണ്ടായിരുന്നു.’ (തഹ്സീർസനായി, വാല്യം 1, ഭാഗം. 87).

അദ്ദേഹം വീണ്ടും പറയുന്നു:

“വിശുദ്ധഖുർആനിൽ യഹൂദികളെ സംബന്ധിച്ച് അവർ ഗ്രന്ഥത്തിന്റെ ഒരു ഭാഗം വിശ്വസിക്കുകയും ഒരു ഭാഗം വിശ്വസിക്കാതിരിക്കുകയും ചെയ്യുന്നുവെന്ന് ആക്ഷേപിക്കപ്പെട്ടിട്ടുണ്ട്. ഇന്ന് അഹ്‌ലെ ഹദീസുകളായ നമ്മളിൽ ഈ കുറ്റം പ്രത്യേകമായി കാണപ്പെടുന്നുവെന്നതു വ്യസനാവഹമാണ്. (അഹ്‌ൽ‌ഹദീസ്, 1907, ഏപ്രിൽ 19. ഭാ.9).

പിന്നെയും പറയുന്നു:

നമ്മിൽനിന്ന് വിശുദ്ധഖുർആൻ ഉയർന്നുപോയിരിക്കുന്നു എന്നതു സത്യമാണ്. പേരിന്നുമാത്രം നാം ഖുർആനിൽ വിശ്വസിക്കുന്നു. എന്നാൽ, ദൈവത്താണു സത്യം, ഹൃദയംകൊണ്ട് നാം അതിനെ വെറും സാധാരണവും നിരുപയോഗവുമായ ഒരു ഗ്രന്ഥമായിട്ടേ കണക്കാക്കുന്നുള്ളൂ” (അഹ്‌ൽ ഹദീസ്, 14.6.1961, ഭാ. 6).

മൗലവി സനാഉല്ലാഹ് സാഹിബിന്റെ മേൽപ്രസ്താവനകളിൽനിന്നു വ്യക്തമാകുന്നത് ആയിരക്കണക്കിലുള്ള പ്രവാചകന്മാർ ഏതേതു അന്ധവിശ്വാസങ്ങളേയും അനാചാരങ്ങളേയും നിർമ്മാർ ജ്ജനം ചെയ്യാൻ വന്നുവോ അതെല്ലാം മുസ്‌ലിംകളിൽതന്നെയുണ്ടെന്നാണ്. മാത്രമല്ല, അഹ്‌ൽ‌ഹദീസ് കക്ഷികൂടി യഹൂദികൾക്ക് തുല്യരായിക്കഴിഞ്ഞിരിക്കുന്നു എന്നാണദ്ദേഹം വ്യക്തമായി പ്രസ്താവിച്ചിരിക്കുന്നത്. ഇതിൽനിന്നു വിശുദ്ധഖുർആനും ഹദീസ് ഗ്രന്ഥങ്ങളും നമ്മുടെ ഇടയിൽ ഉണ്ടായിരുന്നിട്ടും മുസ്‌ലിംകളുടെ ഹൃദയങ്ങൾ വരണ്ടുപോയിരിക്കുന്നു എന്നല്ലേ മനസ്സിലാകുന്നത്?

കവി സാർവ്വഭൗമൻ അല്ലാമാ ഡോ. ഇഖ്ബാൽ ഇപ്രകാരം പാടുകയുണ്ടായി:

“മുസ്ലിംകൾ ലോകത്തുനിന്നു തിരോധാനം ചെയ്യപ്പെട്ടുവെന്നു മുറവിളി കേൾക്കുന്നു. എന്നാൽ മുസ്ലിംകൾ എവിടെയെങ്കിലും ഉണ്ടായിരുന്നുവോ എന്നാണ് നാം ചോദിക്കുന്നത്. നിങ്ങൾ ആകൃതിയിൽ ക്രിസ്ത്യാനികളാണെങ്കിൽ നാഗരികതയിൽ യഹൂദികളാണ്. ഈ മുസ്ലിംകളെ കണ്ടിട്ട് ഹിന്ദുക്കൾ പോലും നാണിച്ചുപോകുന്നു” (ബാക്കെദറാ).

ഇങ്ങനെ വലിയ വലിയ പണ്ഡിതന്മാർ മാത്രമല്ല, അഹ്മദിയ്യത്തിന്റെ വൈരികൾതന്നെയും ഇന്നത്തെ മുസ്ലിംകളുടെ നിലയെക്കുറിച്ചു വളരെയധികം വിലപിച്ചു പറഞ്ഞിട്ടുണ്ട്. ഉദാഹരണമായി മാത്രം ചിലതു ചേർത്തു എന്നേയുള്ളൂ. ഇങ്ങനെ, ഇസ്ലാമിന്റെ പേരും ഖുർആന്റെ ലിപികളും മാത്രം ശേഷിക്കുന്ന ഒരവസ്ഥ ഉണ്ടാവുകയും മുസ്ലിംകൾ യഹൂദിനസാനാക്കൾ മുതലായ അമുസ്ലിംകളോടു സാദൃശ്യമുള്ളവരായിത്തീരുകയും ചെയ്തിരിക്കെ മുസ്ലിം ഹൃദയങ്ങൾ ആദ്ധ്യാത്മികമായി വരണ്ടുപോയിട്ടില്ല എന്നു എങ്ങനെ പറയാൻ സാധിക്കും. ഇങ്ങനെ, ആയിരക്കണക്കായ പ്രവാചകന്മാർ നിയുക്തരായിരുന്ന കാലഘട്ടങ്ങളോടു സദൃശമായ കാലമാണ് ഇതു എന്നു സമ്മതിക്കുമ്പോൾ, അങ്ങനെയുള്ള ഒരവസ്ഥയിൽ ആത്മീയവർഷം പെയ്യിക്കുകയെന്ന ദൈവീകനിയമവും തീർച്ചയായും പ്രവർത്തനത്തിൽ വരേണ്ടിയിരിക്കുന്നു. അല്ലെങ്കിൽ ഖുർആന്റെമേൽ പ്രസ്താവന സത്യവിരുദ്ധമാണെന്നു വന്നുപോകും. ആകയാൽ, വിശുദ്ധഖുർആൻ സുരക്ഷിതാവസ്ഥയിലുള്ളതുകൊണ്ടു ഇനിയാരും ദൈവത്തിങ്കൽനിന്നു വരേണ്ടതില്ലെന്നോ മനുഷ്യഹൃദയങ്ങൾ വരണ്ടുപോയ യിട്ടില്ലെന്നോ പറഞ്ഞുകൂടാത്തതാണ്.

ഈ സംഗതി വിശുദ്ധഖുർആനിൽനിന്നു മറ്റൊരു പ്രകാരത്തിലും മനസ്സിലാക്കുന്നുണ്ട്. ലോകത്തു അധർമ്മികതയുടെ അന്ധകാരം വ്യാപിക്കുകയും മനുഷ്യസമുദായത്തിന്റെ ആത്മീയനില ദുഷിക്കുകയും ചെയ്യുമ്പോഴാണ് പ്രവാചകനിയോഗം ഉണ്ടാകുന്നതെന്നു ഖുർആൻ പറയുന്നു. ഈ നില തിരുമേനിയ്ക്കു ശേഷം ഉണ്ടാവുകയില്ലെന്നു ഖുർആൻ പഠിപ്പിക്കുന്നില്ല. മറിച്ച്, മുസ്ലിംകൾ യഹൂദ് നസാരായോട് തികച്ചും സദൃശരായി ഭവിക്കുമെന്നാണ് ഖുർആനും നബിവചനങ്ങളും മനസ്സിലാക്കിത്തരുന്നത്. ലോകത്ത് വഴികേടും അധർമ്മവും വ്യാപിച്ചപ്പോഴാണ് പ്രവാചകന്മാർ നിയുക്തരായിട്ടുള്ള

തന്നതിനെക്കുറിച്ച് വിശുദ്ധഖുർആൻ പറയുന്നു: *****
 “തീർച്ചയായും അവർക്ക് മുമ്പ് പൂർവ്വീകരിൽ അധികവും വഴിപിഴച്ചു പോയിരുന്നു. തീർച്ചയായും അവരിൽ നാം പേടിപ്പിച്ചിരിയ്ക്കുന്നവരെ അയച്ചുകൊടുത്തു” (37:72,73). ഇവിടെ ജനങ്ങൾ വഴിപിഴച്ചു പോകുമ്പോൾ പ്രവാചകന്മാരെ അയക്കുകയെന്നതു അല്ലാഹുവിന്റെ ഒരു നിയമമെന്നോണമാണ് പ്രസ്താവിക്കപ്പെട്ടിരിക്കുന്നത്. നബിതിരുമേനിയുടെ നിയോഗത്തെപ്പറ്റി ഖുർആൻ പറയുന്നത്, *****
 “മനുഷ്യരുടെ ദുഷ്ചെയ്തികൾ നിമിത്തം കരയിലും കടലിലും ഒരു പോലെ അധർമ്മം വ്യാപിച്ചിരുന്നു” (30:42) എന്നാണ്.

ഇവിടെ കരയിലും കടലിലും എന്നു പറഞ്ഞിരിക്കുന്നത് ആലങ്കാരികമായിട്ടാണ്. മനുഷ്യരാകമാനം, അതായത് കുബേരരും കുചേലരും, പണ്ഡിതരും പാമരരും, ഗ്രന്ഥാവകാശികളും അല്ലാത്തവരും ആയ എല്ലാ ജനവിഭാഗങ്ങളും ഒരുപോലെ അധർമ്മത്തിൽ മുഴുകിയിരുന്ന കാലമായിരുന്നു അതെന്നർത്ഥം. ഇങ്ങനെ, വരൾച്ചക്കുശേഷം ഉണ്ടാകുന്ന വർഷത്തോടു നുബുവ്വത്തിന്റെ ആവിർഭാവത്തെ വിവരിച്ചതുപോലെ ഇവിടെ അധർമ്മത്തിന്റെ അന്ധകാരം വ്യാപിക്കുമ്പോൾ നുബുവ്വത്തിന്റെ വെളിച്ചം ഉദയം ചെയ്യുന്നു എന്നാണ് ഖുർആൻ മനസ്സിലാക്കിത്തരുന്നത്. നബിതിരുമേനിക്കുശേഷം പ്രവാചകനിയോഗം ഉണ്ടാവുകയില്ലെന്നു പറയുന്നതു ശരിയാകണമെങ്കിൽ, തിരുമേനിയ്ക്കുശേഷം ആത്മീയനിലയിലുള്ള അന്ധകാരം വ്യാപിക്കുകയില്ലെന്നു പറയേണ്ടിയിരിക്കുന്നു. എന്നാൽ, ആ അന്ധകാരം സർവ്വത്ര വ്യാപിച്ചിരിക്കുന്നതായി നുബുവ്വത്ത് നിലച്ചുപോയിരിക്കുന്നു എന്നു ഉച്ചത്തിൽ ഘോഷിക്കുന്നവർതന്നെ സമ്മതിച്ചുപറയുന്നുണ്ട്.

അല്ലാമ സയ്യിദ് സുലൈമാൻ സാഹിബ് നദ്വി ഈ ദൈവികനിയമത്തെക്കുറിച്ച് ഇപ്രകാരം എഴുതിയിരിക്കുന്നു:

“ഭൂമുഖത്ത് പാപങ്ങളാകുന്ന അന്ധകാരവും ദുഷ്കൃത്യങ്ങളാകുന്ന ഇരുളും വ്യാപൃതമാകുമ്പോൾ അരുണോദയമുണ്ടാവുകയും നേർമാർഗ്ഗമാകുന്ന സൂര്യൻ പ്രത്യക്ഷപ്പെടുകയും ചെയ്യുന്നു. ലോകാരാമത്തിൽ തിന്മകളാകുന്ന ഉതിരുകാലം വ്യാപിക്കുമ്പോൾ ജ്ഞാനില മാറുകയും നുബുവ്വത്താകുന്ന വസന്തകാലം ഉദയം ചെയ്യുകയും ചെയ്യുന്നു” (സീറത്തുനബി, 3-ാം വാല്യം, ഭാ. 1-2).

ദൽഹിയിലെ ‘അൽ അമാൻ’ പത്രം പറയുന്നു:

“ലോകചരിത്രത്തിലെ തിളങ്ങുന്ന ഒരേ ഇതാകുന്നു. ലോകം അന്യ വിശ്വാസങ്ങളുമായി അടുക്കുകയും യാഥാർത്ഥ്യങ്ങളിൽനിന്നു ദൂരപ്പെട്ടുപോകുകയും ചെയ്തപ്പോൾ അല്ലാഹുവിന്റെ ഭാഗത്തുനിന്നു ഒരു പരിഷ്കർത്താവ്, ഒരു മുസ്ലിം, ഒരു നേതാവ്, നാട്ടിനോടും നാട്ടുകാരോടുമുള്ള അനുകമ്പാബോധത്തെ തന്നിലങ്കുരിപ്പിച്ചുകൊണ്ടു എഴുന്നേൽക്കുകയും നാട്ടിനേയും നാട്ടുകാരേയും ഒരു കേന്ദ്രത്തിൽ ഒരുമിപ്പിക്കുകയും ചെയ്യുന്നു. അങ്ങനെ നാടു നാടാണെന്നും സമുദായം സമുദായമാണെന്നും പറയപ്പെടാനുള്ള അർഹത സിദ്ധിച്ച ആ കേന്ദ്രത്തിൽ കൊണ്ടുവരുന്നു. അപ്പോലെതന്നെ മനുഷ്യജാതി അതിന്റെ യഥാർത്ഥ ആരാധ്യനിൽനിന്നു വിദൂരപ്പെട്ടു സൃഷ്ടിപുജയോടു അടുക്കുകയും വഴികേടിക്കാനും അജ്ഞതയ്ക്കും നാശത്തിനും കുറിയായിത്തീരുകയും ചെയ്യുമ്പോൾ തീർച്ചയായും ഏതാകിലും ഒരു നബി നിയോഗിക്കപ്പെടുകയും അദ്ദേഹം ദൈവത്തിന്റെ ദാസന്മാരെ അവനോടു കൂടുതൽ കൂടുതൽ അടുപ്പിക്കാൻ അങ്ങേയറ്റംവരെ പരിശ്രമിക്കുകയും ചെയ്യുന്നു” (അൽ അമാൻ, 17-7-'32).

ഇങ്ങനെ അന്യകാരത്തിനുശേഷം പ്രഭാതം ഉദയം ചെയ്യുകയും ഉതിരുകാലത്തിനുശേഷം വസന്തകാലം ആരംഭിക്കുകയും ചെയ്യുന്നതുപോലുള്ള അല്ലാഹുവിന്റെ ഒരു നിയമമാണ് ലോകം അധർമ്മത്തിൽ ആണ്ടുപോകുമ്പോൾ പ്രവാചകന്മാരെ നിയോഗിക്കുകയെന്നതു എന്നു ഒരു ഭാഗത്തു പണ്ഡിതന്മാർ ഉച്ചൈസ്തരം ഘോഷിക്കുന്നു. മറ്റുഭാഗത്തു ഇന്നത്തെ ലോകം അധർമ്മത്തിലും അന്യകാരത്തിലും മുഴുകിയിരിക്കുന്നു എന്നു അവർ സമ്മതിക്കുകയും ചെയ്യുന്നു. ആയിരക്കണക്കായ പ്രവാചകന്മാർ എത്തരത്തിലുള്ള അന്യവിശ്വാസങ്ങളേയും അധർമ്മങ്ങളേയും, അനാചാരങ്ങളേയും വിപാടനം ചെയ്യാൻ നിയുക്തരായിരുന്നുവോ അതേതരത്തിലുള്ള അന്യവിശ്വാസങ്ങളും അനാചാരങ്ങളും അധർമ്മങ്ങളും ഇന്നു ലോകത്ത് വീണ്ടും നടമാടുന്നു എന്നുപോലും അവർ പറയുന്നു. എന്നാൽ, അതേ വിശ്വാസത്തിൽതന്നെ, അതേ നാവുകൊണ്ടുതന്നെ, അവർ ഇനി ഒരു പ്രവാചകനും വരികയില്ലെന്നും വരേണ്ടതില്ലെന്നും ശഠിച്ചുപറയുകയും ചെയ്യുന്നു. എന്തുമാത്രം ആശ്ചര്യകരമായ ഒരു നിലവാരമാണിത്! ഏതാവശ്യം പരിഹരിക്കാൻവേണ്ടി ആയിരിക്കണക്കായ പ്രവാചകന്മാരെ അല്ലാഹു പൂർവ്വകാലങ്ങളിൽ നിയോഗിച്ചുകൊണ്ടിരുന്നുവോ

അതേ ആവശ്യങ്ങളും സാഹചര്യങ്ങളും ഇന്നും ഉണ്ടെന്നു പറയുന്ന വർതനെ പൂർവ്വകാലത്തു അതിന്റെ പരിഹാരാർത്ഥം ഏതൊരു നിയമത്തെയാണോ അല്ലാഹു നടപ്പിൽ വരുത്തിയിരുന്നത് ആ നിയമം നിർത്തൽ ചെയ്തിരിക്കുന്നു എന്നാണ് പറയുന്നത്. അല്ലാഹുവിന്റെ നിയമത്തെ ഇവരാണ് കൈകാര്യം ചെയ്യുന്നത്. അല്ലാഹുവിന്റെ അനുഗ്രഹത്തെ തടയാൻ ഇവർ ശ്രമിക്കുന്നു! എന്നാൽ, വിശുദ്ധഖുർആൻ പലരുപത്തിലും നമുക്ക് മനസ്സിലാക്കിത്തരുന്നത് ആ നിയമം നിർത്തലാക്കപ്പെട്ടിട്ടില്ലെന്നും മറ്റു നിയമങ്ങളെപ്പോലെതന്നെ അതും ബലത്തിലിരിക്കുന്നുവെന്നുമാണ്.

(8)

പ്രവാചകനിയോഗത്തെ സംബന്ധിച്ച അല്ലാഹുവിന്റെ നിയമം നിർത്തൽ ആയിട്ടില്ലെന്നു തെളിയിക്കുന്ന മറ്റൊരു ഖുർആൻ വചനം ഇതാണ്: അല്ലാഹു പറയുന്നു: ***** “ഒരു പ്രവാചകനെ നിയോഗിക്കുന്നതുവരെ നാം ശിക്ഷിക്കുന്നതല്ല” (17:15). ഈ വാക്യത്തിൽനിന്നു വ്യക്തമാകുന്നത് അല്ലാഹു ലോകത്ത് ശിക്ഷ ഇറക്കുന്നതിനുമുമ്പ് പ്രവാചകനെ നിയോഗിച്ചയച്ച് അവരെ ഉണർത്തും എന്നാണ്. അങ്ങനെ ഭയങ്കരമായ ശിക്ഷയിറക്കുകയെന്ന ദൈവീക നിയമം പ്രവാചകനിയോഗത്തോടു ബന്ധിക്കപ്പെട്ടതാണെന്നാണ് ഈ ആയത്തിൽ വ്യക്തമാക്കപ്പെട്ടിരിക്കുന്നത്. അപ്പോൾ ഖുർആന്റെ ഈ പ്രസ്താവനയനുസരിച്ച് ലോകത്ത് അല്ലാഹുവിന്റെ ശിക്ഷയിറങ്ങുന്നതിനുമുമ്പ് ഒരു റസൂൽ അവതരിക്കേണ്ടതു അവന്റെ ചട്ടമാണെന്ന് സിദ്ധിക്കുന്നു. ആകയാൽ നബിതിരുമേനിയ്ക്കുശേഷം ഒരു പ്രവാചകനും നിയുക്തനാകയില്ല എന്നു പറയണമെങ്കിൽ ലോകാവസാനം വരെ ലോകത്ത് അല്ലാഹുവിൽനിന്നുള്ള ശിക്ഷയും ഇറങ്ങുകയില്ലെന്നും സമ്മതിക്കേണ്ടിവരും. എന്നാൽ, തിരുമേനിയ്ക്കുശേഷം ലോകത്ത് ഭയങ്കരമായ ശിക്ഷയും നാശവും ഉണ്ടാവുന്നതല്ലെന്നല്ല, മറിച്ച് ഉണ്ടാവുന്നതാണെന്നാണ് ഖുർആൻ വ്യക്തമാക്കിത്തരുന്നത്. ഖുർആൻ പറയുകയാണ്: ***** “ഖിയാമത്ത് നാളിന്നു മുമ്പ് നാം ഒപ്പൊരു പട്ടത്തേയും നശിപ്പിക്കുകയോ കഠിനമായി ശിക്ഷിക്കുകയോ ചെയ്യാതിരിക്കുകയില്ല” (17:58). ഈ വാക്യത്തിൽ ഒപ്പൊരു പട്ടണത്തിനും ഖിയാമത്തിനുമുമ്പ് നാശമോ ഭയങ്കര ശിക്ഷയോ ഉണ്ടാവുന്നതാണെന്നാണ് അല്ലാഹു അരുളിയിരിക്കുന്നത്. ഇങ്ങനെ

ഒരു ഭാഗത്തു, പ്രവാചകനിയോഗത്തിനു ശേഷമാണ് ദൈവം ശിക്ഷ ഇറക്കുകയെന്നും മറ്റൊരു ഭാഗത്തു ലോകവ്യാപകമായ തരത്തിൽ ഭയങ്കരമായ നാശവും ശിക്ഷയും ലോകത്തിറങ്ങുന്നതാണെന്നും പറഞ്ഞുകൊണ്ടു പ്രവാചകനിയോഗത്തെ സംബന്ധിച്ച ദൈവീകനിയമം ദുർബ്ബലപ്പെട്ടുപോയിട്ടില്ലെന്നാണ് ഖുർആൻ വ്യക്തമാക്കിത്തരുന്നത്. നബിതിരുമേനിയ്ക്കുശേഷം പ്രവാചകനിയോഗം ഉണ്ടാവുകയില്ലെന്നു സിദ്ധാന്തിക്കുന്നവർ ആ ദിവ്യാത്മാവിനു ശേഷം ലോകത്തു അന്ത്യ നാശ്വര ദൈവത്തിങ്കൽനിന്നുള്ള ഭയങ്കര ശിക്ഷ ഇറങ്ങുകയില്ലെന്നും സമ്മതിച്ചു പറയേണ്ടിയിരിക്കുന്നു. എന്നാൽ വിശുദ്ധ ഖുർആനിൽ വിശ്വസിക്കുന്നവർക്കു ഒരിക്കലുംതന്നെ അങ്ങനെ പറയാൻ നിവൃത്തിയില്ല. ദൈവശിക്ഷ ഇറങ്ങുന്നതിനു അല്ലാഹു പറഞ്ഞകാരണം പ്രവാചകനിയോഗമാണ്. ആ കാരണം സംഭവ്യമല്ലെങ്കിൽ അതിന്റെ കാര്യമായ ശിക്ഷ ഒരിക്കലും ഉണ്ടാവാൻ പാടുള്ളതല്ല. ആകയാൽ പ്രവാചകനിയോഗം നിശ്ചയമായും ഉണ്ടാകാമെന്നാണ് ഇതിൽനിന്നു മനസ്സിലാകുന്നത്. നബിതിരുമേനിയ്ക്കുശേഷം യാതൊരു തരത്തിലുള്ള പ്രവാചകനിയോഗവും ഉണ്ടാവുകയില്ല എന്നാണ് അല്ലാഹു തീരുമാനിച്ചതെങ്കിൽ വിശുദ്ധഖുർആനിൽ മേൽപ്രകാരം പറയുന്നതിനു പകരം ലോകത്തു ഇനി ദൈവത്തിങ്കൽനിന്നു ഭയങ്കരമായ ശിക്ഷ ഒരിക്കലുംതന്നെ ഉണ്ടാവുന്നതല്ല എന്നോ അഥവാ ദൈവത്തിങ്കൽനിന്നുള്ള ഭയങ്കരമായ ശിക്ഷ ഇറങ്ങുന്നതിന് മുമ്പ് ഒരു റസൂൽ നിയുക്തനായിരിക്കേണ്ടതില്ല എന്നോ ആയിരിക്കും പ്രസ്താവിക്കേണ്ടിയിരുന്നത്. എന്നാൽ, ലോകത്തു ഒരു ഭയങ്കരമായ ശിക്ഷ ദൈവം ഇറക്കുന്നതാണെന്ന്. അങ്ങനെ ശിക്ഷയിറക്കുന്നതിന് മുമ്പായി ദൈവം പ്രവാചകനെ എഴുന്നേല്പിക്കുന്നതാണെന്നുമത്രെ ഖുർആൻ വ്യക്തമായി മനസ്സിലാക്കിത്തരുന്നത്.

വിശുദ്ധഖുർആൻ ഇപ്രകാരം പ്രസ്താവിക്കുമ്പോൾ നബി തിരുമേനിയ്ക്കുശേഷം ഒരുതരത്തിലുള്ള നബിയും വെളിപ്പെടുന്നതല്ലെന്ന വിശ്വാസം ഖുർആനിക വിശ്വാസമല്ലെന്നതു സ്പഷ്ടമാണ്. ഖുർആൻ ഈ സംഗതി പല രൂപത്തിലും വിധത്തിലും മനസ്സിലാക്കിത്തരുന്നുണ്ടെങ്കിലും, പ്രവാചകനിയോഗം ഇനിമേലിൽ ഒരിക്കലും ഉണ്ടാവുകയില്ല എന്നു തീരുമാനിച്ചവർ ഖുർആന്റെ ്ഈ പ്രസ്താവനകളേയും അധ്യാപനങ്ങളേയും പൊരുളിക്കാതെ അലക്ഷ്യമാക്കുന്നതിൽ ആശ്ച

രൂപ്പെടാനില്ലല്ലോ. ഖുർആന്റെ വ്യക്തമായ പാഠങ്ങൾ സ്വീകരിക്കുന്ന വർക്കുകളെ ആ പവിത്ര ഗ്രന്ഥത്തിന്റെ മറ്റു പാഠങ്ങളെയെന്നപോലെ ഈ പാഠത്തെയും സ്വീകരിക്കുകയേ നിർവ്വാഹമുള്ളൂ.

ഈ ആയത്തിൽ നാം പ്രവാചകനെ നിയോഗിക്കുന്നതുവരെ ശിക്ഷിക്കുകയില്ല എന്നു പറഞ്ഞതു ഇഹലോകത്തെ ശിക്ഷയെക്കുറിച്ചല്ലെന്നും പരലോകത്തെ ശിക്ഷയെപ്പറ്റിയാണെന്നും ചിലർ പറയാറുണ്ട്. എന്നാൽ, ഇവിടെ പരലോകത്തെ ശിക്ഷയെക്കുറിച്ചല്ല പറയപ്പെട്ടതെന്നു ആ വാക്യത്തിലെ പദഘടനതന്നെ വ്യക്തമാക്കിത്തരുന്നുണ്ട് ഒരു റസൂലിനെ നിയോഗിക്കുവോളം ശിക്ഷിക്കുന്നതല്ല എന്ന വാചകംതന്നെ മനസ്സിലാക്കിത്തരുന്നത് ഈ ലോകത്ത് ശിക്ഷ ഇറക്കുന്നതിനെക്കുറിച്ചുതന്നെയാണ് ആയത്തിൽ പ്രസ്താവിക്കപ്പെട്ടിരിക്കുന്നതെന്നാണ്. അല്ലെങ്കിൽ, ഒരു റസൂലിനെ അയക്കുവോളം എന്നു പറഞ്ഞതു നിരർത്ഥകമായിത്തീരുന്നതാണ്. മാത്രമല്ല, ആ വാക്യത്തെ തുടർന്നുകൊണ്ടു പ്രസ്താവിക്കപ്പെട്ട വാക്യവും ആ സംഗതി സൂര്യ പ്രകാശംപോലെ സ്പഷ്ടമാക്കിത്തരുന്നുണ്ട്. അതിങ്ങനെയാണ്: ***** “നാം ഒരു നഗരത്തെ നശിപ്പിക്കാൻ ഉദ്ദേശിച്ചാൽ അതിലുള്ള മുപ്പന്മാരോടു നാം കല്പിക്കുന്നു. പക്ഷെ അവർ അക്കാര്യത്തിൽ അനുസരണക്കേട് കാണിക്കുന്നു. അപ്പോൾ അവരുടെമേൽ ശിക്ഷയെ സംബന്ധിച്ച വിധ സ്ഥിരപ്പെടുന്നു. അങ്ങനെ നാം അവരെ ശരിക്കും നശിപ്പിക്കുന്നു” (17:16). ഇതിനെ തുടർന്നുള്ള ആയത്തിൽ “നൂഹിനുശേഷം എത്ര തലമുറകളെയാണ് നാം നശിപ്പിച്ചത്” എന്നു ഖുർആൻ ചോദിച്ചതും പ്രസ്തുത ശിക്ഷ ഐഹികമായ ശിക്ഷതന്നെയാണെന്നു വ്യക്തമാക്കിത്തരുന്നുണ്ട്.

ഈ സംഗതി ഖുർആൻ മറ്റു സ്ഥലങ്ങളിലും പ്രസ്താവിച്ചിട്ടുണ്ട്. അല്ലാഹു പറയുന്നു: ***** “നിന്റെ നാഥൻ നഗരങ്ങളെ നശിപ്പിക്കുന്നവനല്ല. അതിലെ പ്രധാന സ്ഥലത്തു അവിടെയുള്ളവർക്കു നമ്മുടെ വചനങ്ങളെ ഓതിക്കേൾപ്പിക്കുന്ന പ്രവാചകനെ അയക്കുവോളം” (28:59) ഇങ്ങനെ, പ്രവാചകനെ നിയോഗിച്ചശേഷമാണ് അല്ലാഹു ശിക്ഷ ഇറക്കാറുള്ളത് എന്നു മേൽ ആയത്തിൽ പറഞ്ഞതു ഈ ലോകത്തു അവൻ ഇറക്കുന്ന ശിക്ഷയെപ്പറ്റിത്തന്നെയാണെന്ന് വിശുദ്ധ ഖുർആൻ വ്യക്തമാക്കിത്തരുന്നു. ആകയാൽ, കുറ്റവാളികൾക്കു പരലോകത്തുവെച്ചു നല്കപ്പെടുന്ന ശിക്ഷയെക്കുറിച്ചാണതെന്നു പറയു

ന്നതു വിശുദ്ധഖുർആന്റെ ഈ വ്യക്തമായ പ്രസ്താവനയ്ക്കെതിരാണ്.

അല്ലാമാ സയ്യിദ് സുലൈമാൻ സാഹിബ് നദ്വി ഈ ആയത്തിനെ കുറിച്ച് “ഒരു സമൂഹത്തെയാണു അവരിൽ പ്രവാചകനെ നിയോഗിക്കുവാനും നാം ശിക്ഷയിൽ അകപ്പെടുത്താറില്ല” എന്നർത്ഥം പറഞ്ഞുകൊണ്ടു പ്രസ്തുതശിക്ഷ ഈ ലോകത്തു ഇറങ്ങുന്ന ശിക്ഷതന്നെയാണെന്ന് മനസ്സിലാക്കിത്തന്നിരിക്കുന്നു (അർസുൽഖുർആൻ വാല്യം 1. ഭാഗം 168)

ഇവിടെ ശിക്ഷ എന്നു പറഞ്ഞിരിക്കുന്നത് ഭാഗികമായി മനുഷ്യർക്ക് സാധാരണ അനുഭവപ്പെടുന്ന ബുദ്ധിമുട്ടുകളെക്കുറിച്ചല്ല എന്നും അത് സർവ്വവ്യാപകമായ ഭയങ്കര വിപത്തുകളെക്കുറിച്ചാണെന്നും മനസ്സിലാക്കുന്നുണ്ട്. എന്തെന്നാൽ, അല്ലാഹു പ്രവാചകന്മാരെ നിയോഗിച്ച ശേഷം ലോകത്ത് ഇറങ്ങുന്ന ഭയങ്കരനാസത്തെക്കുറിച്ചാണ് ഇവിടെ പ്രസ്താവിക്കപ്പെട്ടിരിക്കുന്നത്. ആകയാൽ ലോകം നലിവിളിച്ചു പോകുമാറ് പലതരം നാശനഷ്ടങ്ങൾക്കും യാതനകൾക്കും ലക്ഷ്യമായിത്തീരുന്ന ദൈവികശിക്ഷയെക്കുറിച്ചാണ് ഖുർആൻ മുൻപറഞ്ഞ ആയത്തിൽ പ്രസ്താവിച്ചിരിക്കുന്നതെന്നു കരുതേണ്ടിയിരിക്കുന്നു.

ഇവിടെ പ്രസ്താവിക്കപ്പെട്ട ശിക്ഷ ഇഹലോകത്തുവെച്ചും സംഭവിക്കുന്നതുതന്നെയെന്നും അതു പ്രവാചകനിയോഗത്തിനുശേഷം ലോകത്തിറങ്ങുന്ന ശിക്ഷകളാണെന്നും വിശുദ്ധഖുർആൻ മറ്റൊരു പ്രകാരത്തിലും നമുക്കു മനസ്സിലാക്കിത്തരുന്നുണ്ട്. ഖുർആൻ പറയുന്നു: ***** “നാം അതിന്നുമുമ്പായി (ദൃഷ്ടാന്തങ്ങളോടുകൂടി പ്രവാചകനെ അയക്കുന്നതിനു മുമ്പായി, അവരെ ശിക്ഷകൊണ്ടു നശിപ്പിച്ചിരുന്നെങ്കിൽ തീർച്ചയായും അവർ പറയുമായിരുന്നു ഞങ്ങളുടെ നാഥാ, ഞങ്ങൾക്കായി ഒരു പ്രവാചകനെ അയച്ചിരുന്നെങ്കിൽ ഞങ്ങൾ ഈ അപമാനവും എളിമയും അനുഭവിക്കുന്നതിനു മുമ്പായി നിന്റെ വചനം അനുസരിക്കുമായിരുന്നു” (20:134). ഈ വാക്യത്തിൽനിന്ന് വ്യക്തമാകുന്നത് ഇവിടെ പ്രസ്താവിച്ച ദൈവികശിക്ഷയും നാശവും ഈ ലോകത്തുതന്നെയുണ്ടാവുന്നതാണെന്നും അതുണ്ടാവുന്നതു പ്രവാചകൻ നിയുക്തനായതിനു ശേഷമാണെന്നുമാണ്. ആകയാൽ, മേൽ ആയത്തിൽ പ്രസ്താവിക്കപ്പെട്ട ശിക്ഷ പരലോകത്തെ സംബന്ധിക്കുന്നതാണെന്നു കരുതാവതല്ല.

അല്ലാഹു ഇറക്കുന്നതായി ഖുർആൻ പറഞ്ഞ ആ ഭയങ്കരശിക്ഷ അനവധി നൂറ്റാണ്ടുകൾക്ക് മുമ്പ് ലോകത്ത് അവതീർണ്ണരായ ഏതെങ്കിലും പ്രവാചകനെ നിരാകരിക്കുകയും നിഷേധിക്കുകയും ചെയ്തതുകൊണ്ടാണെന്നു കരുതുന്നതും അബദ്ധമാണ്. ഒരു പ്രവാചകന്റെ നിയോഗകാലത്തും നിയോഗത്തിനുശേഷമുള്ള അടുത്തകാലത്തും ആയിരിക്കും ആ ശിക്ഷ ഇറങ്ങുകയെന്നും പ്രസ്തുത ആയത്തുകൾതന്നെ മനസ്സിലാക്കിത്തരുന്നുണ്ട്. ശിക്ഷ അനുഭവപ്പെടുന്നത് നൂറ്റാണ്ടുകൾക്കു മുമ്പ് വെളിപ്പെട്ട ഒരു പ്രവാചകനെ നിഷേധിക്കുകയോ കള്ളനാക്കി തള്ളുകയോ ചെയ്തതുകൊണ്ടാവുമെങ്കിൽ, നബിതിരുമേനിയെ നിഷേധിച്ചതുകൊണ്ടാണ് ഈ കാലത്തു നിഷേധികൾ ശിക്ഷയനുഭവിക്കേണ്ടി വരുന്നതെന്നു മുസ്ലിംകൾ പറയുമ്പോലെതന്നെ, ഈസാനബിയെ നിഷേധിച്ചതുകൊണ്ടാണെന്നു ക്രിസ്ത്യാനികൾക്കും, മൂസാനബിയെ നിഷേധിച്ചതുകൊണ്ടാണെന്ന് യഹൂദർക്കും പറയാവുന്നതാണ്. ഇന്ത്യയിൽ പൂർവ്വകാലത്തു പ്രത്യക്ഷരായ പ്രവാചകരെ നിഷേധിച്ചതുകൊണ്ടാണെന്നു ഹിന്ദുക്കൾക്കും, അതുപോലെതന്നെ ഇതര മതാനുയായികൾക്കും അങ്ങനെ വാദിക്കാനവകാശമുണ്ടായിരിക്കും. എന്നാൽ, പ്രസ്തുത വാക്യത്തിൽ അടങ്ങിയിരിക്കുന്ന തത്ത്വത്തിനുതന്നെ നിരക്കാത്തതാണ് ആ വാദമെന്നു മനസ്സിലാക്കാൻ പ്രയാസമില്ല.

ഇക്കാലത്ത് ലോകം പലതരത്തിലുള്ള ദൈവികശിക്ഷകൾക്കും ലക്ഷ്യമായിത്തീർന്നിട്ടുണ്ടെന്നു ലോകം മുറവിളികൂട്ടുന്നുണ്ട്. പ്രത്യേകിച്ചു മുസ്ലിംലോകം. മുസ്ലിംകളുടെ പത്രങ്ങൾ നോക്കുന്നതായാൽ അവയിൽ പ്രസിദ്ധമാകുന്ന ലേഖനങ്ങളുടെ തലക്കെട്ടുകൾതന്നെ ഈ സംഗതി വിളിച്ചോതുന്നുണ്ട്. ഈ അടുത്തകാലത്തായി ലോകത്ത് ഉണ്ടായ ജലപ്രളയങ്ങളെക്കുറിച്ചു ചില മുസ്ലിം പത്രങ്ങൾ പ്രസ്താവിച്ചിരിക്കുന്നതു പ്രവാചകന്മാരുടെ കാലത്തുണ്ടായ ദൈവശിക്ഷയെപ്പോലുള്ള സംഭവങ്ങളാണ് അവയെന്നത്രെ. ദൈർഘ്യഭയത്താൽ അത്തരം പ്രസ്താവനകൾ ഞാനിവിടെ ഉദ്ധരിക്കുന്നില്ല. ചുരുക്കത്തിൽ വിശുദ്ധഖുർആൻ പലരുപത്തിലും പഠിപ്പിക്കുന്നത് പ്രവാചകനിയോഗത്തെ സംബന്ധിച്ച അല്ലാഹുവിന്റെ നിയമം നിർത്തലായിട്ടില്ലെന്നാണ്.

നൂറുവർഷത്തോളം അനുഗ്രഹം നിലച്ചുപോയിട്ടില്ലെന്നും അതു അല്ലാഹു ഇച്ഛിക്കുന്നവർക്കു നൽകുന്നതാണെന്നും പ്രവാചകനിയോഗനിയമം നിശ്ചലമായിട്ടില്ലെന്നും വിശുദ്ധചുറ്റുമ്പോൾ സൂര്യപ്രകാശം പോലെ വ്യക്തമാക്കിത്തരുന്നുണ്ടെന്നു പല ചുറ്റുമ്പോൾ വാക്യങ്ങളും ഉദ്ധരിച്ചുകൊണ്ടു ഞാൻ മുൻ ഖണ്ഡങ്ങളിൽ തെളിയിക്കുകയുണ്ടായി. എന്നാൽ ബഹുജനങ്ങളെ തെറ്റിദ്ധരിപ്പിക്കാൻ അഹ്മദിയ്യത്തിന്റെ വൈരികൾ സാധാരണ അഹ്മദികളെക്കുറിച്ചു പുറപ്പെടുവിക്കാനുള്ള ആക്ഷേപം അവർ വിശുദ്ധചുറ്റുമ്പോളെ ദുർവ്യാഖ്യാനം ചെയ്യുകയും ഇഷ്ടാനുസരണം ചുറ്റുമ്പോൾ അർത്ഥം പറയുകയും ചെയ്യുന്നുവെന്നാണ്. യഥാർത്ഥത്തിൽ ഈ ആക്ഷേപം നൂറുശതമാനം കള്ളവും വിദ്വേഷത്തിന്റെ ഫലവും മാത്രമാണ്. അഹ്മദികൾ ചുറ്റുമ്പോളെ ദുർവ്യാഖ്യാനം ചെയ്യുന്നവരാണെങ്കിൽ അതു രേഖാമൂലം തെളിയിക്കേണ്ടതു ആ ആക്ഷേപകന്മാരുടെ ചുമതലയാണ്. പക്ഷേ, അവർക്കും സാധിക്കുകയില്ല. വിശുദ്ധചുറ്റുമ്പോളെ ദുർവ്യാഖ്യാനം ചെയ്യുകയോ സ്വാർത്ഥതാല്പര്യത്തിനൊത്തു അതിനർത്ഥം പറയുകയോ ചെയ്യുന്നതു കുഹ്റും ദൈവശിക്ഷയ്ക്കു പാത്രമാക്കിത്തീർക്കുന്ന കടുത്ത പാതകവുമാണെന്നാണ് അഹ്മദികൾ വിശ്വസിക്കുന്നത്. അവർ ചുറ്റുമ്പോളെ വ്യാഖ്യാനിക്കുന്നതാകട്ടെ, അറബിഭാഷയ്ക്കും അറബി വ്യാകരണത്തിനും ചുറ്റുമ്പോളെ പൊതുഅധ്യാപനത്തിനും വിശുദ്ധചുറ്റുമ്പോളെ മഹിതസ്ഥാനത്തിനും യോജിച്ചവിധത്തിൽ മാത്രമാകുന്നു. പ്രവാചകനിയോഗത്തെക്കുറിച്ചുള്ള അല്ലാഹുവിന്റെ നിയമം നിർത്തൽ ചെയ്യപ്പെട്ടിട്ടില്ല എന്നു തെളിയിക്കാൻ ഞാൻ മുൻപുദ്ധരിച്ച ചുറ്റുമ്പോൾ വാക്യങ്ങൾക്ക് കൊടുത്ത അർത്ഥവും വ്യാഖ്യാനങ്ങളും തന്നെ ഇതിലേക്കു സ്പഷ്ടമായ തെളിവാണ്. ആ വാക്യങ്ങളിൽ ഏതൊന്നിനാണ് ഞാൻ ദുർവ്യാഖ്യാനവും ദുർവ്യാഖ്യാനവും നൽകിയതെന്നു ആരെങ്കിലും തെളിയിച്ചു കാണിക്കട്ടെ! അതു സാധ്യമല്ലെങ്കിൽ പ്രസ്തുതാക്ഷേപം അഹ്മദികളെക്കുറിച്ചുള്ള ഇതര ആക്ഷേപങ്ങളെപ്പോലെതന്നെ വിദ്വേഷത്തിൽനിന്നും കിളിർത്തതാണെന്നു പറയേണ്ടിയിരിക്കുന്നു.

വിശുദ്ധചുറ്റുമ്പോളെ അനവധി ആയത്തുകളിൽനിന്നും വ്യക്തമായി തെളിയുന്ന ഒരു സിദ്ധാന്തത്തിനു അനുയോജ്യമായതും അറബി സാഹിത്യം ന്യായീകരിക്കുന്നതുമായ അർത്ഥം 'ഖാത്തമുന്നബിയീൻ' എന്നു തിരുവചനത്തിനു നൽകുമ്പോൾ ഞങ്ങൾ ചുറ്റുമ്പോളെ ദുർവ്യാ

വ്യാനം ചെയ്യുന്നു എന്നു ഇവരാക്ഷേപിക്കുന്നു. എന്നാൽ, ഖുർആനിലെ അനേകം ആയത്തുകൾക്കു വിപരീതവും അറബിസാഹിത്യത്തിന്നു വിരുദ്ധവുമായ വ്യാഖ്യാനം ‘ഖാത്തമുന്നബിയ്യിൻ’ എന്നതിന്നു ഇവർ നൽകുമ്പോൾ അതു ദുർവ്യാഖ്യാനമോ ദുരർത്ഥമോ ആകുന്നില്ല. എന്തെന്നാൽ, അഹ്മദികൾ ഒരു ന്യൂനപക്ഷവും ഇവർ ഭൂരിപക്ഷവുമാണല്ലോ.

ഞാൻ മുമ്പുദ്ധരിച്ച ആയത്തുകളിൽനിന്ന് വ്യക്തമായ മനസ്സിലാകുന്നത് പ്രവാചകനിയോഗത്തെക്കുറിച്ചുള്ള അല്ലാഹുവിന്റെ നിയമം കാലഹരണപ്പെട്ടുപോയിട്ടില്ലെന്നും അതു ബലത്തിലിരിക്കുന്നുവെന്നും അവൻ ഇച്ഛിക്കുന്നവരെ അവൻ നബിയായി നിയോഗിക്കുന്നതുമാണെന്നുമത്രെ. എന്നാൽ നുബുവുത്താകുന്ന ഈ അനുഗ്രഹം അവൻ ആർക്കാണ് നൽകുകയെന്നും ഏതു മതാനുയായികളിൽനിന്നാണ് അവൻ നബിയെ തിരഞ്ഞെടുക്കുകയെന്നുംകൂടി വിശുദ്ധഖുർആൻ നമുക്കു മനസ്സിലാക്കിത്തരുന്നുണ്ട്. ആ വിശുദ്ധഗ്രന്ഥം ഇതു സംബന്ധിച്ചു ഇങ്ങനെ പറയുന്നു: ***** “അല്ലാഹുവിനേയും റസൂലിനേയും അനുസരിക്കുന്നവരാരോ അവർ അല്ലാഹു അനുഗ്രഹിച്ചിട്ടുള്ളവരായ നബിമാർ, സിദ്ദീഖുകൾ, ശഹീദുകൾ, സാലിഹുകൾ എന്നിവരുടെ കൂടെയായിരിക്കും. ഇവരത്രെ നല്ല കൂട്ടുകാർ. ഇതു അല്ലാഹുവിൽനിന്നുള്ള വരപ്രസാദമാകുന്നു. അല്ലാഹു വേണ്ടുവോളം അറിവുള്ളവനാണ്” (4:69, 70).

ഈ ഖുർആൻ വാക്യം വ്യക്തമായി മനസ്സിലാക്കിത്തരുന്നതു അല്ലാഹുവിനെയും അവന്റെ ദൂതരായ റസൂൽതിരുമേനിയേയും അനുസരിക്കുന്നവർക്കു അല്ലാഹു ആത്മീയമായ നാലു സ്ഥാനങ്ങൾ നൽകുമെന്നാണ്. അതിൽ ഒന്നാമത്തെ പദവി നബി എന്നതാണ് എന്നു ഈ വാക്യം വിളിച്ചോതുന്നു. അങ്ങനെ നബിതിരുമേനിയ്ക്കുശേഷം പ്രവാചകനിയോഗം സംബന്ധിച്ച അല്ലാഹുവിന്റെ നിയമം നിർത്തൽ ചെയ്യപ്പെട്ടിട്ടില്ലെന്നു ഒരു ഭാഗത്തു ഈ ഖുർആൻ വാക്യം വ്യക്തമാക്കിത്തരുമ്പോൾ മറുഭാഗത്തു അതു മനസ്സിലാക്കിത്തരുന്നത് ആ അനുഗ്രഹം തിരുമേനിയുടെ ഉമ്മത്തിൽപ്പെട്ടവർക്കാണ് അവൻ നൽകുക എന്നും ആണ്. വിശുദ്ധഖുർആനിൽ ഈ വാക്യം ശേഷിക്കുന്ന കാലം വരെ അതെന്നെന്നും ശേഷിക്കുന്നതത്രെ. നബിതിരുമേനിയ്ക്കു ശേഷം തിരുനബിയുടെ ഉമ്മത്തിൽ ഒരാൾക്കും അല്ലാഹു നുബുവു

ത്താകുന്ന അനുഗ്രഹം നൽകുകയില്ല എന്നു പറയാവതല്ല. ഖുർആനിൽ വിശ്വസിക്കുന്ന ഒരാൾക്ക്, നിഷ്പക്ഷനിലയിൽ ചിന്തിക്കുന്ന പക്ഷം അങ്ങനെ പറയുവാൻ തീർച്ചയായും സാധിക്കുകയില്ല. അല്ലാഹുവിനേയും അവന്റെ തിരുദൂതരേയും അനുസരിക്കുന്നവർക്കു നാലു പദവികൾ ലഭിക്കുമെന്നാണ് അല്ലാഹു ഇവിടെ പറഞ്ഞിരിക്കുന്നത്. വഴിക്കുവഴിയായി പറഞ്ഞ ഈ നാലു പദവികൾ തിരുനബിയുടെ അനുയായികൾക്ക് ലഭ്യമാണെങ്കിൽ തീർച്ചയായും അവ നാലും ലഭ്യമാണ്; ലഭിക്കേണ്ടിയുമിരിക്കുന്നു. ലഭ്യമായതുകൊണ്ടുതന്നെയാണ് ആ സ്ഥാനം നൽകേണ്ടവനായ അല്ലാഹു അപ്രകാരം ഖുർആനിൽ പറഞ്ഞിരിക്കുന്നതും. ഇനി ലഭ്യമല്ലെന്നാണെങ്കിൽ, നാലും ലഭ്യമാകുന്നതല്ലെന്നു പറയേണ്ടിവരും. അങ്ങനെ പറയുന്നത് ഖുർആന്റെ പാഠം നിരാകരിക്കുന്നതിനു തുല്യമാണ്. ഈ ആയത്തിൽ ചിന്തിക്കുന്ന ഏതൊരാൾക്കും രണ്ടിലൊരു നിഗമനത്തിലെത്തുകയേ നിവൃത്തിയുള്ളൂ. അല്ലാതെ ഈ നാലു സ്ഥാനങ്ങളിൽ ഏതെങ്കിലും ഒന്നു ലഭ്യമല്ലെന്നു മറ്റു മൂന്നു സ്ഥാനങ്ങൾ ലഭ്യമാണെന്നും പറയാൻ നിവൃത്തിയില്ല. ആ അർത്ഥകല്പന ആ ആയത്തിലടങ്ങിയ പാഠത്തിനു കടകവിരുദ്ധമായിട്ടുള്ളതത്രെ. നാലു പദവികൾ ലഭ്യമാണെന്നു അല്ലാഹു വ്യക്തമായി ഖുർആനിൽ പ്രസ്താവിച്ചിരിക്കെ, അതിലേതെങ്കിലും ഒന്നു ലഭ്യമല്ലെന്നു പറയുന്നതു ആയത്തിന്റെ വ്യാഖ്യാനമാകുന്നതെങ്ങനെ?

അല്ലാഹുവിനേയും അവന്റെ റസൂലിനേയും അനുസരിച്ചവർ അല്ലാഹു അനുഗ്രഹിച്ച നബി, സിദ്ദീഖ്, ശഹീദ്, സാലിഹ് ഈ നാലു പദവി ലഭിച്ചവരോടുകൂടിയായിരിക്കുമെന്നു വിശുദ്ധഖുർആൻ പറയുന്നതിന്റെ അർത്ഥം ഒന്നുകിൽ, തിരുനബിയുടെ ഉമ്മത്തിൽ ഈ നാലു സ്ഥാനങ്ങളും ലഭിച്ചവർ ഉണ്ടായിരിക്കുമെന്നുതന്നെയായിരിക്കണം. അപ്പോൾ സിദ്ദീഖ്, ശഹീദ്, സാലിഹ് എന്നിവർ ഉണ്ടാകുമെന്നതുപോലെതന്നെ നബിയും ഉണ്ടാകുന്നതാണെന്നു സമ്മതിക്കേണ്ടിയിരിക്കുന്നു. അല്ലെങ്കിൽ ഈ നാലു സ്ഥാനങ്ങൾ ലഭിച്ചവരും തിരുമേനിയുടെ ഉമ്മത്തിൽ ഉണ്ടാവുകയില്ലെന്നും തിരുനബിയ്ക്ക് മുമ്പ് ഈ നാലു സ്ഥാനങ്ങൾ ലഭിച്ചിട്ടുള്ള അനുഗ്രഹീതസ്ഥാനികളുടെ കൂടെയിരിക്കുവാൻ മാത്രം തിരുനബിയുടെ യഥാർത്ഥ അനുയായികൾക്കും സാധിക്കുമെന്നും ആണ് അതിന്റെ വിവക്ഷയെന്നു പറയേ

ണ്ടിവരും. അപ്പോൾ, അല്ലാഹുവിനേയും തിരുനബിയേയും അനുസരിച്ചു നടക്കുന്ന സത്യവിശ്വാസിയായ ഒരു മുസ്ലിമിനു ആത്മീയമായ യാതൊരു പദവിയും ലഭ്യമല്ലെന്നും പൂർവ്വകാലത്തു അത്തരം സ്ഥാനങ്ങൾ ലഭിച്ചവരുടെ സാമീപ്യ സമ്പർക്കങ്ങൾമാത്രം അവർക്കും ലഭിക്കുന്നതാണെന്നും പറയേണ്ടിവരുന്നതാണ്. ഇതു തിരുനബിക്കും മുഹമ്മദിയാ ഉമ്മത്തിനും മാനകരമായ ഒരു ശ്രേഷ്ഠതയാണെന്ന് സമ്മതിക്കാൻ അഭിമാനമുള്ള ഒരു യഥാർത്ഥ മുസ്ലിമിനു സാധ്യമാണോ? അഹ്മദിയ്യാ വിശ്വാസങ്ങളെ എന്തു വിലകൊടുത്തും ഖണ്ഡിക്കണമെന്ന അഭിവാഞ്ചകൊണ്ടു അതിനെപ്പറ്റി ഞങ്ങൾക്ക് യാതൊന്നും പറയാൻ ഇല്ല. എന്നാൽ, ഒരു യഥാർത്ഥ വിശ്വാസിക്ക്, നിഷ്പക്ഷനായ ഒരു സത്യാനേഷിക്ക് ഒരിക്കലും അങ്ങനെ പറയാൻ നിവൃത്തിയില്ലതന്നെ.

അല്ലാഹുവിലും അവന്റെ റസൂലിലും വിശ്വസിച്ചു അനുസരണത്തിൽ ജീവിക്കുന്ന സത്യവിശ്വാസികൾക്കു അല്ലാഹു നൽകുമെന്നു വിശുദ്ധ ചുർആനിൽ വാഗ്ദത്തം ചെയ്യപ്പെട്ട നാലു സ്ഥാനങ്ങളിൽ നബിത്വപദവിയും ഉൾപ്പെടുന്നുണ്ടെന്നു വ്യക്തമായിരിക്കെ, ആ സ്ഥാനം ആർക്കും ലഭ്യമാകയില്ലെന്നു ആർതന്നെ പറഞ്ഞാലും, എത്രകോടി പണ്ഡിതന്മാർ ഒന്നിച്ചുചേർന്നു പറഞ്ഞാലും അല്ലാഹു അവൻ ഇച്ഛിക്കുന്നവർക്ക് ആ അനുഗ്രഹം നൽകാതിരിക്കയില്ല. ആ പദവി നൽകേണ്ടവർ ഈ പണ്ഡിതന്മാരല്ല. സർവ്വശക്തനും സർവ്വജ്ഞനും ആയ അല്ലാഹു അത്രെ. നാലു പദവികൾ നൽകുമെന്നു നൽകേണ്ടവൻ വ്യക്തമായി പ്രസ്താവിച്ചിരിക്കെ, നാലല്ല മൂന്നു മാത്രമേ ലഭിക്കയുള്ളൂവെന്നു മനുഷ്യർ പറയുന്നതു അല്ലാഹുവിന്റെ വിധിയെ ധിക്കരിക്കൽ മാത്രമാണ്; അല്ലാഹു നൽകാൻ ഒരുക്കമില്ലാത്ത ഒരു പദവിയെക്കുറിച്ചു അനുഗ്രഹമായി നൽകുന്ന പദവികളോടൊപ്പം ചേർത്തു പറയുമെന്ന അഭിമാനം കരുതാം? ലഭ്യമല്ലെങ്കിൽ മൂന്നു പദവികളെക്കുറിച്ചു മാത്രമേ അവൻ പറയുമായിരുന്നുള്ളൂ. നൽകാത്ത നാലാമത്തെ പദവി കൂട്ടിച്ചേർത്തു പറയാൻ അല്ലാഹുവിനെ ആരോ നിർബ്ബന്ധിച്ചിരുന്നുവെന്നാണോ ഇവരുടെ പക്ഷം? നബിത്വപദവി ലഭ്യമാണെന്നു തന്നെയാണ് ചുർആൻ പഠിപ്പിക്കുന്നതെന്നു സമ്മതിക്കാൻ നിർബ്ബന്ധിതനായ ഒരു മുസല്യാർ മേൽആയത്തിലെ നബിയ്ക്കിന്ന എന്ന പദം 'മൻസൂഖ്' ആണെന്നുകൂടി എന്തോടുകൂടെ പറഞ്ഞുകൂടെത്തീട്ടുണ്ട്.

കൊളമ്പിൽവെച്ച് കായൽ പട്ടണത്തുകാരനായ ഒരു മാനുസ് ഒരിക്കൽ ഈ ആയത്തിനെക്കുറിച്ച് ഏറെനേരം സംസാരിച്ചശേഷം 'ഈ ആയത്തു ഖുർആനിൽ ഇല്ലായിരുന്നെങ്കിൽ എത്ര നന്നായിരുന്നു. ഈ ആയത്തിനെക്കുറിച്ച് ചിന്തിക്കുമ്പോൾ ഇനി നബി വരികയില്ലെന്നു പറയാൻ ധൈര്യം തോന്നുന്നില്ല' എന്നു എന്നോടു നിസ്സങ്കോചം പറയുകയുണ്ടായി. യഥാർത്ഥത്തിൽ, പ്രസ്തുത ആയത്ത് നബിതിരുമേനിയ്ക്കുശേഷം നബി വരുമെന്നതിലേക്ക് ഖണ്ഡിതമായ ഒരു രേഖയാണെന്നതിൽ സംശയത്തിനവകാശമില്ല. അഹ്മദിയ്യത്തിനോടുള്ള വിദ്വേഷം നിമിത്തം തിരുനബിയുടെ ഉമ്മത്തിൽ നബി ഉണ്ടാകാവതല്ലെന്നു വരുത്തുവാൻ മേൽആയത്തിൽ പ്രസ്താവിക്കപ്പെട്ട നാലു പദവികളും ലഭിക്കുന്നതല്ലെന്നും, ആ പദവികൾ ലഭിച്ചവരുടെ സാമീപ്യ സമ്പർക്കങ്ങൾ മാത്രമേ ലഭിക്കുകയുള്ളുവെന്നു പോലും പറയാൻ ഇവർ ധൈര്യപ്പെട്ടു കളയുന്നു! എന്നാൽ ആരെതു പറഞ്ഞാലും ശരി, ഈ നാലു പദവികളും തിരുനബിയുടെ ഉമ്മത്തിൽപ്പെട്ടവർക്കു ലഭിക്കുമെന്നു അല്ലാഹു പറഞ്ഞതുതന്നെയാണു സത്യം.

അല്ലാഹുവിനേയും റസൂൽതിരുമേനിയേയും അനുസരിച്ചവർ അല്ലാഹു അനുഗ്രഹിച്ചവരുടെ 'കൂടെയായിരിക്കും' എന്നുമാത്രം പറയപ്പെട്ടതുകൊണ്ട് ആ അനുഗ്രഹീതരായ നാലു സ്ഥാനക്കാരോടൊപ്പമവരുണ്ടായാൽ മതിയെന്നും ആ സ്ഥാനങ്ങൾതന്നെ കിട്ടണമെന്നില്ലെന്നും ആകയാൽ, നബി വരുമെന്നതിന്നു പ്രസ്തുത ആയത്തു, രേഖയാകുന്നതല്ലെന്നും ചിലർ പറയാറുണ്ട്. തികച്ചും ബാലിശമായ ഒരു വാദമാണിതെന്നു മനസ്സിലാക്കാൻ വളരെയൊന്നും പ്രയാസപ്പെടേണ്ടതില്ല. ഒന്നാമതായി, ഇപ്പറയുന്ന ശരിയാണെങ്കിൽ, നബിതിരുമേനിയുടെ അനുയായികൾക്ക് നൂബുവുത്ത് പദവിയെന്നല്ല, സാലിഹ് പദവിപോലും ലഭ്യമാകുന്നതല്ലെന്നു വരും. തിരുനബിക്കു മുമ്പുള്ളവർക്കു സിദ്ദീഖ് സ്ഥാനംവരെ ലഭ്യമായിരുന്നതായി ഖുർആൻ പറയുന്നു. അപ്പോൾ ആ സ്ഥാനം ലഭിച്ച പൂർവ്വപ്രവാചകാനുയായികളുടെ കൂടെ അവരുള്ള സ്ഥലത്തു ചെന്നിരിക്കാനല്ലാതെ ആ സ്ഥാനങ്ങൾ ലഭിച്ചവർ തിരുമേനിയുടെ ഉമ്മത്തിൽ ഉണ്ടാവുകയില്ലെന്നാവും അതിനർത്ഥം വരിക. നബിതിരുമേനിയുടെയും തിരുനബിയുടെ ഉമ്മത്തിന്റെയും ശ്രേഷ്ഠതയിൽ വിശ്വസിക്കുന്ന ആരും തിരുമേനിയ്ക്കു

മാനകരമായ ഒരു നിലയാണിതെന്നു പറയാൻ ധൈര്യപ്പെടുകയില്ല തന്നെ. ആകയാൽ, പ്രസ്തുത അനുഗ്രഹീതപദവികൾ ലഭിച്ചവരുടെ കൂടെ ആ സ്ഥലത്തു എന്നല്ല, അവരുടെ പദവിയിൽ ആ സ്ഥാനങ്ങളിൽ തന്നെ എത്തുവാൻ അനുഗ്രഹിക്കപ്പെടും എന്നാണ് വാക്യത്തിന്റെ അർത്ഥമെന്നു സിദ്ധിക്കുന്നു.

രണ്ടാമതായി, “അവർ നല്ല കുട്ടുകാരത്രെ” എന്ന തുടർവാക്യം മനസ്സിലാക്കിത്തരുന്നതും മേൽ സംഗതിതന്നെയാണ്. പൂർവ്വസമുദായത്തിൽ പ്രസ്തുത നാലു സ്ഥാനങ്ങൾ ലഭിച്ചവരുണ്ടായിരിക്കുമ്പോൾ തിരുനബിയുടെ ഉമ്മത്തിൽ ആ നാലു സ്ഥാനങ്ങൾ ലഭിച്ചവരുണ്ടായിരിക്കുകയില്ലെങ്കിൽ അവർ നല്ല കുട്ടുകാരായിരിക്കുന്നതെങ്ങനെ? നല്ലകുട്ടുകാരാവണമെങ്കിൽ ഇവർക്കും ആ സ്ഥാനങ്ങൾ ലഭിച്ചിട്ടുണ്ടായിരിക്കണം. ഒരു ധനവാന്റെ കൂടെ ഒരു ദരിദ്രനും ഒരാരോഗ്യവാന്റെ കൂടെ ഒരു രോഗിയും ഒരുമിച്ചു ചേർന്നാൽ അവർ നാലു നല്ല കുട്ടുകാരായിരിക്കുന്നതെങ്ങനെ? ഈ നാലു സ്ഥാനങ്ങളും ലഭിച്ച പൂർവ്വികരോടുകൂടി ആ സ്ഥാനങ്ങൾ ലഭിക്കാത്ത മുസ്‌ലിംകൾ ചേർന്നിരിക്കുമ്പോൾ, അവർ അഭിമാനത്തോടുകൂടിയവരായിരിക്കുമോ? അതോ മാനക്ഷയത്താൽ നമ്രമുഖരായിരിക്കുമോ? തീർച്ചയായും തിരുനബിയ്ക്കും അദ്ദേഹത്തിന്റെ ഉമ്മത്തിനും മാനഹാനിയുണ്ടാക്കുന്ന ഒരു നിലതന്നെയായിരിക്കും അത്. അപ്പോൾ, അവർ നല്ല കുട്ടുകാരത്രെ എന്നു പറഞ്ഞതു നിരർത്ഥകമായിത്തീരുന്നതാണ്. ആകയാൽ കൂടെ എന്നു പറഞ്ഞതു ഒരേ സ്ഥലത്തു ഒരുമിച്ചു എന്ന അർത്ഥത്തിലല്ല, ഒരേ സ്ഥലത്തു ഒരുമിച്ചു എന്ന അർത്ഥത്തിൽ തന്നെയാണെന്നു സ്പഷ്ടമാകുന്നു. തിരുമേനിയുടെ ഉമ്മത്തിന്റെ ശ്രേഷ്ഠത്വവും ഔന്നത്യവും വെച്ചുനോക്കുമ്പോൾ ഈ നാലു സ്ഥാനങ്ങളും തിരുമേനിയുടെ ഉമ്മത്തിനു ലഭിക്കേണ്ടതുതന്നെയാണെന്നും എന്നാൽ മാത്രമേ ആ ഖുർആൻവാക്യം അർത്ഥപൂർണ്ണമായിത്തീരുകയുള്ളുവെന്നും കാണാൻ കഴിയും.

മൂന്നാമതായി ***** (കൂടെ) എന്ന പദം, ഒരേ സ്ഥാനത്തു ഒരുമിച്ചായിരിക്കുക എന്ന അർത്ഥത്തിൽ വിശുദ്ധഖുർആനിൽതന്നെ പല സ്ഥലങ്ങളിലും പ്രയുക്തമായിട്ടുണ്ട്. ഉദാഹരണമായി ***** “പുണ്യവാന്മാരോടുകൂടെ നീ ഞങ്ങളെ മരിപ്പിക്കേണ!” (3:192) സജ്ജനങ്ങളാക്കി മരിപ്പിക്കണം എന്നല്ലാതെ “സജ്ജനങ്ങൾ മരിക്കുമ്പോൾ

ഞങ്ങളേ മരിപ്പിക്കണേ! എന്നല്ലല്ലോ ഈ പ്രാർത്ഥനയുടെ സാധ്യർത്ഥം! ഭക്തിമാർഗ്ഗത്തെ അവലംബിക്കുകയും അല്ലാഹുവിൽ ദൃഢമായി വിശ്വസിക്കുകയും സാത്വികരായി ദീനീനെ മുറുകെ പിടിക്കുകയും ചെയ്തവരെക്കുറിച്ച് ഖുർആൻ മറ്റൊരു സ്ഥലത്ത് ***** ‘അവർ മുഅ്മിനീംകളുടെ കൂടെയാണ്’ (4:146). എന്നു പറഞ്ഞിരിക്കുന്നു. ഇവിടെ അവർ സത്യവിശ്വാസികളായി അവരുടെ സ്ഥാനം പ്രാപിച്ചവരായിരിക്കുമെന്ന അർത്ഥത്തിൽ തന്നെയാണല്ലോ പ്രയോഗിച്ചിരിക്കുന്നത്. വേറൊരു സ്ഥലത്ത് ***** “ഞങ്ങളെ സാക്ഷികളോടുകൂടെ എഴുതണമേ’ (5:83) എന്നു പറഞ്ഞിരിക്കുന്നു. ഇവിടെ സാക്ഷികളായിട്ട് എഴുതേണമേ എന്നല്ലാതെ സാക്ഷികളുടെകൂടെ പേരെഴുതി ചേർക്കണമേ എന്നല്ലല്ലോ അർത്ഥമെടുക്കേണ്ടത്.

മറ്റൊരിടത്ത് ***** “ഞങ്ങളുടെ ദൈവം ഞങ്ങളെ സജ്ജനങ്ങളോടുകൂടെ പ്രവേശിപ്പിക്കും എന്നു ഞങ്ങൾ ആശിക്കുന്നു” (5:84) എന്നു പ്രസ്താവിച്ചിരിക്കുന്നു. ഇവിടെയും സജ്ജനങ്ങളോടുകൂടെ എന്നു പറഞ്ഞതിന് സജ്ജനങ്ങളായിട്ട് പ്രവേശിപ്പിക്കുക എന്നുതന്നെയാണർത്ഥം.

വിശുദ്ധഖുർആനിൽ ഒരു സ്ഥലത്ത് ഇബ്ലീസിനെപ്പറ്റി **** ‘അവൻ സുജൂദ് ചെയ്യുന്നവരിൽനിന്നുള്ളവനായില്ല’ (7:11) എന്നു പറഞ്ഞിട്ടുണ്ട്. അതായത്, ഇബ്ലീസ് സുജൂദ് ചെയ്തവനായില്ല എന്ന്. ഇതേ സംഗതിതന്നെ ഖുർആനിൽ മറ്റൊരിടത്ത് ***** ‘സുജൂദ് ചെയ്യുന്നവരുടെ കൂടെയാവുന്നതിനെ അവൻ നിഷേധിച്ചു’ (15:31). ഇങ്ങനെ ഒരു സ്ഥലത്തു **** (മിൻ) എന്ന പദംകൊണ്ടു എന്തൊരർത്ഥം ഉദ്ദേശിക്കപ്പെട്ടുവോ അതേ അർത്ഥത്തെ ഉദ്ദേശിച്ചുതന്നെ മറ്റൊരു സ്ഥലത്ത് *** (മഅ) എന്നു പ്രയോഗിക്കപ്പെട്ടിട്ടുണ്ടെന്നു വ്യക്തമായി. ഇങ്ങനെ ‘കൂടെ’ എന്ന പദത്തിന്നു സ്ഥലത്തല്ല പദവിയിൽതന്നെ കൂടെ എന്നർത്ഥം നൽകുകയാണ് ഇവിടെ ശരിയായിരിക്കുകയെന്നു മനസ്സിലാക്കുന്നു. ആകയാൽ അല്ലാഹു അനുഗ്രഹിച്ചവരുടെ കൂടെ എന്നു പറഞ്ഞത് അല്ലാഹു അനുഗ്രഹിച്ചവരുടെ സ്ഥാനം നൽകി ആ കൂട്ടത്തിൽ പെടുത്തും എന്ന അർത്ഥത്തിൽതന്നെയാണെന്ന് വ്യക്തമാകുന്നുണ്ട്. സ്ഥാനത്തെ അല്ല സ്ഥലത്തെ മാത്രമാണ് ‘കൂടെ’ എന്നതു സൂചിപ്പിക്കുന്നതു എന്നു പറയാൻ നിവൃത്തിയില്ല. എന്തെന്നാൽ, അങ്ങനെ അർത്ഥം കൊടുക്കുമ്പോൾ തിരുമേനിയുടെ ഉമ്മത്തിൽപെട്ട

നല്ലവർക്ക് ആത്മീയമായുള്ള ഉയർന്നപദവിയൊന്നുംതന്നെ സിദ്ധിക്കുന്നതല്ലെന്നു പറയേണ്ടിവരും.

മേൽ ആയത്തിൽ *** (കൂടെ) എന്നതിന്റെ വിവക്ഷ ആ അനുഗ്രഹം ലഭിച്ചവരുടെ അതേ സ്ഥാനം ലഭിക്കുമെന്നുതന്നെയാണെന്നും അല്ലാതെ ആ സ്ഥാനം ലഭിക്കാതെ ലഭിച്ചവരുടെ ഒരുമിച്ചായിരിക്കുമെന്നല്ലെന്നും ഇമാം റാഗിബ് തന്റെ 'മുഹാദാത്തുൽ ഖുർആനി'ൽ വ്യക്തമാക്കിയിട്ടുണ്ട്; അദ്ദേഹം പറയുന്നു: ***** “ഫക്തുബ്നാമ അശ്ശാഹിദീൻ എന്നു പറഞ്ഞതിന്റെ അർത്ഥം 'നീ ഞങ്ങളെ ആ സമൂഹത്തിലാക്കിയാലും' എന്നാണ്. 'അല്ലാഹു അനുഗ്രഹിക്കുന്നവരുടെ കൂടെയായിരിക്കും' എന്നതിനെയാണ് ഇതു ചൂണ്ടിക്കാണിക്കുന്നത്. അതായത്, 'അനുഗ്രഹിച്ചവരുടെ കൂടെ എന്നതിന്റെ വിവക്ഷ ആ പദവി സിദ്ധിച്ചവരായിരിക്കുക എന്നാണെന്നതുപോലെ സാക്ഷികളോടുകൂടെയെന്നു പറഞ്ഞതിന്റെ അർത്ഥം സാക്ഷികൾതന്നെയാക്കി അവരോടുകൂടെ ചേർക്കേണമേ എന്നാണെന്ന്. ***** “നിശ്ചയമായും സാതികർ അനുഗ്രഹത്തിലായിരിക്കും' എന്ന ഖുർആൻ വാക്യത്തെ വ്യാഖ്യാനിച്ചുകൊണ്ടു അദ്ദേഹം പറയുന്നു: ***** “ഇതിന്റെ അർത്ഥം നിശ്ചയമായും പുണ്യവാന്മാർ ആ വകുപ്പിൽ ഉൾപ്പെട്ടവരായിരിക്കും എന്നാണ്. അവർ അല്ലാഹു അനുഗ്രഹിച്ചവരുടെ കൂടെയായിരിക്കുമെന്നു അല്ലാഹു പറഞ്ഞതുപോലെ ആ നാലു സ്ഥാനികളുടെ പദവികൾ ലഭിക്കാതെ അവരോടൊപ്പം ചെന്നിരിക്കാൻ മാത്രം സാധിക്കുമെന്നതാണ് അല്ലാഹുവിനെയും അവന്റെ റസൂലിനെയും അനുസരിച്ചതിന്റെ ഫലമായി സിദ്ധിക്കുന്നത് എന്ന് യഥാർത്ഥ മതഭക്തനായ ഒരു മുസ്ലിമിന് വിചാരിക്കുവാൻകൂടി കഴിയില്ല. ഇമാം റാഗിബിന്റെ അഭിപ്രായത്തെ ഉദ്ധരിച്ചുകൊണ്ട് അല്ലാമാ അബൂഹയ്യാൻ തന്റെ 'ബഹറുൽ മുഹീത്ത്' എന്ന ഖുർആൻ ഭാഷ്യത്തിൽ ഇങ്ങനെ പറയുന്നു: ***** “അനുഗ്രഹിച്ചവരോടുകൂടെ എന്നതിന്റെ അർത്ഥം റാഗിബ് പറഞ്ഞിരിക്കുന്നതു സ്ഥാനത്തിലും പ്രതിഫലത്തിലും നാലു വകുപ്പുകളിൽ പെട്ടവരായിരിക്കുമെന്നാണ്. നബിയോടുകൂടി നബി, സിദ്ദീഖോടുകൂടി സിദ്ദീഖ്, ശഹീദോടുകൂടി ശഹീദ്, സാലിഹോടുകൂടി സാലിഹ്' (ബഹ്റുൽമുഹീത്ത്, വാല്യം 3, ഭാ. 337) അതായത്, കൂടെ എന്നു പറഞ്ഞതിന്റെ വിവക്ഷ ആ സ്ഥാനത്തിൽ അവരോടുകൂടെയായിരിക്കും എന്നു തന്നെ. അങ്ങനെ നബി നബിയോടും സിദ്ദീഖ്

സിദ്ദീഖോടും മറ്റു സ്ഥാനക്കാർ മറ്റു സ്ഥാനക്കാരോടും കൂടെയായിരിക്കും. വാസ്തവത്തിൽ അനുഗ്രഹം ലഭിച്ചവരുടെ കൂടെയായിരിക്കുക എന്നതിന്റെ വിവക്ഷ ആ അനുഗ്രഹം ലഭിച്ചവരായിരിക്കുക എന്നതല്ലാതെ മറ്റൊന്നായിരിക്കാൻ യാതൊരു നിവൃത്തിയുമില്ല.

*** (കൂടെ) എന്നതുകൊണ്ടു കൂടെ സ്ഥാനത്തു എന്നായിരിക്കണമെന്നില്ലെന്നു വരുത്തുവാൻ എതിരാളികൾ ബാലിശങ്ങളായ ചില ന്യായങ്ങൾ ഉന്നയിക്കാറുണ്ട്. ഉദാഹരണമായി ‘ക്ഷമിക്കുന്നവരോടുകൂടെയാണ് അല്ലാഹു,’ ‘മുത്തവീങ്ങളോടുകൂടെയാണ് അല്ലാഹു’ എന്നിങ്ങനെ ഖുർആനിൽ വന്നിട്ടുണ്ട്. ഒരു ഹദീസിൽ സത്യവാനും വിശ്വസ്തനും ആയ ഒരു വ്യാപാരി നബിമാരോടുകൂടെയായിരിക്കുമെന്നും വന്നിട്ടുണ്ട്. അപ്പോൾ ക്ഷമാശീലനും ഭക്തനും സത്യവിശ്വാസിയും അല്ലാഹു ആയിത്തീരുമോ? വിശ്വസ്തനായ കച്ചവടക്കാരൻ നബിയായിത്തീരുമോ? എന്നിങ്ങനെയാണവർ ചോദിക്കുന്നത്.

ഈ ചോദ്യങ്ങൾ വിശുദ്ധഖുർആനിൽനിന്നു വ്യക്തമായി തെളിയുന്നതും ഞാൻ വിവരിച്ചതുമായ ന്യായങ്ങൾക്ക് ഒരിക്കലും ഒരു ഖണ്ഡനമായിരിക്കുന്നില്ല. അഹ്മദിയ്യാവാദങ്ങളെ ഖണ്ഡിച്ചു തീരുന്ന ദുർവാശികൊണ്ട് അവരിങ്ങനെയെല്ലാം പറയുന്നുവെന്നു വെക്കുകയേ നിവൃത്തിയുള്ളൂ. ‘മഅ’ എന്ന പദം ‘ഒരു സ്ഥാനത്തു ഒരുമിച്ചു’ എന്ന അർത്ഥത്തിൽ മാത്രമേ പ്രയോഗിക്കപ്പെടുകയുള്ളൂ എന്നല്ല ഞങ്ങൾ പറയുന്നത്. ആ അർത്ഥത്തിലും ഉപയോഗിക്കപ്പെടുന്നുണ്ടെന്നും ഖുർആനിൽ ഒന്നിലധികം സ്ഥലങ്ങളിൽ അങ്ങനെ പ്രസ്തുതപദം പ്രയോഗിക്കപ്പെട്ടിട്ടുണ്ടെന്നും മേൽഉദ്ധരിച്ച ആയത്തിൽ ആ അർത്ഥത്തിൽ മാത്രമാണ് ഉപയോഗിച്ചിരിക്കുന്നതെന്നും അവിടെ മറ്റൊരർത്ഥം കൊടുക്കാൻ നിവൃത്തിയില്ലെന്നുമാണ് ഞങ്ങൾ പറയുന്നത്. ‘മഅ’ എന്നത് ‘സ്ഥലത്തുകൂടെ’ എന്ന അർത്ഥത്തിൽ പ്രയോഗിക്കപ്പെടാറേയില്ലെന്നു ഞങ്ങൾ പറയുന്നില്ല.

‘അല്ലാഹു ക്ഷമിക്കുന്നവരോടുകൂടെയാണ്’ എന്നു പറയുന്നതിന്റെ വിവക്ഷ ക്ഷമിക്കുന്നവർ അല്ലാഹു ആയിത്തീരുമെന്നായിരിക്കണമെന്ന് സങ്കല്പിക്കാൻ സാധിക്കണമെങ്കിൽ പണ്ടെപ്പോഴെങ്കിലും ക്ഷമിക്കുന്നവർ അല്ലാഹു ആയിത്തീർന്നിരിക്കണം. നുബുവ്വത്താകുന്ന അനുഗ്രഹം മുമ്പ് ലഭിച്ചതു മനുഷ്യർക്കുതന്നെയായിരുന്നു. മനുഷ്യർതന്നെയാണ് നബിയായിത്തീരുന്നതും. എന്നാൽ മുമ്പൊരിക്കലും തന്നെ

ക്ഷമിക്കുന്നവനും സത്യവിശ്വാസിയും ഭക്തനും അല്ലാഹുവിന്റെ സ്ഥാനത്തേക്കു ഉയർന്നിട്ടില്ല. ആകയാൽ പ്രസ്തുത ന്യായം നിരർത്ഥകവും ബാലിശവും മാത്രമാണ്. ‘അല്ലാഹു നിന്നോടുകൂടെയായിരിക്കട്ടെ എന്നു പറയുന്നതിന്റെ അർത്ഥം നീ അല്ലാഹു ആയിത്തീരട്ടെ എന്നല്ലല്ലോ. അല്ലാഹുവിന്റെ സഹായവും രക്ഷയും നിന്നിലുണ്ടായിരിക്കട്ടെ എന്നു മാത്രമാണതിന്റെ അർത്ഥം. മൂസാനബി(അ) ഇങ്ങനെ പറയുകയുണ്ടായി. ***** ‘നിശ്ചയമായും എന്നോടുകൂടെ എന്റെ നാഥനുണ്ട്. അവൻ എനിക്കു മാർഗ്ഗദർശനം നൽകും (26:57). നബിതിരുമേനി(സ) സൗർഗുഹയിൽവെച്ചു ഹദ്റത്ത് അബൂബക്കർ സിദ്ദീഖ്(റ)വോടു പറഞ്ഞതായി ഖുർആൻ പറയുന്നു: ***** “നീ വ്യസനിക്കേണ്ട, അല്ലാഹു നമ്മോടു കൂടെയുണ്ട്” ഇവിടെ അല്ലാഹു കൂടെയുണ്ട് എന്നു പറഞ്ഞതു ‘അല്ലാഹുവിന്റെ സഹായം ലഭിക്കും’ എന്ന അർത്ഥത്തില്ലാതെ അവർ അപ്പോൾ ഉണ്ടായിരുന്ന ആ പ്രത്യേക സ്ഥലത്താണ് അല്ലാഹു ഉണ്ടായിരുന്നത് എന്ന അർത്ഥത്തിലാണെന്ന് ആരും പറയുകയില്ല. സ്ഥാനത്തെനല്ല സ്ഥലത്തുതന്നെയും ആർക്കും അല്ലാഹുവിന്റെ കൂടെയിരിക്കാൻ സാധ്യമല്ല. അല്ലാഹു സർവ്വവ്യാപിയാണ്. ***** നിങ്ങൾ എവിടെയായിരുന്നാലും അവൻ നിങ്ങളോടുകൂടെയാണ് (57:4) ***** “അവർ എവിടെയായിരുന്നാലും അല്ലാഹു അവരോടുകൂടെയാണ്” (58:4) എന്നിങ്ങനെ ഖുർആനൽ അല്ലാഹു പറയുന്നു. സൃഷ്ടിവസ്തു ഒന്നുംതന്നെ സർവ്വവ്യാപിയല്ല. അല്ലാഹു ഏതു നിലയിലും അല്ലാഹുതന്നെ. മനുഷ്യർ മനുഷ്യരും. നബിത്വമാകുന്ന അനുഗ്രഹം സിദ്ധിച്ചവരാകട്ടെ, നബിതിരുമേനിക്ക് മുമ്പും ഉണ്ടായിരുന്നിട്ടുണ്ട്. അപ്പോൾ നബിമാരോട് കൂടെയായിരിക്കും എന്നു പറഞ്ഞതിനു നബിമാരുടെ സ്ഥാനം ലഭിക്കും എന്നാണർത്ഥമാക്കേണ്ടിയിരിക്കുന്നത്.

ക്ഷമാശീലരും ഭക്തരും വിശ്വാസികളും അല്ലാഹുവിനോടുകൂടെയാണ് എന്നല്ല ഖുർആൻ പറഞ്ഞിരിക്കുന്നതെന്ന വസ്തുതയും ഓർക്കേണ്ടതുണ്ട്. ‘അല്ലാഹു ക്ഷമാശീലരുടെ കൂടെയാണ് എന്നത്രെ ഖുർആൻ പറഞ്ഞിട്ടുള്ളത്. അപ്പോൾ ക്ഷമാശീലൻ അല്ലാഹു ആകുമോ എന്നതിനു പകരം അല്ലാഹു ക്ഷമാശീലനാകുമോ? എന്നാണ് ചോദിക്കേണ്ടിയിരിക്കുന്നത്. ഖുർആനിൽ ***** എന്നല്ല ***** എന്നാണല്ലോ വന്നിരിക്കുന്നത്. അല്ലാഹു ക്ഷമാശീലരുടെ കൂടെയായതുകൊണ്ട്

ക്ഷമാശീലർ അല്ലാഹു ആയിത്തീരുന്നുണ്ടോ എന്നിവർ ചോദിക്കുന്നു. ഇവരുടെ പക്കൽ 'കൂടെ' എന്നതിന്റെ വിവക്ഷസ്ഥാനത്തുകൂടെ എന്നല്ല സ്ഥലത്തുകൂടെ എന്നു മാത്രമാണെങ്കിൽ, ക്ഷമാശീലനും സത്യവിശ്വാസിയും ഭക്തനും ഒരു സ്ഥലത്തു അല്ലാഹുവിനോടുകൂടെ ഉണ്ടായിരിക്കും എന്നവർ സമ്മതിക്കേണ്ടിയിരിക്കുന്നു. ഇപ്പറയപ്പെട്ട വരും അല്ലാഹുവും ഒരു സ്ഥലത്തു ഒരുമിച്ചാണെന്നു ഊഹിക്കാൻകൂടി പാടില്ലെങ്കിൽ സ്ഥലത്തും സ്ഥാനത്തും അല്ലാഹുവിന്റെ കൂടെ എന്ന അർത്ഥത്തിലല്ല അവിടെ പ്രയുക്തമായിരിക്കുന്നതെന്നു വ്യക്തമാണല്ലോ. അങ്ങനെയാവുമ്പോൾ അനുഗ്രഹം ലഭിച്ചവരുടെ കൂടെ എന്നു പറഞ്ഞതു ഈ അർത്ഥത്തിൽ തന്നെയാണെന്നും സ്ഥലത്തും സ്ഥാനത്തും കൂടെയായിരിക്കയില്ലെന്നാണ് അതിന്റെ സാധ്യമെന്നും സമ്മതിക്കേണ്ടിവരും. 'അല്ലാഹുവിനോടുകൂടെ' എന്ന പ്രയോഗത്തെ ഞങ്ങൾക്കെതിരിൽ ഒരാധാരമെന്നോണം പൊക്കിപ്പിടിച്ചുകൊണ്ടുവരുന്നതു എത്രാത്രം നിരർത്ഥകവും ബാലിശവുമാണെന്നു ഇതിൽനിന്നു തെളിയുന്നുണ്ടല്ലോ.

'സത്യവാനും വിശ്വസ്തനുമായ വ്യാപാരി നബിമാരോടു കൂടിയായിരിക്കും' എന്ന ഹദീസും മേൽവാദഗതികൾക്കു ഒരു ഖണ്ഡനമായിരിക്കുന്നില്ല. ഈ ഹദീസിനെക്കുറിച്ചു തിർമിദി പറഞ്ഞിരിക്കുന്നതു ***** 'ഇത് ഗരീബ് ആയ ഹദീസ് ആണ്' എന്നത്രെ. വിശ്വാസപരമായ ഒരു കാര്യത്തിനു ഗരീബായ ഹദീസിനെ ആധാരമാക്കുന്നത്, അതുതന്നെ വിശുദ്ധഖുർആന്റെ സ്പഷ്ടമായ അധ്യാപനത്തിനെതിരിൽ ആധാരമാക്കുന്നത്, ഒരിക്കലും ന്യായമോ ഖുർആനിൽ വിശ്വാസമുള്ളവർക്കു ചേർന്നതോ അല്ല. ഈ ഹദീസിന്റെ യഥാർത്ഥ താല്പര്യമെന്തെന്നതിനെക്കുറിച്ചു ഞാനിവിടെ പ്രതിപാദിക്കുന്നില്ല. ഈ ഹദീസിനെ സംബന്ധിച്ചിടത്തോളം അതു സ്വീകാര്യമായിരിക്കുകയാണെങ്കിൽതന്നെ ഇവിടെ പ്രയുക്തമായിരിക്കുന്ന *** എന്ന പദം സ്ഥലത്ത് കൂടെ എന്ന അർത്ഥത്തിൽ ആണെന്ന് പറയാം. എന്നാൽ ***** എന്നു പറഞ്ഞെടുത്തു **** എന്നതിന്നു സ്ഥാനത്തുകൂടെ എന്നർത്ഥം നൽകുകയല്ലാതെ നിർവ്വാഹമില്ല.

മേൽഹദീസിൽ "നബിമാരോടുകൂടെ" എന്നു മാത്രമല്ല പറഞ്ഞിരിക്കുന്നതെന്നും ശ്രദ്ധേയമാണ്. **** "സത്യവാനും വിശ്വസ്തനുമായ കച്ചവടക്കാരൻ നബിമാരോടും സിദ്ദീഖ്മാരോടും ശുഹദാക്കളോടും

കൂടെയായിരിക്കും” എന്നാണ് ഹദീസ്. ആകയാൽ നബിമാരോടുകൂടെയായിരിക്കും എന്നു പറഞ്ഞതുകൊണ്ട് നബിയുടെ സ്ഥാനം ലഭിക്കുമെന്നർത്ഥമാവുകയില്ലെന്നാണെങ്കിൽ സത്യവാനായ കച്ചവടക്കാരൻ, സിദ്ദീഖിന്റെയോ ശഹീദിന്റെയോ സ്ഥാനത്തെത്താനും കഴിയുകയില്ലെന്നു സമ്മതിക്കേണ്ടിവരും. അങ്ങനെ സമ്മതിക്കാൻ തരമില്ലെങ്കിൽ പ്രസ്തുത ഹദീസിനെ ഞങ്ങൾക്കെതിരിൽ ഉന്നയിക്കുന്നതിൽ എന്തർത്ഥമാണുള്ളത്? മാത്രമല്ല, സത്യവാനും വിശ്വസ്തനുമായ ഒരമൂസ്ലിം കച്ചവടക്കാരനു നബിയോടും സിദ്ദീഖിനോടും ഒപ്പം സ്വർഗ്ഗത്തിൽ ഇരിക്കാമെന്നു മേൽഹദീസനുസരിച്ച് അർത്ഥം നൽകാമെന്നും സമ്മതിക്കേണ്ടിവരും. ഇന്നു മുസ്ലിംകളേക്കാൾ കൂടുതലായി ഈ ഗുണങ്ങൾ പ്രായേണ അമൂസ്ലിം കച്ചവടക്കാരിലാണ് കാണപ്പെടുന്നത്. അമൂസ്ലിംകൾ മുസ്ലിംകളെ അപേക്ഷിച്ച് കച്ചവടത്തിൽ ദൈനംദിനം അഭിവൃദ്ധിപ്പെട്ടുകൊണ്ടുപോകുന്നതിന്റെ കാരണവും മറ്റൊന്നല്ല. അപ്പോൾ നബിയുടേയും സിദ്ദീഖിന്റെയും ശഹീദിന്റെയും കൂടെയായിരിക്കുന്നതിനു അല്ലാഹുവിനേയും അവന്റെ റസൂലിനേയും അനുസരിക്കേണ്ടതു തന്നെയില്ലെന്നും സത്യവാനും വിശ്വസ്തനുമായിരുന്നാൽ മതിയെന്നും ഈ ഹദീസിനെ ആധാരമാക്കി ഒരാൾക്ക് പറയാം.

മേൽഹദീസിൽ കച്ചവടക്കാരൻ നബിയോടുകൂടെയായിരിക്കുമെന്ന് പറഞ്ഞതുകൊണ്ടു കച്ചവടക്കാരൻ നബിയാകയില്ല എന്നതുപോലെയാണ് തിരുനബിയുടെ യഥാർത്ഥ അനുയായികൾ അനുഗ്രഹം ലഭിച്ചവരുടെ കൂടെയായിരിക്കുമെന്നു പറഞ്ഞതു എന്ന വാദം ശരിയാണെങ്കിൽ ആ ഹദീസിനെക്കാൾ എത്രയും പ്രബലമായ മറ്റൊരു ഹദീസിനെ ആധാരമാക്കി നബിതിരുമേനിയ്ക്കുതന്നെയും നബിമാരുടെ സ്ഥാനം ഉണ്ടായിരുന്നില്ലെന്നും പറയേണ്ടിവരുന്നതാണ്. ഹദ്റത്ത് ആയിശ(റ) ഇങ്ങനെ പറയുന്നു: “തിരുനബി(സ) തന്റെ അവസാനരോഗത്തിൽ *****എന്ന ആയത്ത് ഒതുങ്ങുന്നതായി ഞാൻ കേട്ടു. അപ്പോൾ ഞാൻ മനസ്സിലാക്കി തിരുമേനിയുടെ ചരമം അടുത്തിരിക്കുന്നു എന്ന് (ബുഖാരി) മേൽ ആയത്തിന്റെ വ്യാഖ്യാനത്തിലാണ് ഇമാം ബുഖാരി ഹദ്റത്ത് ആയിശ(റ)യുടെ നിവേദനം ചേർത്തിരിക്കുന്നത്. ‘അനുഗ്രഹം ലഭിച്ചവരുടെ കൂടെ’ എന്നു പറഞ്ഞതുകൊണ്ട് ആ അനുഗ്രഹം ലഭിച്ചവർ ആകേണ്ടതില്ലെന്നാണെങ്കിൽ, തിരുനബി(

സ) തന്നെക്കുറിച്ചു അനുഗ്രഹം ലഭിച്ചവരുടെകൂടെയാണെന്നു പറഞ്ഞതുകൊണ്ട് തിരുമേനി(സ) താനും ആ അനുഗ്രഹം ലഭിച്ച ആളായിട്ടല്ല, അവരുടെ കൂടെയാകാൻ മാത്രമേ അർഹനായിട്ടുള്ളൂ എന്നു പറയേണ്ടിയിരിക്കുന്നുവല്ലോ. എന്നാൽ ആ ദിവ്യാത്മാവ് ആസന്നമരണനായ വേളയിൽ ഇങ്ങനെ പറഞ്ഞതുകൊണ്ട് നമുക്ക് മനസ്സിലാക്കിത്തന്നിരിക്കുന്നത് അനുഗ്രഹം പ്രാപിച്ചവരുടെകൂടെ എന്നു പറഞ്ഞതിന്റെ വിവക്ഷ ആ അനുഗ്രഹം പ്രാപിച്ചുകൊണ്ട് ആ സ്ഥാനത്ത് അവരുടെ കൂടെ ഉണ്ടായിരിക്കും എന്നുതന്നെയാണ് എന്നാണ്. നബി തിരുമേനിയുടെ അന്ത്യഘട്ടത്തിലുള്ള ഈ അരുളപ്പാട്, അഹ്മദിയ്യത്തിനെതിരിൽ ഉന്നയിക്കപ്പെടുന്ന മേൽന്യായം കേവലം അടിസ്ഥാനരഹിതമാണെന്നു തെളിയിക്കുന്നു.

പ്രസ്തുത ആയത്തു നബിതിരുമേനിയുടെ ഉമ്മത്തിൽ നബി വരുമെന്നതിലേക്ക് രേഖയാണെങ്കിൽ, അല്ലാഹുവിനേയും അവന്റെ റസൂലിനേയും അനുസരിച്ചവരെല്ലാം നബിമാരായിരിക്കേണ്ടതല്ലേ എന്നും അങ്ങനെയാണെങ്കിൽ തിരുനബിയുടെ ഉമ്മത്തിൽ എത്രയധികം നബിമാർ ഉണ്ടായിരിക്കേണ്ടതാണ് എന്നും തിരുനബിയുടെ സഖാക്കൾ അല്ലാഹുവിനേയും റസൂലിനേയും അനുസരിച്ചിരുന്നവരായിരുന്നിട്ടും അവരാരുംതന്നെ നബിമാരായിരുന്നില്ലല്ലോ എന്നും മറ്റും ചിലർ ചോദിക്കാറുണ്ട്. ഈ ചോദ്യം ചോദിക്കുന്നവർ തിരുനബിയുടെ അനുസരണം വഴി സിദ്ദീഖ് വരെയുള്ള സ്ഥാനങ്ങൾ പ്രാപിക്കുമെന്നു സമ്മതിക്കുന്നുണ്ടല്ലോ. എന്നാൽ, തിരുനബിയെ അനുസരിച്ചവരെല്ലാം സിദ്ദീഖും ശഹീദും ആയിരുന്നുവെന്നു തെളിയിക്കാൻ ഇവർക്കു സാധിക്കുമോ? നബിതിരുമേനിയുടെ ശിഷ്യഗണം മുഴുവനും സിദ്ദീഖ് സ്ഥാനം പ്രാപിച്ചവരായിരുന്നില്ല. അവരെല്ലാവരും ശഹീദ്സ്ഥാനം പ്രാപിച്ചവർതന്നെയും ആയിരുന്നില്ല. മേൽആയത്തിൽ അല്ലാഹുവിനേയും റസൂലിനേയും അനുസരിച്ചവർ നാലുപദവികൾ സിദ്ധിച്ചവരായിരിക്കുമെന്നു പറഞ്ഞിട്ടുള്ളതുതന്നെ, അനുസരിക്കുന്ന ഓരോ ആൾക്കും നബിയോ സിദ്ദീഖോ ശഹീദോ ആയിത്തീരാൻ സാധ്യമല്ലെന്നും മനസ്സിലാക്കിത്തരുന്നുണ്ട്. എല്ലാവർക്കും നബിയോ സിദ്ദീഖോ ആവാനാകുമെങ്കിൽ നാലു അനുക്രമ സ്ഥാനങ്ങൾ നിശ്ചയിച്ചതു അർത്ഥരഹിതമായിരിക്കുമല്ലോ. അനുസരിക്കുന്നവർക്ക് അവരുടെ ഹിതമനുസരിച്ച് ഏതെങ്കിലുമൊരു സ്ഥാനം ലഭിക്കുമെന്നല്ല

ആയത്തിന്റെ അർത്ഥം. അങ്ങനെയൊന്നിടത്ത് ഏറ്റവും ഉന്നതമായ പദവിയല്ലാതെ താഴ്ന്നൊരു പദവിയോർജ്ജിക്കാനാകും ആഗ്രഹിക്കുകയില്ലല്ലോ. അപ്പോൾ സിദ്ദീഖോ ശഹീദോ സാലിഹോ ആകാൻ ആരും ഉണ്ടാകയില്ല. കുറഞ്ഞപക്ഷം ശഹീദും സാലിഹും ആകാൻ ആരും ഒരുങ്ങുകയില്ല! അല്ലാഹു അവന്റെ ഇച്ഛയനുസരിച്ച് അർഹതയുള്ളവർക്ക് പദവികൾ നൽകും. അതിനുള്ള നിബന്ധനകളിലൊന്നു അല്ലാഹുവിനോടും അവന്റെ റസൂലിനോടും അനുസരണയുള്ളവനായിരിക്കണമെന്നതാണ്. യഥാർത്ഥനിലയിൽ അനുസരിക്കുന്നവരിൽ ബഹുഭൂരിഭാഗവും സാലിഹുകളായിരിക്കും. ശഹീദുമാർ അവരിൽ കുറഞ്ഞിരിക്കും. സിദ്ദീഖുമാർ ശഹീദുമാരേക്കാൾ വിരളമായിരിക്കും. നുബുവ്വത്ത് പദവിയിലെത്തിയവർ അതിലും അപൂർവ്വമായിരിക്കും. ഇതിനെല്ലാം പുറമെ, നുബുവ്വത്ത് പദവിക്ക് ദൈവിക നിയോഗവും ആവശ്യമാണല്ലോ. അല്ലാഹുവിനോടും അവന്റെ റസൂലിനോടും ഉള്ള അനുസരണം അനുപേക്ഷ്യമായ ഒരുപാധിയാണ്. ആ പദവി ആയിരമോ രണ്ടായിരമോ കൊല്ലങ്ങൾക്കുശേഷമേ ഒരാൾക്കു നൽകുകയുള്ളൂ എന്നിരുന്നാലും അയാൾ തിരുനബിയുടെ ഉമ്മത്തിലും തിരുനബിയോടനുസരണമുള്ളയാളും ആയിരിക്കേണ്ടതാവശ്യമാണ്. അങ്ങനെയുള്ളവർ തിരുമേനിയുടെ ഉമ്മത്തിൽ ഉണ്ടാവുന്നതാണ് എന്നാണ് മേൽഖുർആൻവാക്യം മനസ്സിലാക്കിത്തരുന്നത്. നബിയെ നിയോഗിക്കുന്നതിനെക്കുറിച്ചു അല്ലാഹു പറഞ്ഞിരിക്കുന്നത്. **** “അല്ലാഹു നല്ലപോലെ അറിയുന്നവനാണ് അവന്റെ ദൂതരും എവിടെയാണ് ആകേണ്ടതെന്ന്” (6:125). ഈ ആയത്ത് മനസ്സിലാക്കിത്തരുന്നതു ആരെ എപ്പോൾ നിയോഗിക്കണമെന്നത് അല്ലാഹുവിന്റെ ഇച്ഛയനുസരിച്ചുമാത്രം നടക്കുന്നതാണെന്നാണ്.

ഈ ചോദ്യകർത്താക്കളുടെ പക്കൽ തിരുനബിയ്ക്കുമുമ്പ്, നുബുവ്വത്തിന്റെ കവാടം ബന്ധിക്കപ്പെട്ടുപോയിരുന്നില്ലല്ലോ. എന്നാൽ, അക്കാലത്ത് സിദ്ദീഖുമാർ ഉണ്ടായിരുന്നതുപോലെ നബിമാരും ശഹീദുമാർ ഉണ്ടായിരുന്നതുപോലെ സിദ്ദീഖുമാരും സാലിഹുമാരുണ്ടായിരുന്നതുപോലെ ശഹീദുമാരും ഉണ്ടായിരുന്നുവോ? ഇല്ലെങ്കിൽ തിരുനബിയ്ക്കുശേഷം തിരുനബിയുടെ ഉമ്മത്തിൽ നബുവ്വത്ത് സ്ഥാനം പ്രാപിച്ചവർ ഉണ്ടാവാമെന്നു ഖുർആൻ മനസ്സിലാക്കിത്തരുന്നതുമൂലം പറയുമ്പോൾ തിരുനബിയെ അനുസരിച്ചവരെല്ലാം നബിമാരായിരിക്കേ

ണ്ടതല്ലേ എന്നും മറ്റും ചോദിക്കുന്നതു ഖുർആനിൽനിന്നു തെളിയുന്ന സത്യത്തനൊരു ഖണ്ഡനമായിരിക്കുന്നതെങ്ങനെ?

തിരുനബിയുടെ സഖാക്കൾ എല്ലാവരും സിദ്ദീഖുമാരായിരുന്നില്ല. ശഹീദുമാരും ആയിരുന്നില്ല. എന്നാൽ അവരെല്ലാംതന്നെ അല്ലാഹുവിനേയും റസൂലിനേയും അനുസരിച്ചവരുമായിരുന്നു. എല്ലാവരും ഒരേ നിലയിൽ അനുസരിച്ചിരുന്നില്ലെന്നു കരുതുന്നതായാൽതന്നെ, യഥാർത്ഥനിലയിൽ അനുസരിച്ച സഹാബികളെല്ലാം സിദ്ദീഖുമാരും ശഹീദുമാരും ആയിരുന്നുവെന്നു പറയാൻ സാധ്യമല്ലല്ലോ. അവർക്കെല്ലാവർക്കും വെറും അനുസരണംകൊണ്ട് സിദ്ദീഖ് പദവിയിലെത്താൻ കഴിയുമായിരുന്നുവെങ്കിൽ അവരിലാരുംതന്നെ ശഹീദ്പദവിയിൽ മാത്രം തൃപ്തിപ്പെട്ടിരിക്കുമായിരുന്നില്ല. ആകയാൽ സഹാബികൾ തിരുനബിയെ അനുസരിച്ചവരായിരുന്നിട്ടും അവരെത്തുകൊണ്ടു നബിമാരായില്ല എന്നു ചോദ്യം അസംഗതമാണ്. ഓരോരുത്തർക്കും തങ്ങളുടെ മനോനിലയനുസരിച്ചു മാത്രമേ അനുസരിക്കുവാൻ സാധ്യമാകയുള്ളൂ. ആ അനുസരണത്തിന്റെ ശരിയായ നില അറിയുന്നവനും അതനുസരിച്ചു ആത്മീയപദവി നൽകുന്നവനും അല്ലാഹു മാത്രമാണ്. അതു അവന്റെ അധികാരത്തിൽമാത്രം ഉൾപ്പെട്ടതുമാണ്.

ആയത്തിൽ വിവരിക്കപ്പെട്ട നാലും സ്ഥാനികളും തിരുനബിയുടെ ഉമ്മത്തിൽ ഉണ്ടാകുമെന്നുതന്നെയാണ് പ്രസ്തുത വാക്യത്തിന്റെ വിവക്ഷിതം എന്നു മറ്റൊരു ഖുർആൻ വാക്യവും വ്യക്തമാക്കിത്തരുന്നുണ്ട്. ഈ ആയത്തിൽ **** എന്നു പറയപ്പെട്ടിരിക്കുന്നത് വിശുദ്ധഖുർആൻ ഏതു പരിശുദ്ധാത്മാവിന്നിറങ്ങിയോ ആ ദിവ്യാത്മാവായ നബിതിരുമേനിയെക്കുറിച്ചുതന്നെയാണെന്നതിൽ പക്ഷാന്തരമില്ലല്ലോ. അപ്പോൾ ഈ ആയത്തിൽ അല്ലാഹുവിനേയും അവന്റെ തിരുദൂതരായ നബിതിരുമേനിയേയും അനുസരിക്കുന്നവരെക്കുറിച്ചാണ് അവർ നബി, സിദ്ദീഖ്, ശഹീദ്, സാലിഹ് എന്നീ നാലു സ്ഥാനികളോടുകൂടിയായിരിക്കുക എന്നു പ്രസ്താവിച്ചതെന്നു വ്യക്തമായി. എന്നാൽ, വിശുദ്ധഖുർആനിൽ മറ്റൊരു സ്ഥലത്ത് അല്ലാഹു ഇങ്ങനെ പറയുന്നു *** “ആർ അല്ലാഹുവിനേയും അവന്റെ റസൂൽമാരേയും വിശ്വസിച്ചുവോ അവർ സിദ്ദീഖുകളും ശഹീദുകളും ആണ് തങ്ങളുടെ രക്ഷിതാവിന്റെ അടുക്കൽ. അവർക്ക് അവരുടേതായ പ്രതിഫലവും പ്രകാശവും ഉണ്ട്.” (57:19).

ഈ ആയത്തിൽ അല്ലാഹുവിനേയും അവന്റെ റസൂൽമാരേയും വിശ്വസിച്ചവരെക്കുറിച്ചാണ് പൊതുവെ പറയപ്പെട്ടിരിക്കുന്നതെന്നും നബി തിരുമേനിയുടെ ഉമ്മത്തിനെക്കുറിച്ചു പ്രത്യേകമായിട്ടല്ല എന്നുമുള്ളതു എത്രയും വ്യക്തമാണ്. അങ്ങനെ അല്ലാഹുവിനേയും അവന്റെ റസൂൽമാരേയും വിശ്വസിച്ചവർക്കു സിദ്ധിച്ചതായി ഇവിടെ പ്രസ്താവിക്കപ്പെട്ട പദവി സിദ്ദീഖ് എന്നും ശഹീദ് എന്നും ഉള്ളതാണ്. സാലിഹ് എന്നു പദവി ശഹീദിനു ശേഷമുള്ളതാകയാൽ, അതിനെക്കുറിച്ച് പ്രത്യേകിച്ചു പ്രസ്താവിച്ചിട്ടില്ലെന്നുമാത്രം. എന്തെന്നാൽ ഉയർന്ന പദവിയിൽ താഴ്ന്ന പദവികളും ഉൾക്കൊള്ളുന്നുണ്ട്. അങ്ങനെ റസൂൽമാരെ അനുസരിക്കുന്നവർക്കു ലഭിക്കുന്ന പദവികളെക്കുറിച്ചു പറഞ്ഞാൽ നബിയെന്നു പറയാതെ സിദ്ദീഖ് എന്ന പദവികൊണ്ടാണ് ആരംഭിച്ചിരിക്കുന്നത്. എന്നാൽ നബിതിരുമേനിയെ അനുസരിക്കുന്ന നബിയുടെ ഉമ്മത്തിനു ലഭ്യമാകുന്ന പദവികളെക്കുറിച്ചു പറഞ്ഞപ്പോൾ നബിയെന്ന പദവിയേയും ചേർത്തുകൊണ്ടു നാലു വ്യത്യസ്തങ്ങളായ പദവികളെപ്പറ്റി നബി, സിദ്ദീഖ്, ശഹീദ്, സാലിഹ് എന്നിങ്ങനെ സ്ഥാനക്രമമനുസരിച്ച് വ്യക്തമായി വേർതിരിച്ചു പ്രസ്താവിച്ചു. തിരുനബിയ്ക്കുശേഷം അദ്ദേഹത്തിന്റെ അനുയായികളിൽ നൂബുവുത്ത് ആകുന്ന അനുഗ്രഹം അല്ലാഹു നൽകുന്നതാണെന്നും അതിനു ആവശ്യമായ ഒരു നിബന്ധന നബിതിരുമേനിയുടെ ഉമ്മത്തിലും അനുയായിയും ആയിരക്കണമെന്നുമാണെന്നു ഇതിൽ നിന്നു നല്ലപോലെ വ്യക്തമാകുന്നു.

പക്ഷേ, എന്തുതന്നെയായാലും അഹ്മദിയ്യാ ജമാഅത്തിന്റെ വാദത്തെ ഖണ്ഡിച്ചുതീരു എന്ന പിടിവാദക്കാർ ഈ ആയത്തിനെ നബിതിരുമേനിയ്ക്കുശേഷം നബി വരികയില്ലെന്നതിലേക്ക് ഒരു രേഖയായി ഉന്നയിക്കുന്നതിനു മടിക്കാറില്ല. അല്ലാഹുവിനേയും അവന്റെ റസൂൽമാരേയും വിശ്വസിച്ചവർ സിദ്ദീഖുമാരും ശഹീദുമാരും ആയിരിക്കുമെന്നു പൂർവ്വപ്രവാചകന്മാരോടുള്ള അനുസരണത്തെ സംബന്ധിച്ചു പറഞ്ഞതു തിരുനബിയ്ക്കുശേഷം നബിവരികയില്ലെന്നതിലേക്ക് ഒരു രേഖയാണെന്ന് ഇവർ പറയുന്നു. എന്നാൽ തിരുനബിയുടെ ഉമ്മത്തിൽ അല്ലാഹുവിനേയും തിരുനബിയേയും അനുസരിച്ചവർക്ക് നബി, സിദ്ദീഖ്, ശഹീദ്, സാലിഹ് എന്നീ നാലുപദവികൾ നൽകുമെന്നു ഖുർആൻ പറഞ്ഞതു ഈ ഉമ്മത്തിൽ നബിയുടെ

സ്ഥാനം ലഭിച്ചവർവരെ ഉണ്ടാകുമെന്നതിലേക്കു വ്യക്തമായ രേഖയാണെന്നു സമ്മതിക്കാൻ ഇവർ ഒരുക്കമില്ല. എന്നിട്ടും അഹ്മദികൾ ഖുർആനെ ദുർവ്യാഖ്യാനം ചെയ്യുന്നുവെന്നു ഇവർതന്നെ ഉച്ചൈസ്തരം ആക്ഷേപിക്കുകയും ചെയ്യുന്നു.

അഹ്മദിയ്യത്തിനെ ഖണ്ഡിക്കുവാനെന്നോണം ചിലർ കാണിക്കുന്ന ധാർഷ്ട്യം അതീവദുഃഖകരവും ആശ്ചര്യാവഹവുമാണ്. ചിലർ പറയുന്നു, മേൽആയത്തിൽ നാലു പദവികൾ ലഭിക്കുമെന്ന അർത്ഥത്തിലല്ല, പരലോകത്ത് പ്രസ്തുത പദവികൾ ലഭിച്ചവരോട് കൂടിച്ചേരാൻ സാധിക്കുമെന്ന അർത്ഥത്തിൽ മാത്രമാണ് എന്ന്. അപ്പോൾ ഇവരുടെ പക്കൽ നബിതിരുമേനിയോടുള്ള അനുസരണത്തിന്റെ ഫലമായി, നബിയോ പോകട്ടെ, സിദ്ദീഖ്, ശഹീദ്, സാലിഹ് എന്നീ സ്ഥാനങ്ങൾകൂടി തിരുമേനിയുടെ ഉമ്മത്തിൽ ഈ ലോകത്തുവെച്ചു ആർക്കും തന്നെ ലഭിക്കുകയില്ലെന്നു വന്നു. അഹ്മദിയ്യാ ജമാഅത്തിന്റെ വാദത്തെ വിശുദ്ധഖുർആൻ വ്യക്തമായി സത്യപ്പെടുത്തുന്ന വാദത്തെ-ഖണ്ഡിക്കുവാൻവേണ്ടി തിരുനബിയുടെ ഉമ്മത്തിൽ ഈ പദവി ലഭിച്ചവർ ഉണ്ടായിരിക്കയില്ല എന്നു പറഞ്ഞുകൊണ്ടു വിശുദ്ധഖുർആനേയും നബിതിരുമേനിയേയും കൂടി അപമാനിക്കാൻ ധൈര്യപ്പെടുന്ന ഇവർ അഹ്മദിയ്യത്ത് ഒരു കള്ളപ്രസ്ഥാനമാണെന്നു വരുത്തുവാൻ കൊണ്ടുപിടിച്ച ശ്രമം നടത്തുന്നതിൽ എന്തിന് ആശ്ചര്യപ്പെടണം? എന്നാൽ, ഇവരിപ്പറയുന്നതിൽനിന്നു ഒരു സംഗതി വ്യക്തമാകുന്നുണ്ട്. അതായത്, ഒന്നുകിൽ ഈ നാലു പദവികളും ലഭിച്ചവർ തിരുമേനിയുടെ ഉമ്മത്തിൽ ഇവിടെ ഉണ്ടായിരിക്കുമെന്നു സമ്മതിക്കേണ്ടിയിരിക്കുന്നു. അല്ലെങ്കിൽ നാലിൽ ഒരു പദവിയും ഇവിടെ വെച്ചു ഈ ഉമ്മത്തിൽ ആർക്കുംതന്നെ ലഭിക്കുകയില്ലെന്നും കഴിഞ്ഞുപോയ സമുദായങ്ങളിൽ ഈ പദവികൾ ലഭിച്ചവരോടൊപ്പം സ്വർഗ്ഗത്തിലിരിക്കാൻ മാത്രമെ അവർക്കു സാധിക്കുകയുള്ളൂ എന്നും പറയേണ്ടിവരും. ആദ്യത്തേതു അഹ്മദിയ്യാ വിശ്വാസമാണ്. സത്യമെന്ന് തെളിയിക്കുന്നതാണ്. രണ്ടാമത്തേത്, അല്ലാഹുവിനോടും തിരുനബിയോടും ഉള്ള അനുസരണംവഴി ആത്മീകമായ യാതൊരു പദവിയും ഈ ശ്രേഷ്ഠസമുദായത്തിലെ അംഗങ്ങൾക്ക് ലഭിക്കയില്ലെന്നും അങ്ങനെ ഖുർആനോടുള്ള അനുസരണം ഫലശൂന്യമാണെന്നും വരുത്തുന്നതാണ്.

ഒരാൾ അല്ലാഹുവിന്റെ പക്കൽ നബിയോ, സിദ്ദീഖോ ശഹീദോ സാലിഹോ ആകണമെങ്കിൽ ഈലോകത്തുവെച്ചു തന്നെ അയാൾ ആ പദവിയിലെത്തിയിരിക്കണം. ഈ ലോകത്ത് ആ പദവി ലഭിക്കാതെ ആ പദവി ലഭിച്ച പൂർവ്വികരോടൊപ്പം പരലോകത്തു ഒരു സ്ഥലത്ത് ഒരുമിച്ചിരിക്കുന്നതുകൊണ്ടുമാത്രം ഒരാൾ ആ പദവി സിദ്ധിച്ചയാളാകുന്നില്ല. നബിത്വം പോകട്ടെ, മറ്റുസ്ഥാനങ്ങളും ഈ ലോകത്തുവെച്ചുതന്നെ സിദ്ധിച്ചിരിക്കേണ്ടതാണ്. എന്നാൽ, മാത്രമേ, പരലോകത്തും ആ സ്ഥാനം സിദ്ധിച്ചവരോടുകൂടിയായിരിക്കേണ്ടതുണ്ട്. ആകയാൽ, മേൽ സ്ഥാനങ്ങൾ പരലോകത്തു മാത്രം ലഭിക്കുന്നവയാണെന്നും, ഈ ലോകത്തുവെച്ചു ലഭിക്കുകയില്ലെന്നും പറയുന്നതു സത്യവിരുദ്ധമായ ഒരു പ്രസ്താവന മാത്രമാണ്.

“അല്ലാഹുവുനെയും അവന്റെ റസൂൽമാരെയും വിശ്വസിച്ചവർ സിദ്ദീഖുമാരും ശഹീദുമാരും ആയിരിക്കും. തങ്ങളുടെ രക്ഷിതാവിങ്കൽ എന്ന ആയത്തിനു വിപരീതാർത്ഥം കല്പിച്ചുകൊണ്ടു അതിനെ നബിതിരുമേനിയ്ക്കുശേഷം സിദ്ദീഖ് പദവിവരെ ലഭിച്ചവർ മാത്രമേ ഉണ്ടായിരിക്കേണ്ടുള്ളൂ എന്നതിലേക്കു ഒരു രേഖയെന്നോണം ഇവർ എടുത്തു കാണിക്കുന്നു. എന്നാൽ, പ്രസ്തുത വാക്യത്തിൽ “തങ്ങളുടെ രക്ഷിതാവിന്റെ അടുക്കൽ” എന്നു പറഞ്ഞതിനെ അപ്പോൾ അവർ ഗണ്യമാക്കുന്നില്ല. അല്ലാഹുവിന്റെ അടുക്കൽമാത്രം അവർ സിദ്ദീഖോ ശഹീദോ ആയിരിക്കുമെന്നാണ് പറയപ്പെട്ടിരിക്കുന്നതെന്നും ഈ ലോകത്ത് അവർക്ക് ആ സ്ഥാനങ്ങൾ ലഭിക്കുമെന്നു പറഞ്ഞിട്ടില്ലെന്നും ഇവരുടെ അതേ ന്യായമനുസരിച്ച് എതിർവാദം ചെയ്താൽ, അതിനെത്തുത്തരം നല്കും? ഇവരുടെ ഈ ന്യായമനുസരിച്ച് തിരുമേനിയുടെ ഉമ്മത്തിൽ മാത്രമല്ല, തിരുമേനിയ്ക്കു മുമ്പുള്ള പ്രവാചകന്മാരുടെ ഉമ്മത്തുകളിലും ആരുംതന്നെ ഈ ലോകത്ത് സിദ്ദീഖോ ശഹീദോ ആയിട്ടില്ലെന്നും എല്ലാവരും പരലോകത്ത് അല്ലാഹുവിന്റെ പക്കൽ ആ സ്ഥാനം പ്രാപിച്ചവരായിരിക്കേണ്ടേ ഉള്ളൂ എന്നും പറയേണ്ടിവരും. “അല്ലാഹുവിന്റെ പക്കൽ” എന്നു പറഞ്ഞിട്ടുകൂടി ഈ ലോകത്തുതന്നെ സിദ്ദീഖും ശഹീദും ഉണ്ടായിട്ടുണ്ടെന്നു ഇവർ പറയുന്നുണ്ട്. എന്നാൽ അല്ലാഹുവിനേയും നബിതിരുമേനിയേയും അനുസരിച്ചവർക്ക് നാലു പദവികൾ സിദ്ധിക്കുമെന്നു പറഞ്ഞെടത്ത് “അല്ലാഹുവിന്റെ പക്കൽ” എന്നു പറഞ്ഞിട്ടുമില്ല. എന്നിട്ടും പ്രസ്തു

തവാക്യം അഹ്മദിയ്യാ വിശ്വാസത്തിനനുക്യുലമായ ഒരു രേഖയല്ലെന്നു വരുത്തിയിരിക്കുന്നതിനായി അതിൽ പറയപ്പെട്ട സ്ഥാനങ്ങൾ പരലോകത്തുമാത്രം ലഭിക്കുന്ന സ്ഥാനങ്ങളാണെന്നു പറയാനിവർ ധൈര്യപ്പെടുന്നു. അഹ്മദിയ്യാത്തിന്നുനേരെ ഇവർ കാണിക്കുന്ന വിപരീത മനഃസ്ഥിതിയെന്നല്ലാതെ എന്തു പറയാനാണ്.

ചുരുക്കത്തിൽ മേൽആയത്തിൽ അല്ലാഹുവിനേയും തിരുനബിയേയും അനുസരിച്ചവർ അല്ലാഹു അനുഗ്രഹിച്ച നാലു സ്ഥാനക്കാരായിരിക്കുമെന്നു പറഞ്ഞുകൊണ്ട് ഈ നാലു സ്ഥാനങ്ങളും ലഭിച്ചവർ തിരുനബിയുടെ ഉമ്മത്തിൽ ഉണ്ടായിരിക്കുമെന്ന് അല്ലാഹു വ്യക്തമാക്കിത്തന്നിരിക്കുകയാണ്. ആകയാൽ, ആരെന്നുപറഞ്ഞാലും ഖുർആൻ വ്യക്തമാക്കിത്തന്നതുതന്നെയാണു സത്യം. നബിയെന്നതു ഒരു ആത്മീകപദവിയാണ്. ഭൗതികമായ ഒരു സ്ഥാനമല്ല അതുപോലെതന്നെ സിദ്ദീഖ്, ശഹീദ്, സാലിഹ് എന്നീ പദവികളും ഭൗതികമായ അവസ്ഥകളോ ശാരീരികമായ സ്ഥിതിവിശേഷങ്ങളോ അല്ല. ആകയാൽ, ഇവിടെ 'ശഹീദ്' എന്നതിനു 'രക്തസാക്ഷി' എന്നർത്ഥം നൽകുന്നത് തെറ്റാണ്. രക്തസാക്ഷികൾക്കും 'ശഹീദ്' എന്നു പറയപ്പെടാറുണ്ട്. പക്ഷേ, വിശുദ്ധഖുർആനിൽ 'ശഹീദ്' എന്നും 'ശുഹദാ' എന്നും പറയപ്പെട്ടിരിക്കുന്നത് 'രക്തസാക്ഷികൾ' എന്നർത്ഥത്തിലല്ല. വിശേഷിച്ചും പ്രസ്തുത ആയത്തിൽ 'ശുഹദാ' എന്നു പറഞ്ഞതു 'രക്തസാക്ഷികൾ' എന്ന അർത്ഥത്തിലല്ലതന്നെ. എന്തെന്നാൽ, നബി, സിദ്ദീഖ്, ശഹീദ് ഈ മൂന്നു പദവികൾ സിദ്ധിച്ചവരിലും രക്തസാക്ഷികളുണ്ടാവാം. ശുഹദാ എന്നതിന്നു രക്തസാക്ഷികൾ എന്ന് അർത്ഥം കല്പിക്കുന്നപക്ഷം നബി, സിദ്ദീഖ്, സാലിഹ് എന്നീ പദവികാരായ ആരുംതന്നെ ഒരിക്കലും 'ശഹീദ്' ആയിട്ടില്ലെന്നും ആവുകയില്ലെന്നും പറയേണ്ടിവരും. അവർക്കും രക്തസാക്ഷികൾ ആവാമെന്നും അങ്ങനെ ആയിട്ടുണ്ടെന്നും ഉള്ളതാണ് വാസ്തവമെന്നു വരുമ്പോൾ ഇവിടെ ശുഹദാ എന്നു പറഞ്ഞതു രക്തസാക്ഷികൾ എന്ന അർത്ഥത്തിലല്ലെന്നു സമ്മതിക്കുകയേ നിർവ്വാഹമുള്ളൂ. മറ്റു മൂന്നു പദവികളെപ്പോലെ അതും ആത്മീകമായ ഒരു പദവി മാത്രമാണ്. അതുകൊണ്ടുതന്നെയാണ് നാലു ആത്മീക സ്ഥാനങ്ങളുടെ കൂട്ടത്തിൽ മൂന്നാമതായി 'ശുഹദാ' എന്നും പറഞ്ഞിരിക്കുന്നത്.

മുഹമ്മദ് മുസ്തഫാ(സ) തിരുമേനിയുടെ ആവിർഭാവത്തിനുശേഷം നുബുവ്വത്ത് ആകുന്ന അനുഗ്രഹം നിലച്ചുപോയിട്ടുണ്ടെന്നും ആ ദിവ്യോത്ഥാവിനുശേഷം അല്ലാഹു ആർക്കും നുബുവ്വത്ത് പദവി നൽകുകയില്ലെന്നും കരുതുന്നതു അബദ്ധമാണെന്നു വിശുദ്ധമുൻപ്രതിനിധി ആരംഭം അധ്യായമായ സുറാ ഫാത്തിഹാതന്നെ വ്യക്തമാക്കിത്തരുന്നുണ്ട്. വക്രതയും വൈരാഗ്യവും ഉപേക്ഷിച്ച് സത്യബോധത്തോടു കൂടി ചിന്തിക്കുന്നവർക്കു ഈ സംഗതി മനസ്സിലാക്കാൻ പ്രയാസമില്ല. ഈ സുറയിൽ ***** “നീ ഞങ്ങളെ നേരായ മാർഗ്ഗത്തിൽ നടത്തേണമേ, നീ ആരിൽ അനുഗ്രഹം ചൊരിഞ്ഞുവോ അവരുടെ വഴിയിൽതന്നെ” എന്നു പ്രാർത്ഥിക്കുവാനാണല്ലോ നിർദ്ദേശിച്ചിരിക്കുന്നത്. അല്ലാഹു അനുഗ്രഹിച്ചവരുടെ മാർഗ്ഗത്തിൽ നടത്താൻ പ്രാർത്ഥിക്കുന്നതിന്റെ താല്പര്യം, ആ അനുഗ്രഹീതജനം ഏതു മാർഗ്ഗത്തിൽ ചരിച്ചതിന്റെ ഫലമായി അവർക്ക് ആ അനുഗ്രഹം സിദ്ധിച്ചുവോ ആ വഴിയിൽ ചരിച്ചുകൊണ്ടു ആ അനുഗ്രഹത്തിനു നാമും പാത്രീഭൂതരാകണം എന്നാകാതെ തരമുള്ളവല്ലോ. പൂർവ്വകാലത്തു അല്ലാഹുവിന്റെ അനുഗ്രഹത്തിനു പാത്രീഭൂതരായ ജനങ്ങൾക്ക് ലഭിച്ച അനുഗ്രഹം നമുക്ക് ലഭിക്കേണ്ടതില്ലെന്നും ലഭിക്കുകയില്ലെന്നും, ആകയാൽ അവർ ചരിച്ച ആ മാർഗ്ഗം മനസ്സിലാക്കുകയോ അഥവാ ആ മാർഗ്ഗത്തിൽകൂടെ വെറുതെ ചരിക്കുകയോ ചെയ്താൽമാതി എന്നുമാണ് അതിന്റെ താല്പര്യമെന്നു വിവേകമുള്ള ആരുംതന്നെ പറയുകയില്ല. മാത്രമല്ല, ആ അനുഗ്രഹീതജനം ഏതൊരു മാർഗ്ഗത്തെ അവലംബിച്ചതിന്റെ ഫലമായി അവർക്കു അനുഗ്രഹം ലഭിച്ചുവോ അതേമാർഗ്ഗത്തിൽ പിന്തുടർന്നവർക്കു ആ അനുഗ്രഹം കിട്ടുമെന്നതിൽ പക്ഷാന്തരത്തിനവകാശമില്ല. അപ്പോൾ ഈ പ്രാർത്ഥനയുടെ താല്പര്യം പൂർവ്വകാലത്തെ അനുഗ്രഹീതജനം ഏതുമാർഗ്ഗത്തിൽ ചരിച്ചതിന്റെ ഫലമായി അവർക്ക് അനുഗ്രഹം ലഭിച്ചുവോ ആ മാർഗ്ഗത്തെ അനുസരിച്ചുനടന്നു ആ അനുഗ്രഹത്തിന് നാ ഞങ്ങളേയും പാത്രമാക്കേണമേ എന്നായിരിക്കാനേ നിവൃത്തിയുള്ളൂ. അപ്പോൾ പൂർവ്വകാലത്തു അല്ലാഹുവിന്റെ അനുഗ്രഹത്തിനു പാത്രമായവരെപ്പോലുള്ളവർ തിരുനബിയുടെ ഉമ്മത്തിലും ഉണ്ടാകുമെന്നു മനസ്സിലാക്കുന്നു. അല്ലാഹുവിന്റെ അനുഗ്രഹം പ്രാപിച്ചവർ നബി, സിദ്ദീഖ്, ശഹീദ്, സാലിഹ് എന്നീ നാലു തരക്കാരാണെന്ന് വ്യക്തമായ ഭാഷയിൽ വിശു

ദ്ധഖുർആൻ 4:69ൽ പ്രസ്താവിച്ചിട്ടുണ്ട്. അപ്പോൾ അല്ലാഹു അനുഗ്രഹിച്ചവരെന്നു സൂറാ ഫാതിഹായിൽ പറഞ്ഞിരിക്കുന്നത് ഈ നാലു ഇനത്തിൽപ്പെട്ടവരാണെന്നു വ്യക്തമായി. “നീ അനുഗ്രഹിച്ചവരുടെ മാർഗ്ഗത്തിൽ” എന്നു സൂറാഫാത്തിഹായിൽ പറഞ്ഞിരിക്കുന്നത് ഈ നാലു അനുഗ്രഹീത വർഗ്ഗക്കാരെക്കുറിച്ചാണെന്നു എല്ലാ വ്യാഖ്യാതാക്കളും സമ്മതിക്കുന്ന ഒരു പരമാർത്ഥമാണ്. ഈ പ്രാർത്ഥന പഠിപ്പിച്ചുകൊണ്ടു അല്ലാഹു മനസ്സിലാക്കിത്തരുന്നത് അവന്റെ അനുഗ്രഹത്തിന് പാത്രമായ ആ നാലു തരക്കാരും തിരുനബിയുടെ ഉമ്മത്തിൽ ഉണ്ടാകുമെന്നാണ്. അനുഗ്രഹീതരായ ഈ നാലു തരക്കാരും തിരുനബിയുടെ ഉമ്മത്തിൽ ഉണ്ടാകുന്നതല്ലെങ്കിൽ അല്ലാഹു അവരുടെ മാർഗ്ഗത്തിൽ നടത്താൻ അവനോടു പ്രാർത്ഥിക്കണമെന്നു ഒരിക്കലും കല്പിക്കുകയില്ല. അല്ലാഹു അനുഗ്രഹിച്ചവർ, നബിമാർ ഉൾപ്പെടെയുള്ള നാലു സ്ഥാനക്കാരാണെന്ന് വ്യക്തമാക്കിത്തരികയും അവർ നടന്ന മാർഗ്ഗത്തിൽ ചരിച്ചുകൊണ്ടു അവർക്ക് ലഭ്യമായ അനുഗ്രഹത്തിന് പാത്രമാവാൻ പ്രാർത്ഥിക്കണമെന്നു കല്പിക്കുകയും ചെയ്തുകൊണ്ട് ആ നാലുതരക്കാർക്ക് ലഭിച്ച അനുഗ്രഹവും ഈ ഉമ്മത്തിൽ ഉള്ളവർക്ക് ലഭിക്കുമെന്നുതന്നെയാണ് അല്ലാഹു നമുക്ക് മനസ്സിലാക്കിത്തരുന്നത്. ഒരിക്കലും നല്കുകയില്ലെന്നു തീരുമാനിച്ച ഒരനുഗ്രഹം ലഭിക്കുന്നതിനുവേണ്ടി പ്രാർത്ഥിക്കുവാൻ അല്ലാഹു കല്പിച്ചുവെന്നു ഊഹിക്കാൻപോലും നിവൃത്തിയില്ല. അനുഗ്രഹദാതാവായ അല്ലാഹു അനുഗ്രഹത്തിന്നു വേണ്ടി അവനോടു പ്രാർത്ഥിക്കുവാൻ പറയുന്നു. ആ അനുഗ്രഹം നാലുവിധത്തിലുള്ളതാണെന്നും ആ അനുഗ്രഹദാതാവുതന്നെ വ്യക്തമാക്കിത്തരുന്നു. അപ്പോൾ ഈ പ്രാർത്ഥനയിൽ നുബുവ്വത്താകുന്ന അനുഗ്രഹം ഉൾപ്പെടുന്നില്ലെന്നോ അഥവാ അനുഗ്രഹം ഈ ഉമ്മത്തിൽ ആർക്കുംതന്നെ അവൻ നല്കുകയില്ലെന്നോ പറയുന്നത് ഒരിക്കലും ഖുർആന്റെ നേർക്കുനേരെയുള്ള വ്യാഖ്യാനമോ സൂറാ ഫാത്തിഹാ നല്കുന്ന പാഠത്തിന്നു അനുയോജ്യമായ അർത്ഥമോ ആകയില്ല.

നബിതിരുമേനിയ്ക്കുശേഷം നുബുവ്വത്താകുന്ന അനുഗ്രഹം ആർക്കും ലഭ്യമാകയില്ലെന്നു പറയുന്നതു ശരിയായിരിക്കണമെങ്കിൽ രണ്ടിലൊരു സംഗതി സമ്മതിക്കണം. ഒന്നുകിൽ ‘നീ അനുഗ്രഹിച്ചവരുടെ ആ നേരായ മാർഗ്ഗത്തിൽ നീ ഞങ്ങളെ നടത്തേണമേ’ എന്ന

പ്രാർത്ഥനയുടെ താല്പര്യം നമുക്ക് യാതൊരു അനുഗ്രഹവും ഇനി ലഭിക്കേണ്ടതില്ലെന്നും ലഭിക്കുകയില്ലെന്നും അനുഗ്രഹീതർ നടന്ന വഴിയിൽ വെറുതെ നടന്നാൽ മതിയെന്നുമാണെന്നു പറയണം. ഇസ്‌ലാം അന്തിമവും പരിപൂർണ്ണവും ആയ മതമാണെന്നു വിശ്വസിക്കുന്ന വിവേകമുള്ള ആരുമെന്നെ അങ്ങനെ പറയാൻ ഒരുങ്ങുകയില്ല. എന്തെന്നാൽ, അപ്രകാരം പറയുന്നത്, ഈ പ്രാർത്ഥന അർത്ഥരഹിതമാണെന്നും ഇസ്‌ലാംമതമവലംബിക്കുന്നതു പ്രയോജനരഹിതമാണെന്നും സമ്മതിക്കുന്നതിനു തുല്യമാണ്. അല്ലെങ്കിൽ അനുഗ്രഹീതജനങ്ങളിൽ നബിമാർ ഉൾപ്പെടുന്നില്ലെന്നും നുബുവുത്ത് ഒരു അനുഗ്രഹമല്ലെന്നും പറയേണ്ടിവരും. അതാകട്ടെ, വിശുദ്ധഖുർആന്റെ പ്രകടനമായ പാഠത്തിനു വിരുദ്ധവുമാണ്. നുബുവുത്ത് ഏറ്റവും വലിയ അനുഗ്രഹമാണെന്നും നബി അനുഗ്രഹീതജനങ്ങളിൽ പ്രഥമസ്ഥാനീയരാണെന്നുമാണ് ആ പവിത്രഗ്രന്ഥം മനസ്സിലാക്കിത്തരുന്നത്. ആകയാൽ, സുറാഃ ഫാത്തിഹായിൽ ഉൾക്കൊള്ളുന്ന ഈ പ്രാർത്ഥനയും അനുഗ്രഹീതജനം നാലുതരക്കാരാണെന്ന ഖുർആന്റെ പ്രസ്താവനയും ഖുർആനിൽ ശേഷിക്കുന്ന കാലത്തോളം നബിശ്രേഷ്ഠരായ തിരുമേനിയ്ക്കുശേഷം ഇനി ആർക്കും നുബുവുത്ത് പദവി ലഭിക്കയില്ലെന്നവാദം വിശുദ്ധഖുർആനു നിരക്കാത്ത ഒരു വിതണ്ഡവാദമായിരിക്കേയേ ഉള്ളൂ.

ഈ പ്രാർത്ഥനയിൽനിന്ന് നബിതിരുമേനിയുടെ അനുയായികൾക്കു നുബുവുത്താകുന്ന അനുഗ്രഹം ലഭിക്കുമെന്നു സിദ്ധിക്കുന്നേയില്ലെന്നും സത്യമാർഗ്ഗത്തിൽകൂടി അതായത് തിരുനബി(സ) നിർദ്ദേശിച്ച മാർഗ്ഗത്തിൽകൂടി ചരിക്കാൻ സാധിക്കണമെന്നു മാത്രമാണ് ഇതിന്റെ താല്പര്യമെന്നും ചിലർ പറയാറുണ്ട്. അവർ ഇങ്ങനെ പറയുന്നത് മനസ്സാക്ഷിയെ വഞ്ചിച്ചുകൊണ്ടല്ലെങ്കിൽ മേപ്പടി പ്രാർത്ഥനയിടലടങ്ങിയ വാചകങ്ങൾ പഠിക്കാത്തതുകൊണ്ടായിരിക്കണം. അല്ലാഹുവിന്റെ അനുഗ്രഹത്തിനു പാത്രമായവർ നാലു തരക്കാരാണെന്നും അവരിൽ ഒന്നാമത്തെ സ്ഥാനികൾ പ്രവാചകന്മാരാണെന്നും ഖുർആൻ വ്യക്തമാക്കിത്തന്നിരിക്കെ ഈ പ്രാർത്ഥനയുടെ ഫലമായി തിരുമേനിയുടെ ഉമ്മത്തിൽ ആർക്കും നുബുവുത്താകുന്ന അനുഗ്രഹം കിട്ടേണ്ടതില്ലെന്നു പറയാമെങ്കിൽ മറ്റു മൂന്നു സ്ഥാനക്കാരും ഈ ഉമ്മത്തിൽ ഉണ്ടാവുകയില്ലെന്നും പറയേണ്ടിവരും. ഇതു ആർക്കും എളുപ്പം ഗ്രഹി

ക്കാവുന്ന ഒരു സംഗതിയാണ്.

ഈ പ്രാർത്ഥനയുടെ ഫലമായി നുബുവുത്ത് ലഭിക്കുമെങ്കിൽ പ്രാർത്ഥിച്ചവരെല്ലാം നബിമാരാകേണ്ടതല്ലേ എന്നു തികച്ചു ബാലി ശമായ ഒരു ചോദ്യം ചിലർ ഉന്നയിക്കാറുണ്ട്. അല്ലാഹു അനുഗ്രഹിച്ചവർ നാലു സ്ഥാനികളാണെന്നു ഖുർആൻതന്നെ മനസ്സിലാക്കിത്തരുന്നു. ആകയാൽ, അല്ലാഹുവിനെയും അവന്റെ റസൂലിനെയും യഥാർത്ഥനിലയിൽ അനുസരിച്ച ഓരോ ആളും നബിയാവണമെന്നില്ല. നാലിലേതെങ്കിലും ഒരു പദവി അവർക്കു സിദ്ധിച്ചാൽ മതി. ഈ പ്രാർത്ഥനയിൽ പറയപ്പെട്ടതനുസരിച്ച് അവരുടെ മാർഗ്ഗത്തെ അവലംബിക്കുന്നവ നാലിൽ ഏതെങ്കിലും ഒരു പദവി സിദ്ധിക്കുമെന്നു പറഞ്ഞിട്ടുള്ളു. അനുസരണത്തിന്റെ നിലയനുസരിച്ച് സിദ്ദീഖോ ശഹീദോ സാലിഹോ ആകാൻ കഴിയും. ആകയാൽ എന്തുകൊണ്ട് എല്ലാവരും സിദ്ദീഖാവുന്നില്ല എന്നു ചോദിക്കുന്നത് എത്രകണ്ട് അർത്ഥരഹിതമാണോ അതിലേറെ അർത്ഥരഹിതമാണ്, പ്രാർത്ഥിക്കുന്നവരെല്ലാം നബിമാരാകേണ്ടതല്ലേ എന്നു ചോദിക്കുന്നതും, പ്രാർത്ഥിക്കുന്നതു നബിയാകാനല്ലെന്നു മാത്രമല്ല സിദ്ദീഖോ ശഹീദോ സാലിഹോ ആകാനുമല്ല. മറിച്ച്, അനുഗ്രഹം ലഭിച്ചവരാകാൻവേണ്ടിയാണ്. അവർ നാലുതരക്കാരാണെന്നു ഖുർആൻ പറയുന്നതുകൊണ്ട് നാലു സ്ഥാനികളിൽ ഏതിൽ ഉൾപ്പെടാനുള്ള സ്ഥിതിയാണോ പ്രാർത്ഥകനുള്ളത് ആ സ്ഥാനം രഹസ്യജ്ഞനായ അല്ലാഹു അയാൾക്കു കൊടുക്കും. അനുഗ്രഹം പ്രാപിച്ച നബിമാരിൽ നീ ഞങ്ങളെ പെടുത്തേണമേ എന്നു പ്രാർത്ഥിക്കാനല്ല സുറഫാത്തിഹായിൽ നിർദ്ദേശിച്ചിരിക്കുന്നത്. ആകയാൽ, പ്രാർത്ഥിക്കുന്ന ഓരോരുത്തരും നബിയാകേണ്ടതല്ലേ എന്നു ചോദിക്കുന്നത് നീതിപൂർവ്വകമായ ഒരു ചോദ്യമാകുന്നില്ല. ഈ പ്രാർത്ഥന ചെയ്യുന്ന ഓരോരുത്തരും സിദ്ദീഖ് ആകുന്നുണ്ടോ? ശഹീദ് ആകുന്നുണ്ടോ? സാലിഹ് ആകുന്നുണ്ടോ? എന്നെല്ലാം എന്തുകൊണ്ട് ചോദിക്കുന്നില്ല? പിന്നെ ഈ പ്രാർത്ഥന ചെയ്യുന്നവരെല്ലാം നബിയാകേണ്ടതല്ലേ എന്നു ചോദിക്കുന്നതിന്നെന്തർത്ഥമാണുള്ളത്? ഈ പ്രാർത്ഥന ചെയ്യുന്നവരെല്ലാം കുറഞ്ഞപക്ഷം സാലിഹ് എന്ന സ്ഥാനം പ്രാപിച്ചവരാണെന്നു ചോദ്യകർത്താക്കൾക്ക് സത്യബോധത്തോടുകൂടി പറയാൻ സാധിക്കുമോ?

ഇതൊരു കൂട്ടപ്രാർത്ഥനയാണ്. 'നീ ഞങ്ങളെ അനുഗ്രഹം സിദ്ധി

ചുവരുടെ ആ നേർമാർഗ്ഗത്തിൽ നടത്തേണമേ' എന്നാണ് പ്രാർത്ഥന. 'നീ എന്നെ നടത്തേണമേ' എന്ന ഏകവചന രൂപത്തിലല്ല പ്രാർത്ഥന. ഏകനായി പ്രാർത്ഥന ചെയ്യുമ്പോഴും ബഹുവചനരൂപത്തിൽ 'ഞങ്ങളെ' എന്നു പറഞ്ഞുകൊണ്ടുതന്നെയാണ് പ്രാർത്ഥിക്കേണ്ടത്. അപ്പോൾ ഇതൊരു സാമൂഹ്യപ്രാർത്ഥനയാണെന്നുവന്നു. ഈ പ്രാർത്ഥനയുടെ ഫലമായി തിരുനബിയുടെ ഉമ്മത്തിൽ ഈ നാലു അനുഗ്രഹീതസ്ഥാനികളും ഉണ്ടായിരിക്കണം എന്നുള്ളതു. പ്രാർത്ഥനകൻ ഏതു നിലയിൽ ഏതു സ്ഥാനത്തിൽ ഉൾപ്പെടാൻ അർഹനായിരിക്കുമോ ആ കൂട്ടത്തിൽ ആ പ്രാർത്ഥനയിൽ ഉൾപ്പെടും. ചുരുക്കത്തിൽ ഓരോ പ്രാർത്ഥനകനും നബിയോ സിദ്ദീഖോ ശഹീദോ ആകാനല്ല പ്രാർത്ഥിക്കുന്നത്. തിരുനബിയുടെ അനുയായികളിൽ ഈ സ്ഥാനക്കാർ ഉണ്ടാകാൻ വേണ്ടിയാണ്. അതുകൊണ്ട് തീർച്ചയായും ഈ നാലു സ്ഥാനങ്ങളെല്ലാം പ്രാപിച്ചവർ ഈ ഉമ്മത്തിൽ ഉണ്ടായേ തീരൂ. അല്ലെങ്കിൽ സുറഃഫാത്തിഹായിൽ ഉൾക്കൊള്ളുന്ന പ്രാർത്ഥന അർത്ഥരഹിതവും ഫലശൂന്യവും ആണെന്നു സമ്മതിക്കേണ്ടിവരും.

ഈ പ്രാർത്ഥനയുടെ ഫലമായിട്ട് നൂബുവുത്ത് ലഭിക്കും എന്നാണെങ്കിൽ തിരുനബിയുടെ ഉമ്മത്തിൽപ്പെട്ട സ്ത്രീകളും നബിയായിരിക്കേണ്ടതല്ലേ എന്ന് ചിലർ ആവേശത്തോടുകൂടി ചോദിക്കാറുണ്ട്. അനുഗ്രഹം സിദ്ധിച്ചവരുടെ പാതയിൽ നടത്താനാണ് പ്രാർത്ഥിക്കുന്നത്. എന്നാൽ, പൂർവ്വികരിൽ എത്ര സ്ത്രീകൾക്കു നൂബുവുത്ത് പദവി സിദ്ധിച്ചിട്ടുണ്ടായിരുന്നുവെന്ന് ഈ ചോദ്യകർത്താക്കൾ അഹ്മദിയ്യത്തിനോടുള്ള വിദ്വേഷം നിമിത്തം ചിന്തിക്കാറില്ല. പൂർവ്വികരിൽ സ്ത്രീയായ ആർക്കുംതന്നെ ആ സ്ഥാനം ലഭിച്ചിട്ടില്ലെങ്കിൽ, 'നീ അനുഗ്രഹിച്ചിട്ടുള്ളവരുടെ പാതയിൽ നടത്തേണമേ' എന്നു പ്രാർത്ഥിക്കുന്നതുകൊണ്ട് ആ പ്രാർത്ഥന ചെയ്യുന്ന സ്ത്രീകളും നബിമാരാകണമെന്ന് വരുന്നതെന്തിന്? മുമ്പ് സ്ത്രീകൾക്ക് നൂബുവുത്ത് പദവി സിദ്ധിച്ചിട്ടില്ലാത്തതുകൊണ്ട് ഈ പ്രാർത്ഥനയുടെ ഫലമായി തിരുനബിയുടെ ഉമ്മത്തിൽ ഒരു സ്ത്രീക്കും ഈ പദവി സിദ്ധിക്കയില്ലെന്നും സിദ്ധിക്കേണ്ടതില്ലെന്നും ആ പ്രാർത്ഥനതന്നെ മനസ്സിലാക്കിത്തരുന്നുണ്ട്. ഈ പ്രാർത്ഥനകൊണ്ടുമാത്രം ഒരാൾ നബിയോ സിദ്ദീഖോ ആകുമെന്നു ഞങ്ങൾ പറയുന്നില്ല. മറിച്ച് അല്ലാഹുവിന്റെ അനുഗ്രഹീത ജനങ്ങളിൽ നാലും ഉൾപ്പെടാനായി പ്രാർത്ഥിക്കാനാണ് ആജ്ഞാപിക്കപ്പെട്ടത്.

ട്ടിരിക്കുന്നത്. അവരിൽ ഉൾപ്പെടുന്നതാകട്ടെ ദൈവത്തിന്റെ ഒരു നൂ ഗ്രഹം മാത്രമാണ്. ആത്മീയപദവികൾ സ്വപ്രയത്നംകൊണ്ട് മാത്രം ആർക്കും പ്രാപ്യവുമല്ല.

നൂബുവുത്ത് ദൈവീകമായ ഒരു വരദാനമായിരിക്കെ അതു പ്രാർത്ഥനയോ സൽകർമ്മമോ മുഖേന ഇഷ്ടമനുസരിച്ചു പ്രാപിക്കാവുന്നതെങ്ങനെ എന്നും ചിലർ ചോദിക്കാറുണ്ട്. സ്വപ്രയത്നംകൊണ്ട് ഇഷ്ടാനുസരണം പ്രാപിക്കാവുന്നതല്ല ആത്മീയസ്ഥാനങ്ങൾ ഒന്നുംതന്നെ. അതുകൊണ്ടാണ് നബി, സിദ്ദീഖ്, ശഹീദ്, സാലിഹ് എന്നീ നാലു പദവികൾ നൽകുന്നതിനെക്കുറിച്ച് പ്രസ്താവിച്ചേടത്ത് ഇതു അല്ലാഹുവിൽനിന്നുള്ള അനുഗ്രഹമാണ് എന്ന് അല്ലാഹു പറഞ്ഞിരിക്കുന്നത് (4:70). അപ്പോൾ ഒരാളുടെ പ്രാർത്ഥനകൊണ്ടുമാത്രം അയാളെ അല്ലാഹു നബിയാക്കുകയില്ലെന്നു വന്നു. മാത്രമല്ല, തന്നെ നബിയാക്കണമെന്ന് ഒരു യഥാർത്ഥ ഭക്തൻ ഒരിക്കലും പ്രാർത്ഥിക്കരുമില്ല. എന്നാൽ, ഒരാളുടേയോ അനവധി ആളുകളുടേയോ പ്രാർത്ഥനാഫലമായി അല്ലാഹു ആർക്കെങ്കിലും നൂബുവുത്ത് ആകുന്ന അനുഗ്രഹം നൽകുന്നുവെങ്കിൽ അതു ഖുർആന്റെ അധ്യാപനത്തിനു വിപരീതവുമല്ല. **** “ഞങ്ങളുടെ നാഥാ നീ അവരിൽനിന്നു അവർക്കായി ഒരു ദൂതനെ എഴുന്നേല്പിച്ചാലും” (2:129) എന്ന ഇബ്രാഹീം നബി(അ)ന്റെ പ്രാർത്ഥനയുടെ ഫലമായിട്ടാണ് നബിതിരുമേനി(സ) നിയുക്തനായത്. ഇതു എല്ലാവരും സമ്മതിക്കുന്ന ഒരു പരമാർത്ഥമാണ്. **** “ഞാൻ എന്റെ പിതാവായ ഇബ്രാഹീമിന്റെ പ്രാർത്ഥനയാണ് എന്ന് നബിതിരുമേനി(സ) തന്നെ അരുളിയിട്ടുണ്ട്. അതായത്, ഹദ്ദിൽ ഇബ്രാഹീം നബിയുടെ പ്രാർത്ഥനയുടെ ഫലമാണ് താനെന്നുതന്നെ ഹാറൂൻ(അ)നെ നബിയായി നിയോഗിക്കാൻ മൂസാനബി(അ) അല്ലാഹുവിനോട് ഇങ്ങനെ പ്രാർത്ഥിച്ചതായി ഖുർആൻ പറയുന്നു: **** “നീ എനിയ്ക്കുവേണ്ടി എന്റെ കുടുംബത്തിൽനിന്നു ഒരു സഹായകനെ നൽകിയാലും. എന്റെ സഹോദരനായ ഹാറൂനെതന്നെ. അദ്ദേഹം മുഖേന എന്റെ ശക്തിയെ ദൃഢീകരിക്കുകയും എന്റെ കാര്യത്തിൽ അദ്ദേഹത്തെ പങ്കുകാരനാക്കുകയും ചെയ്യുക” (20:29-32). ഈ പ്രാർത്ഥന സ്വീകരിക്കപ്പെട്ടുവെന്ന് അല്ലാഹു പറയുന്നു. ***** “അല്ലയോ മൂസാ, നിശ്ചയമായും നിന്റെ അപേക്ഷ നൽകപ്പെട്ടിരിക്കുന്നു” (20:36). അതായത്, മൂസാ നബിയുടെ പ്രാർത്ഥന അല്ലാഹു

സ്വീകരിച്ചുവെന്നുതന്നെ. നുബുവുത്ത് കേവലം ദാനമാണെന്നും അത് പ്രാർത്ഥനയുടെ ഫലമായി ഒരു പ്രകാരത്തിലും ആർക്കും ലഭിക്കാവുന്നതല്ലെന്നും സിദ്ധാന്തിക്കുന്നവർക്ക് വേണമെങ്കിൽ ഇബ്രാഹീം നബി(അ)ന്റെ പ്രാർത്ഥനക്ക് നബിതിരുമേനിയുടെ റിസാലയത്തു മായും അതുപോലെതന്നെ മുസാനബി പ്രാർത്ഥനയ്ക്ക് ഹാറൂൻ നബിയുടെ റിസാലയത്തു മായും യാതൊരു ബന്ധവുമില്ലെന്നും ആകയാൽ ഖുർആന്റെ പ്രസ്താവന സ്വീകാര്യമല്ലെന്നും വേണമെങ്കിൽ പറയാം. ഇബ്രാഹീം നബിയുടെ പ്രാർത്ഥനാഫലമായി നബിതിരുമേനി(സ) നിയോഗിക്കപ്പെടുകയും മുസാനബിയുടെ പ്രാർത്ഥനാഫലമായി ഹാറൂൻനബി(അ) നിയോഗിക്കപ്പെടുകയും ചെയ്തിട്ടുണ്ടെങ്കിൽ നബിതിരുമേനിയുടെ ഉമ്മത്തിൽനിന്നുള്ള ലക്ഷണക്കായ സത്യാത്മാക്കളുടെ പ്രാർത്ഥനാഫലമായി തിരുമേനിയുടെ വാഗ്ദത്തമനുസരിച്ച് ഇസ്ലാം ദീനിയെ ഉദ്ധരിക്കാൻവേണ്ടി തിരുമേനിയുടെ ഉമ്മത്തിൽനിന്നു ഒരാൾക്ക് അല്ലാഹു നുബുവുത്ത് പദവി നൽകിയിട്ടുണ്ടെങ്കിൽ അത് ഖുർആന്റെ അധ്യാപനത്തിനു അനുയോജ്യമാകുന്നതല്ലാതെ വിപരീതമാകുന്നതല്ല.

സുറാഃഫാത്തിഹായിൽനിന്നു നബിതിരുമേനിയുടെ ഉമ്മത്തിൽ നുബുവുത്താകുന്ന അനുഗ്രഹം ലഭിക്കുന്നവർ ഉണ്ടാകും എന്നു തെളിയുന്നുവെന്ന അഹ്മദിയ്യാ ജമാഅത്തിന്റെ ന്യായത്തെ ഖണ്ഡിക്കുവാനെന്നോണം ചിലർ എത്രയും രസാവഹമായ മറ്റൊരു സംഗതികൂടി പറയാറുണ്ട്. അനുഗ്രഹീതരുടെ പാതയായ 'സിറാത്തൽ മുസ്തഖീമിൽ നടക്കുന്നതുകൊണ്ട് അനുഗ്രഹം പ്രാപിച്ചവരാകുമെങ്കിൽ അങ്ങനെ നടക്കുന്നതുകൊണ്ടു ദൈവവും ആകാവുന്നതാണെന്നു പറയേണ്ടിവരുമെന്നും വിശുദ്ധഖുർആനിൽ ***** സിറാത്തുൽ മുസ്തഖീമിയെ കുറിച്ച് ചിലേടത്ത് 'സിറാത്തില്ലാഹി' *** 'അല്ലാഹുവിന്റെ വഴി' എന്നു പ്രസ്താവിക്കപ്പെട്ടിട്ടുണ്ട് എന്നും ആണ് അവർ പറയുന്നത്. എന്തു വിലകൊടുത്തിട്ടും- ഖുർആനെ കളിപ്പാട്ടമാക്കിയിട്ടു പോലും-അഹ്മദിയ്യാ ജമാഅത്തിന്റെ വിശ്വാസങ്ങളെ ഖണ്ഡിക്കണമെന്ന വ്യഗ്രതയിൽ നീതിയെ മറന്നും മനസ്സാക്ഷിയെ അറുകൊല ചെയ്തുമാണോ ഇവർ ഇത്തരം ചോദ്യങ്ങളുയർന്നുവന്നതെന്നു സംശയിക്കേണ്ടിയിരിക്കുന്നു. "അല്ലാഹുവിന്റെ വഴി" ആയതുകൊണ്ടു ആ വഴിയിൽ ചരിക്കുന്നവർക്കാർക്കും അല്ലാഹു ആകാൻ സാധ്യമല്ല എന്ന

തുപോലെ, അനുഗൃഹീതരുടെ വഴിയിൽ ചരിച്ചതിന്റെ ഫലമായി ആരും നബിയാകയില്ല എന്നാണിപ്പറഞ്ഞതിന്റെ അർത്ഥമെങ്കിൽ അതോടൊപ്പംതന്നെ ആ അനുഗൃഹീതരുടെ വഴിയിൽ ചരിച്ചതുകൊണ്ട് ആരുംതന്നെ സിദ്ദീഖോ ശഹീദോ സാലിഹോ ആവുകയില്ലെന്നും ഇവർ സമ്മതിക്കേണ്ടിവരും. ഈ ചോദ്യകർത്താക്കൾ അങ്ങനെ 'സിറാത്തൽ മുസ്തഖീമി'ൽ നടക്കുന്നതുകൊണ്ട് യാതൊരനുഗ്രഹവും തിരുനബിയുടെ അനുയായികൾക്കു കിട്ടുകയില്ലെന്നാണോ ഭംഗ്യന്തരേണ സമർത്ഥിക്കുന്നത്? അല്ലാഹുവിനേയും അവന്റെ റസൂലിനേയും അനുസരിക്കുകയും സുറാഃഫാത്തിഹായിൽ നിർദ്ദേശിക്കപ്പെട്ട പ്രാർത്ഥന ചെയ്യുകയും ചെയ്യുന്നതിന്റെ ഫലമായി യാതൊരു അനുഗ്രഹവും ലഭിക്കുവാനില്ലെന്നു വരുത്തുമാറ് ഇവർ ഇങ്ങനെയെല്ലാം പറഞ്ഞുകഴിയുന്നുവല്ലോ.

അല്ലാഹുവിന്റെ വഴി എന്നു പറയുന്നതിന്റെ വിവക്ഷ അല്ലാഹു അവന്റെ തിരുദൂതർ മുഖേന നിർദ്ദേശിച്ച വഴി എന്നാണ്. അല്ലാതെ, ഏതുവഴിയെ പിന്തുടരുന്നതിന്റെ ഫലമായി അല്ലാഹു അല്ലാഹുവായിത്തീർന്നുവോ ആ വഴി എന്നല്ല. ഇതു ആർക്കാണ് മനസ്സിലാക്കാൻ സാധിക്കാത്തത്? അതുപോലെതന്നെ 'അല്ലാഹു അനുഗ്രഹിച്ചവരുടെ വഴിയിൽ ഞങ്ങളെ നടത്തേണമേ' എന്നു പ്രാർത്ഥിക്കുന്നതിന്റെ താല്പര്യം അനുഗൃഹീതജനം ഏതുവഴിയിൽ ചരിച്ചതിന്റെ ഫലമായി അവർക്ക് ആ അനുഗ്രഹം ലഭിച്ചുവോ ആ വഴിയിൽ നടത്തി ആ അനുഗ്രഹങ്ങൾക്ക് ഞങ്ങളെ അവകാശികളാക്കേണമേ എന്നാണെന്നു ആർക്കും നിഷ്പ്രയാസം മനസ്സിലാക്കാം. 'ഇസ്ലാം നമ്മുടെ ദീനാണ്' എന്നും 'ഇസ്ലാം അല്ലാഹുവിന്റെ ദീനാണ്' എന്നും പറയപ്പെടുന്നുവല്ലോ. നമ്മുടെ ദീനാണ് എന്നു പറയുമ്പോൾ, നാം നിർദ്ദേശിക്കുകയും ഉപദേശിക്കുകയും ചെയ്ത ദീൻ എന്നല്ല അതിന്റെ അർത്ഥം. മറിച്ച്, നാം ഏതു ദീൻ അനുസരിച്ചു ജീവിക്കണമോ ആ ദീൻ എന്നാണർത്ഥം. ഇസ്ലാം അല്ലാഹുവിന്റെ ദീൻ ആണ് എന്നു പറയുമ്പോൾ അതിന്റെ അർത്ഥം അല്ലാഹു ഏതു ദീൻ അനുസരിച്ച് ജീവിക്കേണമോ ആ ദീൻ ആണ് ഇസ്ലാം എന്നാണെന്ന് ബുദ്ധിയും നീതിയുമുള്ള ആരുംതന്നെ പറയുകയില്ല. നബിതിരുമേനി(സ)യെപ്പറ്റി 'നമ്മുടെ റസൂൽ' ***** എന്നും 'അല്ലാഹുവിന്റെ റസൂൽ' ***** എന്നും പറയപ്പെടുന്നു. നമ്മുടെ റസൂൽ എന്നു പറയുമ്പോൾ അതിന്റെ അർത്ഥം

നമുക്ക് ഇസ്‌ലാംമതം പ്രബോധിക്കുവാനും വേണ്ടിവന്ന റസൂൽ എന്നാണ്. 'അല്ലാഹുവിന്റെ റസൂൽ' എന്നു പറയുമ്പോൾ അല്ലാഹുവിന് സന്മാർഗ്ഗോപദേശം ചെയ്യാനും സ്വമാത്യക മുഖേന അല്ലാഹുവിനെ നന്നാക്കാനും വേണ്ടിയുള്ള റസൂൽ എന്നാണ് വിവക്ഷയെന്നു ബുദ്ധിയുള്ളവരാരെങ്കിലും പറയുമോ? ഇല്ല! ഒരിക്കലും ഇല്ല! അല്ലാഹുവിന്റെ റസൂൽ എന്നതിന്റെ വിവക്ഷ അല്ലാഹു മനുഷ്യർക്കുവേണ്ടി നിയോഗിച്ചയച്ച അവന്റെ സൂൽ എന്നുമാത്രമാണ്. ഇതേപ്രകാരം തന്നെ അല്ലാഹുവിന്റെ നേർവഴി എന്നു പറഞ്ഞാൽ അല്ലാഹു നിർദ്ദേശിച്ചവഴി എന്നേ അർത്ഥം ഗ്രഹിക്കുകയുള്ളൂ. അല്ലാഹു നിർദ്ദേശിച്ച വഴി അവലംബിക്കുന്നതുകൊണ്ട് ആരും അല്ലാഹു ആവുകയില്ല. മറിച്ച്, അതിന്റെ ഫലമായി മനുഷ്യർക്ക് എന്തനുഗ്രഹം ലഭിക്കുമെന്നോ പറഞ്ഞിരിക്കുന്നത് ആ അനുഗ്രഹം ആ വഴി അവലംബിച്ചതുകൊണ്ടു ലഭിക്കുമെന്നേ വരികയുള്ളൂ. എന്നാൽ, അല്ലാഹുവിന്റെ അനുഗ്രഹം പ്രാപിച്ചവരുടെ വഴി എന്നു പറയുന്നതിന്റെ അർത്ഥം, ഏതു വഴി അവലംബിച്ചതുകൊണ്ട് അവർ ദൈവാനുഗ്രഹത്തിനു അവകാശികളായോ ആ വഴി എന്നു മാത്രമാണ്. അപ്പോൾ ആ വഴി അവലംബിക്കുന്നവർക്കു ആ അനുഗ്രഹം ലഭിക്കുമെന്നായി. അവർ അല്ലാഹു ആകുമെന്നല്ല. അനുഗൃഹീതജനം നാലു സ്ഥാനികളാണെന്നു ഖുർആൻ പറയുന്നു. നബി, സിദ്ദീഖ്, ശഹീദ്, സാലിഹ് ഈ അനുഗൃഹീതസ്ഥാനികളുടെ വഴിയിൽ നമ്മെ നടത്താൻ പ്രാർത്ഥിക്കണമെന്നാണ് സുറാഃഫാത്തിഹായിൽ നിർദ്ദേശിക്കപ്പെട്ടിരിക്കുന്നത്. ഇങ്ങനെയിരിക്കെ നബിയാകുമെങ്കിൽ സീറാത്തൽ മുസ്തഖീമിൽ നടന്നതുകൊണ്ടു അല്ലാഹു ആകേണ്ടതുമല്ല, എന്നും മറ്റും ഇവർ ചോദിക്കുന്നത് ധിക്കാരം മാത്രമല്ലേ? ഇങ്ങനെ സുറാഃഫാത്തിഹായിലെ പ്രാർത്ഥനയെ നിരർത്ഥകമാക്കിത്തീർക്കുകയും അഹ്മദിയ്യാ ജമാഅത്തിന്റെ വിശ്വാസങ്ങളെ ഖണ്ഡിക്കുവാനെന്നോണം വിശുദ്ധഖുർആനെ കളിപ്പാട്ടമാക്കുകയും ചെയ്യാൻ മടിക്കാത്ത ഇവരാണ് അഹ്മദികളെപ്പറ്റി ഖുർആനെ ദുർവ്യാഖ്യാനം ചെയ്യുന്നവരും, ഖുർആന്റെ പാഠത്തിനെതിരായി വിശ്വസിക്കുന്നവരും ആണെന്നാക്ഷേപിക്കുന്നത്.

'സീറാത്തൽ മുസ്തഖീമിൽ ചരിക്കുന്നവർക്ക് നുബുവുത്തത് പദവി സിദ്ധിക്കാവുന്നതാണെങ്കിൽ അല്ലാഹുവിന്റെ വഴി' എന്നുകൂടി പറ

യപ്പെട്ടിരിക്കുന്നതിനാൽ ആ വഴിയിൽ ചരിക്കുന്നവർക്കു അല്ലാഹുവും ആകാവുന്നതാണല്ലോ എന്നു ചോദിക്കുന്നവർ ഒരു സംഗതി ആലോചിക്കാറില്ല. തിരുനബി(സ)നുശേഷമാണല്ലോ നുബുവ്വത്ത് ആർക്കും ലഭിക്കുകയില്ലെന്നു ഇവർ പറയുന്നത്! ആ ദിവ്യാത്മാവിനു മുമ്പ് ഈ അനുഗ്രഹത്തിന്റെ കവാടം ബന്ധിക്കപ്പെട്ടുപോയിട്ടില്ലല്ലോ. അനവധി സൽപുരുഷന്മാർക്ക് ഈ അനുഗ്രഹം സിദ്ധിച്ചിട്ടുണ്ട്. അവരെല്ലാവരും അല്ലാഹുവിന്റെ ‘മുസ്തഖീം’ ആയ പാതയിൽ ചരിച്ചവരാണ്. എന്നാൽ, അക്കാലത്ത് അങ്ങനെ ചരിച്ചവരിൽ ആരെങ്കിലും അല്ലാഹു ആയിട്ടുണ്ടോ? ആയിട്ടില്ലെന്നാണെങ്കിൽ ഇന്നു സിറാത്തൽ മുസ്തഖീമിൽ ചരിക്കുന്നവർ അത് അല്ലാഹുവിന്റെ പാതയാണെന്നു പറയപ്പെട്ടതുകൊണ്ടുമാത്രം, എന്തിന് അല്ലാഹു ആയിത്തീരണം? മുൻപ് ആ പാതയെ അവലംബിച്ചു ജീവിച്ചവർ നാലു ആത്മീകപദവി സിദ്ധിച്ചവർ മാത്രമായിരുന്നുവെങ്കിൽ ആ മാർഗ്ഗത്തിൽ ചരിക്കുന്നവരാകാനാണ് പ്രാർത്ഥനയെങ്കിൽ- ഇന്നു ആ മാർഗ്ഗത്തിൽ ചരിക്കുന്നവർ എന്തുകൊണ്ട് അല്ലാഹു ആകുന്നില്ല എന്ന ചോദ്യത്തിന് ബുദ്ധിയും നീതിയും ആയിട്ട് വല്ല ബന്ധവുമുണ്ടോ എന്നു സത്യബോധമുള്ളവർ ചിന്തിക്കേണ്ടതാണ്.

(11)

നുബുവ്വത്താകുന്ന അനുഗ്രഹം അല്ലാഹു നൽകുക തിരുനബിയുടെ ഉമ്മത്തിനാണ്. അതായത് തിരുനബിയുടെ അനുയായികളിൽപ്പെട്ടവർക്ക്. ഇതിലേക്ക് ഖുർആനിൽനിന്നുള്ള മറ്റൊരു തെളിവ് ചുവടെ ഉദ്ധരിക്കുന്ന വാക്യമാണ്.

“വിശ്വസിച്ചവർക്ക് ഇനിയും സമയമായിട്ടില്ലേ, അല്ലാഹുവിന്റെ സ്മരണയ്ക്കായി അവരുടെ ഹൃദയങ്ങൾ അലിവുള്ളതായിത്തീരാൻ. മുമ്പ് ഗ്രന്ഥം നൽകപ്പെട്ടവരെപ്പോലെ ആകാതിരിക്കാനും. അവർക്ക് നീണ്ട കാലം കഴിയുകയും അങ്ങനെ അവരുടെ ഹൃദയങ്ങൾ കടുത്തുപോകുകയും ചെയ്തു. അവരിൽ അധികം ആളുകളും ആജ്ഞാലംഘകരത്രെ. നിങ്ങളറിയുവിൻ, നിശ്ചയമായും അല്ലാഹു ഭൂമിയെ അതിന്റെ മരണശേഷം ജീവിപ്പിക്കും. നാം നിങ്ങൾക്കായി അടയാളങ്ങൾ വിവരിച്ചുതന്നിരിക്കുന്നു നിങ്ങൾ മനസ്സിലാക്കുവാൻവേണ്ടി” (57:16,17).

ഈ രണ്ടു ഖുർആൻ വാക്യങ്ങളിൽ ആദ്യത്തേതിൽ വിശുദ്ധഖുർ ആന്റെ അവതരണത്തിനുശേഷം ദീർഘകാലം കഴിഞ്ഞാൽ, മുസ്ലിം കൾ അതിന്റെ യഥാർത്ഥ അധ്യാപനങ്ങളിൽനിന്നു അകന്നുപോവുകയും അവരുടെ ഹൃദയങ്ങളിൽ ദൈവത്തോടുള്ള ഭയഭക്തി ശൂന്യമായിത്തീരുകയും ഗ്രന്ഥം നൽകപ്പെട്ട ദീർഘകാലം കഴിഞ്ഞതിൽപിന്നെ യഹൂദിനസാരാ ശിലാഹൃദയം ആജ്ഞാലംഘകരും ആയിത്തീർന്നതുപോലെ, ആയിത്തീരുകയും ചെയ്യുമെന്നാണ് പ്രസ്താവിക്കപ്പെട്ടിരിക്കുന്നത്. രണ്ടാമത്തെ ആയത്തിൽ പറയുന്നത് ആ നില വരികയും മനുഷ്യഹൃദയങ്ങൾ ആത്മീകനിലയിൽ നിർജ്ജീവമായി പരിണമിക്കുകയും ചെയ്യുമ്പോൾ ആകാശത്തിൽനിന്നു വെള്ളമിറക്കി നിർജ്ജീവമായ ഭൂമിക്കും ജീവചൈതന്യം നൽകുന്നതുപോലെ അല്ലാഹു അവന്റെ മധുരഭാഷണമായ ആത്മീയജലമിറക്കി മനുഷ്യഹൃദയങ്ങളെ ജീവിപ്പിക്കുമെന്നാണ്.

വിശുദ്ധഖുർആൻ പല സ്ഥലങ്ങളിലും അല്ലാഹു നിയോഗിച്ചയക്കുന്ന അവന്റെ സൽപുരുഷന്മാർക്ക് അവൻ നൽകുന്ന ദിവ്യവെളിപാടിനെ മഴയോടുപമിച്ചു പറഞ്ഞുകൊണ്ട്, നിർജ്ജീവാവസ്ഥയെപ്രാപിച്ചഭൂമിയ്ക്ക് വൃഷ്ടിമുഖേന ജീവചൈതന്യം നൽകുന്നപോലെ ആത്മീകജലം മുഖേന നിർജ്ജീവാവസ്ഥയെ പ്രാപിച്ച ഹൃദയങ്ങളെ ഉജ്ജീവിപ്പിക്കുന്നു എന്ന് പ്രസ്താവിച്ചിട്ടുണ്ട്. ഈ സംഗതി ഈ തുടർലേഖനത്തിൽ മുന്പൊരിടത്തു ഞാൻ പ്രസ്താവിച്ചിട്ടുള്ളതാണ്. ആ നിയമം തന്നെയാണ് അല്ലാഹു ഇവിടെയും പറയുന്നത്. അതായത്, മുസ്ലിംകളുടെ ഹൃദയം മരവിച്ചുപോകയും ദൈവഭയവും ഈശ്വരഭക്തിയും അവരിൽനിന്നു ഒഴിഞ്ഞുപോകുകയും അങ്ങനെ അവർ, മുസ്ലിംഗ്രന്ഥം നൽകപ്പെട്ട യഹൂദി നസാരാക്കളെപ്പോലെ ശിലാഹൃദയരും ആജ്ഞാലംഘകരുമായിത്തീരുകയും ചെയ്യുന്നകാലം വരുമെന്നും അപ്പോൾ അല്ലാഹു അവരെ ഉജ്ജീവിപ്പിക്കാനായി അവന്റെ അമൃതഭാഷണമാകുന്ന വൃഷ്ടിയിറക്കുന്നതാണെന്നുംതന്നെ. ഈ ആത്മീകവൃഷ്ടി മുസ്ലിം അവൻ ഇറക്കിയതെല്ലാം അവൻ തിരഞ്ഞെടുക്കുന്ന അവന്റെ ചില വരിഷ്ഠദാസന്മാരിലായിരുന്നുവല്ലോ. അതുപോലെ തന്നെയായിരിക്കും മുസ്ലിംകൾ ഇസ്ലാമിൽനിന്നകന്നുപോകുമ്പോൾ അവൻ ഇറക്കുന്നതായിട്ടു ഇവിടെ പറഞ്ഞ ആ ആത്മീകജലവും. ഇവിടെ ആത്മീകനിലയിൽ നിർജ്ജീവാവസ്ഥയെ പ്രാപിക്കുന്ന

തായിട്ടു പറയപ്പെട്ടിരിക്കുന്നത് മുസ്‌ലിംകളെക്കുറിച്ചാണല്ലോ. അതായത്, വിശ്വസിച്ചവരാണെന്ന് അവകാശപ്പെടുന്നവരെക്കുറിച്ച്, ആകയാൽ അവരെ ജീവിപ്പിക്കാൻ ആത്മീകജലം ഇറക്കുമെന്നു പറഞ്ഞതിൽനിന്നു മനസ്സിലാകുന്നത് അവരിൽനിന്ന്, അതായത് പ്രവാചകചക്രവർത്തിയായ തിരുനബിയുടെ അനുയായികളിൽനിന്നുള്ള ഏതെങ്കിലും ഒരു വ്യക്തിയിൽകൂടിയായിരിക്കും അവൻ ആ അമൃതജലം ഇറക്കുകയെന്നാണ്. അങ്ങനെ നബിതിരുമേനിയ്ക്കുശേഷം നുബു വൃത്താകുന്ന അനുഗ്രഹം ലഭിക്കുന്നത് തിരുനബിയുടെ ഉമ്മത്തിൽപ്പെട്ട ആൾക്കായിരിക്കുമെന്ന് വിശുദ്ധഖുർആൻ നാലാം സൂറഃ 69-ാം വാക്യവും സൂറഃ ഫാത്തിഹായും മനസ്സിലാക്കിത്തരുന്നതുപോലെ ഈ വാക്യവും മനസ്സിലാക്കിത്തന്നിരിക്കുകയാണ്.

അല്ലാഹുവിനും അവനിൽനിന്നു അവതരിച്ച സത്യത്തിനും വേണ്ടി ഹൃദയത്തിൽ അലിവും ഭയഭക്തിയും ഉണ്ടാവാൻ, ഗ്രന്ഥം നൽകപ്പെട്ടതിനുശേഷം ദീർഘകാലം കഴിഞ്ഞതിൽ പിന്നെ ശിലാഹൃദയരും ആജ്ഞാലംഘകരും ആയിത്തീർന്ന യഹൂദിനസാരാക്കളെപ്പോലെ ആകാതിരിക്കാനും മുഅ്മിനീംകൾക്ക് ഇനിയും സമയമായിട്ടില്ലേ? എന്ന് മേൽ ആയത്തിൽ പ്രസ്താവിച്ചിരിക്കുന്നത് തിരുനബിയുടെ സഹാബികളെക്കുറിച്ചോ അനന്തരഗാമികളെക്കുറിച്ചോ അക്കാലത്തെ മൂന്നാഫിഖുകളെക്കുറിച്ചോ ആണെന്നു കരുതാൻ നിർവ്വാഹകമില്ല. നബിതിരുമേനിയുടെ ശിഷ്യന്മാരും അനന്തരഗാമികളുമെല്ലാം യഥാർത്ഥ ദൈവഭക്തന്മാരായിരുന്നു. അവർക്കു ദൈവഭയവും ഭക്തിയും ഉണ്ടായിരുന്നില്ല എന്നു പറയാവതല്ലല്ലോ. നബിതിരുമേനി(സ മുഖേന അല്ലാഹു ഇറക്കിയ ജീവാമൃതം മുഖേന അവർ ശരിയായനിലയിൽ ആത്മീയജീവിതം പ്രാപിച്ചവരായിത്തീർന്നിരുന്നു. അവരെക്കുറിച്ച് ദൈവഭയവും ഭക്തിയും ഉണ്ടാവാൻ ഉള്ള സമയം ആയിട്ടില്ലേ? എന്ന് ഒരിക്കലും പറയാവതല്ല. രണ്ടാമത്, ഇവിടെ പ്രസ്താവിക്കപ്പെട്ടിരിക്കുന്നത്, ഗ്രന്ഥം നൽകപ്പെട്ടതിനുശേഷം ദീർഘകാലം കഴിഞ്ഞുപോയതിൽ പിന്നെ യഹൂദിനസാരാക്കൾ ശിലാഹൃദയരും ആജ്ഞാലംഘകരും ആയിത്തീർന്നതുപോലെ ആകാതിരിക്കാൻ ഇനിയും സമയമായില്ലേ എന്നാണ്. ഈ അവസ്ഥകളൊന്നും തന്നെ ആദിമ മുസ്‌ലിംകൾക്കുണ്ടായിട്ടില്ല. അവരെ സംബന്ധിച്ചേടത്തോളം വിശുദ്ധഖുർആൻ ഇറങ്ങിയിട്ട് ദീർഘകാലം കഴിഞ്ഞിട്ടുമില്ലായിരുന്നു.

അവർ ശിലാഹൃദയരോ ആജ്ഞാലംഘകരോ ആയിരുന്നില്ലതാനും. ഇവിടെ അക്കാലത്തെ മൂനാഫിഖീങ്ങളെക്കുറിച്ചാണിത് പറഞ്ഞതെന്നും കരുതാൻ നിർവ്വാഹമില്ല. എന്തെന്നാൽ, യഥാർത്ഥത്തിൽ മൂനാഫിഖുകൾ നബിതിരുമേനിയിൽ വിശ്വസിച്ചവരായിരുന്നില്ലെന്നാണ് ഖുർആൻ ആവർത്തിച്ചാവർത്തിച്ചു പറഞ്ഞിരിക്കുന്നത്. മൂനാഫിഖുകൾ ഖുർആൻ ഇറങ്ങി നൂറ്റാണ്ടുകൾ കഴിഞ്ഞതിൽപിന്നെ മാത്രം ഉണ്ടായവരുമല്ല. ആകയാൽ, വിശ്വസിച്ചവർ എന്നിവിടെ പറഞ്ഞിരിക്കുന്നത് വിശ്വാസികളാണെന്നവകാശപ്പെടുന്ന പിൽക്കാല മുസ്ലിംകളെക്കുറിച്ച് തന്നെയാണെന്നു സമ്മതിക്കേണ്ടിയിരിക്കുന്നു. അവർക്ക് അല്ലാഹുവിനെക്കുറിച്ചുള്ള ചിന്തയും അവനോടുള്ള ഭയഭക്തിയും കുറഞ്ഞിരിക്കും. അല്ലാഹുവിൽനിന്നു ഇറങ്ങിയതിനെക്കുറിച്ച് ചിന്തിക്കുകയും അതു സ്വീകരിക്കുകയും വേണ്ടതാണെന്ന ബോധം അവർക്ക് നശിച്ചിരിക്കും എന്നാൽ, അധികംപേരും ഇസ്ലാമിന്റെ ആജ്ഞകളെ ലംഘിച്ചു ജീവിക്കുന്നവരുമായിരിക്കും. ഈ നിലകളെല്ലാം തന്നെ അവസാനകാല മുസ്ലിംകൾക്കുണ്ടായിത്തീരുമെന്നുതന്നെയാണ് വിശുദ്ധഖുർആന്റെ പ്രസ്താവനകൾ സൂക്ഷ്മരൂപത്തിലും തിരുനബിയുടെ തിരുമൊഴികൾ വ്യക്തമായ വിധത്തിലും മനസ്സിലാക്കിത്തരുന്നത്. ഈ നിലയ്ക്കുള്ള പരിഹാരമായി അല്ലാഹു അവന്റെ ഒരു വരിഷ്ഠദാസനിൽ ആത്മീയ വചോവ്യഷ്ടി ഇറക്കി അതു മുഖേന വരണ്ടുപോയ മനുഷ്യഹൃദയങ്ങളെ ജീവിപ്പിക്കുന്നതിനുള്ള ഏർപ്പാട് ചെയ്യുന്നതാണ്. ഇതാണ് രണ്ടാമത്തെ വാക്യത്തിൽ പ്രസ്താവിക്കപ്പെട്ടിരിക്കുന്നത്. ചുരുക്കത്തിൽ ഈ ഖുർആൻവാക്യം നമ്മുടെ മുമ്പിൽ പല സത്യതത്വങ്ങളും വെച്ചുതന്നിരിക്കുന്നു. ഒന്ന്, വിശുദ്ധ ഖുർആൻ ഇറങ്ങി നൂറ്റാണ്ടുകൾ കഴിയുമ്പോൾ മുസ്ലിംകൾ ഇസ്ലാമിൽനിന്ന് അകന്ന് യഹൂദിനസാരാക്കൾക്ക് തുല്യരായിത്തീരും. രണ്ട്, ആ അവസരത്തിൽ അല്ലാഹു അവന്റെ സനാതന നിയമമനുസരിച്ച്, വ്യഷ്ടിമുഖേന വരണ്ടഭൂമിയെ ജീവിപ്പിക്കുന്നതുപോലെ, അവൻ തിരഞ്ഞെടുക്കുന്ന ഒരു ഭക്തദാസനിൽ ദിവ്യവചനമാകുന്ന ജീവാധാരജലത്തെ ഇറക്കി നിർജ്ജീവാവസ്ഥയെ പ്രാപിച്ച മനുഷ്യാത്മാക്കളെ ജീവിപ്പിക്കുന്നതിനുള്ള ഏർപ്പാടുചെയ്യും. മൂന്ന്, അങ്ങനെ അവൻ തിരഞ്ഞെടുക്കുന്ന ആ ദാസൻ തിരുനബിയുടെ ശിഷ്യനും ഉമ്മത്തിയും ആയ ഒരാളായിരിക്കും. എന്തെന്നാൽ, അല്ലാഹുവിന്റെ ഈ നിയമം

പ്രവർത്തിക്കുന്നത് തിരുനബിയുടെ അനുയായികളിലാണെന്നാണ് മേൽ ആയത്തിൽ സൂചിതമായിരിക്കുന്നത്. ഇങ്ങനെ പറഞ്ഞതിനു ശേഷം അല്ലാഹു പറയുന്നത് ബുദ്ധികൊണ്ട് ചിന്തിച്ചു മനസ്സിലാക്കാൻവേണ്ടിയാണ് ഈ ദൃഷ്ടാന്തങ്ങളെ അവൻ വിവരിച്ചിരിക്കുന്നത് എന്നത്രെ. ഈ ഖുർആൻ വാക്യങ്ങളിൽ ചിന്തിക്കുന്നപക്ഷം, അല്ലാഹു പറഞ്ഞതുപോലെ മുസ്ലിംകളുടെ ഇന്നത്തെ നിലയെയും അല്ലാഹുവിന്റെ സനാതനമായ നിയമത്തിന്റെ പ്രവർത്തനത്തേയും മനസ്സിലാക്കുവാൻ സാധിക്കുന്നതാണ്.

പ്രവാചകന്മാരെ നിയോഗിക്കുന്നതിനേയും അവർക്ക് വെളിപാട് നൽകുന്നതിനേയും മഴയോടുപമിച്ചുകൊണ്ട് ഖുർആനിൽ പലേടത്തും പ്രസ്താവിക്കപ്പെട്ടിട്ടുണ്ട്. ആ നിയമത്തെ കുറിച്ചുതന്നെയാണ് ഇവിടെ വ്യക്തമായ രൂപത്തിൽ, അവസാനകാല മുസ്ലിംകളിലും പ്രവർത്തിക്കുന്നതാണെന്നു പറഞ്ഞിരിക്കുന്നത്. ആകയാൽ, തിരുനബിക്കു ശേഷം അല്ലാഹു ആത്മീയവൃഷ്ടി തന്റെ ഒരു ദാസനിൽ ഇറക്കി അതു മുഖേന നിർജ്ജീവമായ ഹൃദയങ്ങളെ ജീവിപ്പിക്കുകയില്ല എന്നു പറയുന്നതു അഥവാ ആ പ്രവാചകവര്യനുശേഷം നുബുവ്വത്താകുന്ന അനുഗ്രഹം തിരുനബിയുടെ ഉമ്മത്തിൽപെട്ട ആൾക്കുകൂടി അല്ലാഹു നൽകുകയില്ല എന്നു കരുതുന്നത് ഒരിക്കലും ഖുർആന്റെ അധ്യാപനത്തിനു അനുയോജ്യമല്ല എന്നു സിദ്ധിക്കുന്നു.

(12)

വിശുദ്ധ ഖുർആനിൽ ഹദ്റത്ത് ഇബ്രാഹീം നബിയെക്കുറിച്ച് അല്ലാഹു ഇങ്ങനെ പറയുന്നു:

“ഓർക്കുക! ഇബ്രാഹീമിനെ അദ്ദേഹത്തിന്റെ റബ്ബ് ചില വചനങ്ങൾമുഖേന പരീക്ഷിച്ചു. അദ്ദേഹം അവ പൂർത്തിയാക്കി. അവൻ പറഞ്ഞു: നിശ്ചയമായും ഞാൻ നിന്നെ മനുഷ്യർക്കുവേണ്ടി ഇമാം (നേതാവ്) ആക്കുന്നതാണ്. അദ്ദേഹം പറഞ്ഞു: എന്റെ സന്തതികളിൽനിന്നും (ആക്കേണമേ). അവൻ പറഞ്ഞു: എന്റെ ഉടമ്പടിയെ അക്രമികൾ പ്രാപിക്കുന്നതല്ല” (2:124).

അല്ലാഹു നടത്തിയ ഒരു പരീക്ഷയിൽ ഇബ്രാഹീംനബി(അ) വിജയിയായപ്പോൾ അദ്ദേഹത്തോട് അല്ലാഹു പറഞ്ഞത് ഞാൻ നിന്നെ

മനുഷ്യർക്കുവേണ്ടി ഇമാം (നേതാവ്) ആക്കും എന്നാണ്. ഇമാം എന്ന പദം നബിക്കും നബി അല്ലാത്തവർക്കും ഉപയോഗിക്കപ്പെടാവുന്ന താണെങ്കിലും ഇവിടെ അതിന്റെ വിവക്ഷ നബി എന്നാണെന്നതു സുവിദിതമത്രെ. എന്തെന്നാൽ ഇബ്രാഹീംനബിയെ അല്ലാഹു നബിയായ ഇമാം ആക്കുകയാണ് ചെയ്തത്. ഇങ്ങനെ അല്ലാഹു അദ്ദേഹത്തെ അനുഗ്രഹിച്ചപ്പോൾ, തന്റെ സന്താനപരമ്പരയിലും ആ അനുഗ്രഹം നൽകണമേ എന്ന് അദ്ദേഹം അല്ലാഹുവിനോടപേക്ഷിച്ചു. അതിനുത്തരമായി അല്ലാഹു പറഞ്ഞത് ഇബ്രാഹീംനബിയുടെ സന്താനപരമ്പരയിൽ അക്രമികളും ദ്രോഹികളും ആയവർക്ക് ഈ അനുഗ്രഹം ലഭിക്കുകയില്ലെന്നാണ്. ഇതിൽനിന്ന് മനസ്സിലാക്കുന്നത് ഇബ്രാഹീംനബിയുടെ സന്താനപരമ്പരയിൽ അക്രമികളും ദ്രോഹികളും ആയവരുടെ ഇടയിൽ അല്ലാഹു നബിമാരെ നിയോഗിക്കുകയില്ലെന്നും അങ്ങനെ അല്ലാത്തവരിൽ മാത്രമേ ഈ അനുഗ്രഹത്തിനു പാത്രീഭവിച്ചവർ ഉണ്ടാകുകയുള്ളുവെന്നും ആണല്ലോ. ഈ വാഗ്ദാനമനുസരിച്ച് അദ്ദേഹത്തിന്റെ സന്താനപരമ്പരയിൽ നുബുവ്വത്താകുന്ന അനുഗ്രഹം അവൻ നൽകിക്കൊണ്ടിരിക്കുകയും ചെയ്തു. ഈ സംഗതി ഖുർആനിൽ മറ്റൊരിടത്തു ഇപ്രകാരം വ്യക്തമാക്കിത്തന്നിരിക്കുന്നു: **** “നാം അദ്ദേഹത്തിന്റെ സന്താനപരമ്പരയിൽ നുബുവ്വത്ത് നൽകി’ (29:27).

ഇബ്രാഹീംനബി(അ)ന്റെ സന്താനപരമ്പരയുടെ പ്രധാനഭാഗം രണ്ടായിരുന്നു. ഒന്ന് ഇസ്രായീലുരും രണ്ട് ഇസ്‌മായിലുരും. യഹൂദിനസാരാക്കൾ ഇസ്രായീൽ സന്തതികളുടെ തുടർച്ചക്കാരാണ്. മുസ്‌ലിംകൾ ഇസ്‌മായിലുരുടേയും. ഈസാനബി(അ) വരെ ഇസ്രായീലുരിൽ പ്രവാചകന്മാർ വന്നുകൊണ്ടിരുന്നു. എന്നാൽ അദ്ദേഹത്തിനുശേഷം രണ്ടായിരംകൊല്ലം കഴിഞ്ഞിട്ടും യഹൂദികലിലോ നസ്രാണികളിലോ ഒരു നബിയും വന്നില്ല. യഹൂദികൾ ഈസാനബിയെ കള്ളവാദിയെന്നു വിധിക്കുകയും കടുത്തനിലയിൽ ദ്രോഹിക്കുകയുമുണ്ടായി. എന്റെ ഉടമ്പടി അക്രമികൾക്കു പ്രാപ്യമാകുന്നതല്ല എന്ന ദൈവവിധിയനുസരിച്ച് അവർ നുബുവ്വത്തിന്റെ അനുഗ്രഹത്തിൽനിന്നു അകറ്റപ്പെട്ടു. ക്രിസ്ത്യാനികൾ ഈസാനബിയെ ദൈവമാക്കുകയും നബിതിരുമേനിയെ നിരാകരിക്കുകയും ചെയ്തുകൊണ്ട് അതേവിധിക്ക് പാത്രീഭൂതരായിത്തീരുകയാൽ അവരും ആ അനുഗ്രഹത്തിൽനിന്നു ദൂരത്താ

യി. ഇബ്രാഹീം നബിയ്ക്കുശേഷം ഒരു നീണ്ടകാലം കഴിഞ്ഞതിൽപിന്നെ അദ്ദേഹത്തിന്റെ സന്താനമായ ഇസ്മായീലിന്റെ വംശപരമ്പരയെ നൂബൂവ്വത്തിന്റെ അത്യുൽകൃഷ്ട സ്ഥാനംകൊണ്ട് അല്ലാഹു അനുഗ്രഹിച്ചു. അങ്ങനെ തിരുനബി(സ) നൂബൂവ്വത്താകുന്ന നഭോമണ്ഡലത്തിലെ സൂര്യനായി ഉദയം ചെയ്തു. ഈസാനബിയ്ക്കുശേഷം ഇബ്രാഹീം നബിയുടെ സന്താനങ്ങളായ ഇസ്രായീൽ വംശപരമ്പരയിൽപ്പെട്ട യഹൂദിനസാനാക്കളിൽ നൂബൂവ്വത്തിന്റെ അനുഗ്രഹം അവസാനിച്ചുപോയതുപോലെ നബിതിരുമേനിയ്ക്കുശേഷം ഇസ്മായീൽ വംശപരമ്പരയിൽപ്പെട്ട മുസ്ലിംകളിലും ആ അനുഗ്രഹം അവസാനിച്ചുപോയെന്നാണെങ്കിൽ, 'എന്റെ ഉടമ്പടി അക്രമികൾക്കു ബാധകമാകുന്നതല്ല' എന്നു അല്ലാഹു ഇബ്രാഹീം നബിയെ അറിയിച്ചതിൽവണ്ണം മുസ്ലിംസമുദായമാകമാനം നൂബൂവ്വത്താകുന്ന അനുഗ്രഹത്തിനു അനർഹരായിക്കുമാറ് അക്രമികളും ദ്രോഹികളുമായിത്തീർന്നിട്ടുണ്ടെന്ന് സമ്മതിക്കേണ്ടിവരും. അങ്ങനെ കരുതാൻ നിവൃത്തിയില്ലെന്നും ഉമ്മത്തെമുസ്ലിം ദൈവദൃഷ്ടിയിൽ അനുഗ്രഹത്തിനു അർഹരായിത്തന്നെയിരിക്കുന്നു എന്നുമാണെങ്കിൽ തീർച്ചയായും 'എന്റെ സന്താനങ്ങളിൽനിന്നും നീ നബിമാരെ നിശ്ചയിക്കേണമേ' എന്ന ഇബ്രാഹീം നബിയുടെ തേട്ടമനുസരിച്ച് മുസ്ലിംകളിലും അല്ലാഹു ആ അനുഗ്രഹം തുടർന്നുകൊണ്ടിരിക്കേണ്ടതാണ്. നബിമാർ നിയോഗിക്കപ്പെടുമെന്ന അനുഗ്രഹവാഗ്ദാനം അക്രമികളായ സന്താനങ്ങളിൽ നിറവേറുകയില്ലെന്ന ആ ശാപം ഉമ്മത്തെ മുസ്ലിമയ്ക്ക് ബാധകമാകാൻ ഒരിക്കലും നിവൃത്തിയില്ലല്ലോ. ചുരുക്കത്തിൽ, ഹദ്ദിൽ ഇബ്രാഹീം നബിയുടെ ആത്മീയവും ശാരീരികവുമായ യഥാർത്ഥ സന്താനങ്ങളായിരിക്കുന്ന മുസ്ലിംകളിൽ ഒരു നബിയും വരികയില്ലെന്നു പറയുന്നപക്ഷം അവർ അല്ലാഹുവിന്റെ ദൃഷ്ടിയിൽ അക്രമികളും ദ്രോഹികളുമായിരിക്കുന്നുവെന്നും തന്നിമിത്തം നബിത്വപദവികൾഹരാകയില്ലെന്ന ശാപത്തിനു പാത്രീഭവിച്ചിരിക്കുന്നുവെന്നും സമ്മതിക്കേണ്ടിവരും. അങ്ങനെ സമ്മതിക്കാവതല്ലെങ്കിൽ തീർച്ചയായും നബിയുടെ അനുയായികളിൽ നൂബൂവ്വത്ത് പദവി ലഭിച്ചവർ ഉണ്ടായിരിക്കേണ്ടതുതന്നെയാണ്. നബിതിരുമേനിയ്ക്കുശേഷം ആർക്കും അല്ലാഹു നൂബൂവ്വത്ത് നൽകുകയില്ലെന്നു പറയുന്നത് മേലുദ്ധരിച്ച ഖുർആൻ വാക്യത്തിൽനിന്നു മനസ്സിലാകുന്ന സിദ്ധാന്തത്തിനു

നിരക്കാത്തതും മുസ്ലിംകൾ ആകമാനം അക്രമികളായിത്തീരുകയും ദൈവത്തിന്റെ കോപത്തിനും ശാപത്തിനും ഇരയായിത്തീരുകയും ചെയ്തിട്ടുണ്ടെന്ന് പറയുന്നതിനു തുല്യവുമാണ്.

(13)

വിശുദ്ധഖുർആനിൽ അല്ലാഹു പറയുന്നു:

“പറയുക, നിങ്ങൾ എന്ത് പറയുന്നു? ഇദ്ദേഹം അല്ലാഹുവിൽനിന്നുള്ള ആളായിരിക്കുകയും നിങ്ങൾ അദ്ദേഹത്തെ നിഷേധിക്കുകയും ചെയ്യുന്നതായാൽ (അതിന്റെ ഫലം എന്തായിരിക്കും)? ഇസ്രായീലുരീതിയിൽനിന്നുള്ള ഒരു സാക്ഷി തന്നെപ്പോലെയുള്ള ഒരാളുടെ (ആവിർഭാവത്തെക്കുറിച്ച്) സാക്ഷി പറഞ്ഞു. അങ്ങനെ അദ്ദേഹം വിശ്വസിച്ചു. നിങ്ങളോ അഹങ്കരിക്കുകയും ചെയ്തു. നിശ്ചയമായും അക്രമികൾക്ക് അല്ലാഹു നേർമാർഗ്ഗം കാണിക്കുകയില്ല” (46:10).

തന്നെപ്പോലെയുള്ള ഒരു പ്രവാചകനെ ഇസ്രായീലുരുടെ സഹോദരിൽനിന്നു അല്ലാഹു നിയോഗിച്ചയക്കുമെന്ന് മൂസാനബി (അ) പ്രവചിച്ചിട്ടുണ്ടായിരുന്നു (ആവർത്തനം, 18:18). ആ പ്രവചനത്തെ കുറിച്ചാണ് മേൽ ഖുർആൻ ആയത്തിൽ സൂചിപ്പിച്ചിരിക്കുന്നത്. അപ്പോൾ ഇവിടെ ‘ശാഹിദ്’ എന്നു പറഞ്ഞത് മൂസാനബിയെക്കുറിച്ചാണ്. തന്നെപ്പോലുള്ള ഒരു പ്രവാചകൻ വരുമെന്ന് പ്രവചിച്ചതു അദ്ദേഹം തന്നെയാണല്ലോ, ഇങ്ങനെ മൂസാനബി(അ) തിരുനബിയെക്കുറിച്ച് പ്രവചനം ചെയ്തിരുന്നിട്ടും ഈ പ്രവചനം ഉൾക്കൊള്ളുന്ന ബൈബിളിന്റെ അനുയായികളെന്നവകാശപ്പെടുന്ന യഹൂദിനസാരാക്കൾ ആ ദിവ്യാത്മാവിനെ വിശ്വസിക്കുന്നതിനു പകരം അഹങ്കാരികളായി ചമഞ്ഞുകൊണ്ട് തങ്ങൾക്കൊരു നബിയും വേണ്ടോ എന്നുപറഞ്ഞു ആ സത്യാത്മാവിനെ നിഷേധിച്ചുകളകയാണ് ചെയ്തത്.

ഇങ്ങനെ നബിതിരുമേനിയ്ക്ക് മുമ്പ് ആ ദിവ്യാത്മാവിനെക്കുറിച്ച് സാക്ഷ്യംപറയുന്ന ഒരാൾ ആവിർഭവിച്ചിട്ടുണ്ടായിരുന്നുവെന്നും ആ സാക്ഷി ഒരു നബിയായിരുന്നുവെന്നും ഖുർആൻ മനസ്സിലാക്കിത്തരുന്നതുപോലെതന്നെ ആ ദിവ്യാത്മാവിനുശേഷം അല്ലാഹുവിൽനിന്നുള്ള ഒരു സാക്ഷി അദ്ദേഹത്തെക്കുറിച്ച് സാക്ഷ്യംപറയുന്നതിനുവേണ്ടി ആഗതനാകുമെന്നും ആ വിശുദ്ധഗ്രന്ഥം പ്രസ്താവിക്കുന്നു.

നോക്കുക.

“(ഒരാൾ) തന്റെ ദൈവത്തിങ്കൽനിന്ന് വ്യക്തമായ തെളിവിന്മേൽ ആയിരിക്കുകയും അവനിൽനിന്നുള്ള ഒരു സാക്ഷി അദ്ദേഹത്തെ പിന്തുടർന്നുവരികയും അദ്ദേഹത്തിന്നുമുമ്പ് ഇമാമും റഹ്മത്തും ആയി മുസായുടെ ഗ്രന്ഥമുണ്ടായിരിക്കുകയും ചെയ്യവെ (അയാൾ) കള്ള വാദിയാകുമോ” (11:17).

ഈ ആയത്തിൽ നബിതിരുമേനി(സ) സത്യവാദിയാണെന്നതിലേക്ക് വർത്തമാനം, ഭൂതം, ഭാവി എന്നീ മൂന്നു കാലങ്ങളിലുള്ള സാക്ഷ്യങ്ങളാണ് അല്ലാഹു നൽകിയിരിക്കുന്നത്, ‘തന്റെ നാമങ്കൽനിന്നുള്ള വ്യക്തമായ ദൃഷ്ടാന്തത്തിന്മേൽ’ എന്നു പറഞ്ഞുകൊണ്ട് നബിതിരുമേനിയുടെ ജീവിതത്തിൽതന്നെയുള്ള ഒരു ദൃഷ്ടാന്തത്തെയാണ് അല്ലാഹു എടുത്തുകാണിച്ചിരിക്കുന്നത്. അതായത് നബിതിരുമേനിയുടെ ജീവിതവും പ്രവൃത്തികളും ആ മഹാത്മാവിന്നു ദൈവത്തോടുള്ള ബന്ധവും എല്ലാം അദ്ദേഹം ഒരു സത്യദൂതനാണെന്ന് തെളിയിക്കുന്നുണ്ട്. തിരുനബിയ്ക്ക് മുമ്പ് ഇമാമും റഹ്മത്തും ആയ മുസാ നബിയുടെ ഗ്രന്ഥം അദ്ദേഹം സത്യവാദിയാണെന്ന് തെളിയിക്കുന്ന ഒരു ഭൂതകാല സാക്ഷ്യമത്രെ. ആ ഗ്രന്ഥത്തിൽ തിരുനബിയെക്കുറിച്ച് ഒന്നിലധികം സ്ഥലങ്ങളിൽ പ്രവചനങ്ങളുണ്ട്. തിരുനബി(സ) സത്യവാദിയാണെന്നു ഭാവിക്കാലത്തു തെളിയിക്കുന്ന മറ്റൊരാൾ അല്ലാഹുവിൽനിന്നുള്ള ഒരു സാക്ഷിയായി ആ പുണ്യാത്മാവിനെ പിന്തുടരുന്നതാണെന്നും അല്ലാഹു ഈ ആയത്തിൽതന്നെ പ്രസ്താവിച്ചിരിക്കുന്നു.

നബിതിരുമേനിയുടെ സത്യത്തെക്കുറിച്ച് പ്രവചിച്ച മുസാനബിയെപ്പറ്റി തിരുമേനിയ്ക്കുവേണ്ടി സാക്ഷ്യംനൽകുന്ന ആളാണെന്നാണ് ഖുർആൻ പറഞ്ഞിരിക്കുന്നത്. അതുപോലെതന്നെ ഈ രണ്ടാമത്തെ വാക്യത്തിൽ നബിതിരുമേനിയ്ക്കുശേഷം ആ സത്യാത്മാവിനെക്കുറിച്ച് സാക്ഷ്യം പറയുന്ന ഒരാൾ അല്ലാഹുവിങ്കൽനിന്ന് പ്രത്യക്ഷനാകുമെന്നു പ്രസ്താവിച്ചിരിക്കുന്നു. തിരുനബിയുടെ അനുയായികളെല്ലാം പ്രത്യേകിച്ച് സൽപുരുഷന്മാരും പുണ്യാത്മാക്കളുമായ മുസ്ലിംകൾ തിരുമേനിക്കുവേണ്ടി സാക്ഷ്യം പറയുന്നവർ തന്നെയാണെങ്കിലും അല്ലാഹുവിൽനിന്നുള്ള സാക്ഷിയായിരിക്കുന്ന ഒരു പ്രത്യേക വ്യക്തി

യെക്കുറിച്ചാണ് ഇവിടെ വിശേഷനിലയിൽ പ്രസ്താവിച്ചിരിക്കുന്ന തെന്ന് കാണാൻ പ്രയാസമില്ല. ആകയാൽ, ആ ആൾ അല്ലാഹു നിയോഗിച്ചയക്കുന്ന വ്യക്തിയും അതേസമയത്തുതന്നെ തിരുനബിയുടെ സത്യത്തെക്കുറിച്ച് ഒരു സവിശേഷ സാക്ഷ്യം നൽകുന്ന ഒരാളും ആയിരിക്കുമെന്നാണ് ആയത് മനസ്സിലാക്കിത്തരുന്നത്. അദ്ദേഹത്തെപ്പോലുള്ള സാക്ഷ്യം പറയുന്ന ഒരാൾ തിരുനബിയുടെ ഉമ്മത്തിൽ വേറൊരാൾ ഉണ്ടായിരിക്കുകയില്ല. ആ നിലയ്ക്ക്, അദ്ദേഹം പ്രസ്താവയോഗ്യനായ ഒരു സാക്ഷിതന്നെയായിരിക്കുന്നതാണ്. ആ സാക്ഷി നുബു വുത്ത് പദവികൊണ്ട് അനുഗ്രഹീതനായിരിക്കുമെന്നാണ് ആയത്തിൽനിന്ന് മനസ്സിലാകുന്നത്. അദ്ദേഹം അല്ലാഹുവിൽനിന്നുള്ള സാക്ഷിയായിരിക്കുമെന്നും, നബിതിരുമേനിക്ക് മൂസാനബി(അ) സാക്ഷ്യം പറഞ്ഞതുപോലെ സാക്ഷ്യംനൽകുന്ന ഒരാളായിരിക്കുമെന്നും ഖുർആൻ പ്രസ്താവിച്ചിട്ടുള്ളതിൽനിന്നും ഇതു വ്യക്തമാകുന്നു. ആകയാൽ, ഇവിടെ തിരുനബിയെ അനുസരിക്കുന്ന ഒരു സാക്ഷി തിരുമേനിയ്ക്കുശേഷം വരുമെന്ന് പറഞ്ഞത് തിരുമേനിയുടെ ഉമ്മത്തിൽനിന്നു ആഗതനാകുന്ന ഒരു പ്രവാചകനെക്കുറിച്ചാണെന്ന് മനസ്സിലാക്കേണ്ടിയിരിക്കുന്നു.

മസീഹ്ബ്നു മർയം അവതരിക്കുമെന്ന് തിരുനബി(സ) ദൈവനാമത്തിൽ ആണയിട്ടുകൊണ്ട് പ്രവചിച്ചതും, അദ്ദേഹം നബിയും മുസ്ലിംകൾക്ക് അവരിൽനിന്നുള്ള ഇമാമും ആയിരിക്കുമെന്നും ഞാനാദ്യവും മസീഹ് അവസാനത്തിലുമുള്ള ഒരു സമുദായം നശിക്കുകയില്ല എന്നും, എന്റെ സമുദായത്തിന്റെ ശ്രേഷ്ഠഭാഗം ആദ്യത്തേതോ അവസാനത്തേതോ എന്നു പറയാവതല്ല; ആദ്യത്തിൽ ഞാനും അവസാനത്തിൽ മസീഹും ആണ് എന്നും മറ്റും തിരുനബി(സ) അരുളിയിട്ടുള്ളതും മേൽഖുർആൻ വാക്യത്തിന്റെ വ്യാഖ്യാനം തന്നെയാണ്.

(14)

മറ്റൊരിടത്ത് അല്ലാഹു ഇപ്രകാരം പറയുന്നു:

“ഓർക്കുക, അല്ലാഹു പ്രവാചകന്മാരോടു ഉടമ്പടി വാങ്ങി: ഞാൻ നിങ്ങൾക്ക് ഗ്രന്ഥവും ജ്ഞാനവും നൽകിയിരിക്കുന്നു. പിന്നെ, നിങ്ങൾ

ളുടെ പക്കലുള്ളതിനെ സത്യപ്പെടുത്തുന്ന ഒരു ദൂതൻ നിങ്ങളുടെയടുക്കൽ വരുന്നതായാൽ നിങ്ങൾ നിശ്ചയമായും അദ്ദേഹത്തെ വിശ്വസിക്കുകയും സഹായിക്കുകയും ചെയ്യേണ്ടതാണ്. അവൻ (അല്ലാഹു) പറഞ്ഞു: നിങ്ങൾ സമ്മതിക്കുകയും അതു സംബന്ധിച്ച് ഞാൻ ഏല്പിച്ച ചുമതല കയ്യേൽക്കുകയും ചെയ്തുവോ? അവർ പറഞ്ഞു: ഞങ്ങൾ സമ്മതിച്ചു. അവൻ (അല്ലാഹു) പറഞ്ഞു: നിങ്ങൾ സാക്ഷ്യം വഹിക്കുവിൻ. നിങ്ങളോടുകൂടി ഞാനും ഒരു സാക്ഷിയാണ്” (3:80).

ഈ ഖുർആൻ വാക്യത്തിൽ പ്രസ്താവിക്കപ്പെട്ടിരിക്കുന്നത് മുമ്പു കഴിഞ്ഞുപോയ പ്രവാചകന്മാരോട് അല്ലാഹു ഒരു പ്രതിജ്ഞ വാങ്ങിയിട്ടുണ്ടായിരുന്നുവെന്നാണ്. അതായത്, അവർക്ക് ഗ്രന്ഥവും ജ്ഞാനവും അല്ലാഹു നൽകിയിട്ടുണ്ടെങ്കിലും അവയെ സത്യപ്പെടുത്തുന്ന ഒരു പ്രവാചകൻ പിന്നീട് വരുന്നതായാൽ, അവർ ആ പ്രവാചകനെ വിശ്വസിക്കുകയും സഹായിക്കുകയും ചെയ്യേണ്ടതാണ് എന്ന്. ‘തങ്ങളുടെ കയ്യിൽ ഗ്രന്ഥവും ജ്ഞാനവും ഉള്ളതുകൊണ്ട് പിന്നീട് വരുന്ന പ്രവാചകന്മാരെ വിശ്വസിക്കുകയും സഹായിക്കുകയും ചെയ്യേണ്ടതില്ല എന്നു ആരുമെന്നെ ധരിച്ചുപോകരുത്. അല്ലാഹു പ്രവാചകന്മാരോട് ഇങ്ങനെ ഒരു ഉടമ്പടി വാങ്ങിയിട്ടുണ്ടായിരുന്നു എന്നു പറയുന്നതിന്റെ അർത്ഥം ആ പ്രവാചകന്മാർ മുഖാന്തരം അവരുടെ ജനതയോട് ഒരു ഉടമ്പടി വാങ്ങിയിട്ടുണ്ടെന്നായിരിക്കാനേ തരമുള്ളൂ. എന്തെന്നാൽ, പിന്നീട് വരുന്ന പ്രവാചകന്റെ ആവിർഭാവകാലത്ത് മിക്കവാറും മുമ്പുവന്ന പ്രവാചകന്മാരല്ല അവരുടെ ജനതകളാണ് ശേഷിച്ചിരിക്കുക. അതുകൊണ്ട് ആ പിന്നീടുവരുന്ന പ്രവാചകന്മാരെ വിശ്വസിക്കുകയും അദ്ദേഹത്തിന്റെ അനുയായികളിൽ ചേർന്നുകൊണ്ട് അദ്ദേഹത്തെ സഹായിക്കുകയും ചെയ്യേണ്ടത് ആ ജനതകളാണ്. മുൻപുവന്ന പ്രവാചകന്മാർ അല്ലാഹുവിന്റെ ആജ്ഞയനുസരിച്ച് തങ്ങളുടെ അനുയായികളോട്; പിറകെ വരുന്ന പ്രവാചകനെ വിശ്വസിക്കേണ്ടത് ആവശ്യമാണെന്നനന്ത അവരെ വിശ്വസിക്കേണ്ടതില്ലെന്ന പിഴച്ച ധാരണ അവർക്കുണ്ടാകരുതെന്നും ഉൽബോധിപ്പിക്കുകയുണ്ടായിട്ടുണ്ടെന്ന് ഇതിൽനിന്നു വ്യക്തമാകുന്നു.

യഹൂദനസാനാക്കളെക്കുറിച്ചുള്ള വൃത്താന്തങ്ങളെ തുടർന്നുകൊണ്ടാണ് ഖുർആൻ മേൽപ്രകാരം പറഞ്ഞതെന്നിരുന്നാലും, പൊതു നിലയിലാണ് ഉടമ്പടിയെക്കുറിച്ച് പ്രസ്താവിച്ചിട്ടുള്ളതെന്ന് മനസ്സി

ലാക്കാം. **** എന്നു പറഞ്ഞുകൊണ്ട് എല്ലാ ഓരോ പ്രവാചകനോടും ഉടമ്പടി വാങ്ങിയിട്ടുണ്ടെന്ന് അർത്ഥം കല്പിച്ചു തീരു എന്നില്ല. പ്രധാന പ്രവാചകന്മാരോടായാലും പ്രവാചകന്മാരോടു ഉടമ്പടി വാങ്ങിയിട്ടുണ്ടെന്ന് പറയാവുന്നതാണ്. ഈ അർത്ഥത്തിൽ ‘നബിയ്യിൻ എന്ന പദം ഖുർആനിൽ പ്രയുക്തമായിട്ടുണ്ട്.

മേൽ ആയത്തിൽ **** “പിന്നെ നിങ്ങളുടെ അടുക്കൽ ഒരു റസൂൽ വന്നുവെങ്കിൽ” എന്നത്രെ പറഞ്ഞിട്ടുള്ളത്. ഒരു പ്രത്യേക റസൂലിനെക്കുറിച്ചല്ല ഇവിടെ ഉദ്ദേശിക്കപ്പെട്ടിരിക്കുന്നതെന്ന് ആ പദപ്രയോഗംതന്നെ മനസ്സിലാക്കിത്തരുന്നുണ്ട്. ആകയാൽ ഈ ആയത്തിന്റെ ഒന്നാമത്തെ വിവക്ഷ, ഒരു റസൂൽമുഖേന ആ റസൂലിന്റെ ജനത്തിനു പിന്നീട് വരുന്ന റസൂലിന്റെ ആവിർഭാവത്തെക്കുറിച്ച് അല്ലാഹു മുന്നറിയിപ്പു നൽകിയിട്ടുണ്ടെങ്കിൽ, ആ റസൂൽ വന്നാൽ, അദ്ദേഹത്തെ വിശ്വസിക്കുകയും സഹായിക്കുകയും വേണ്ടത് ആ ജനതയുടെ കടമയാണെന്നാകുന്നു. അതിനായിട്ടു തന്നെയാണല്ലോ ഒരു റസൂൽമുഖേന ശേഷംവരുന്ന മറ്റൊരു റസൂലിനെക്കുറിച്ച് മുന്നറിവ് നൽകുന്നത്. അങ്ങനെ ഒരു നബിയെ സത്യവാദിയായി സ്വീകരിച്ച് ജനം മറ്റൊരു നബിയെക്കുറിച്ചുള്ള ആ റസൂലിന്റെ പ്രവചനത്തിന്റെ സത്യതയിലും സുദ്യഭ്യമായി വിശ്വസിക്കുകയും പ്രവചനപ്രകാരം പിന്നീട് പ്രത്യക്ഷനാകുന്ന പ്രവാചകനെ സ്വീകരിക്കുന്നതാണെന്ന് ഏറ്റുപറയുകയും ചെയ്യുന്നു. ഇതുതന്നെയാണ് യഥാർത്ഥത്തിൽ ഉടമ്പടി.

മേൽ ആയത്തിൽ “പിന്നെ നിങ്ങളുടെ അടുക്കൽ ഒരു റസൂൽ വന്നു എങ്കിൽ” എന്നു പറഞ്ഞിട്ടുള്ളതിന്റെ താല്പര്യം തിരുനബിയാണെന്നത്രെ പൊതുവെ ഖുർആൻ ഭാഷ്യകാരന്മാർ പറഞ്ഞിട്ടുള്ളത്. അറബിഭാഷാ നിയമപ്രകാരം ചിലപ്പോൾ ഒരാളുടെ സ്ഥാനമാഹാത്മ്യത്തെ കുറിക്കാൻവേണ്ടി ആ ആളെപ്പറ്റി പ്രത്യേകനാമം ഉപയോഗിക്കുന്നതിനുപകരം പൊതുനാമം ഉപയോഗിക്കാറുണ്ട്. അതനുസരിച്ച്, ഇവിടെ “ഒരു റസൂൽ വരുന്നതാകയാൽ” എന്നു പൊതുനിലയിൽ പ്രസ്താവിച്ചിരിക്കുകയാണെങ്കിലും, അതിന്റെ വിവക്ഷ തിരുനബിയാണെന്നാണ് അവർ പറയുന്നത്. അപ്പോൾ മേൽആയത്തിന്റെ അർത്ഥം മുൻകഴിഞ്ഞ പ്രവാചകന്മാർ മുഖേന അല്ലാഹു അവരുടെ ജനതകളോട് തിരുനബിയെക്കുറിച്ച് ഒരു ഉടമ്പടി വാങ്ങിയിട്ടുണ്ടായിരുന്നു എന്നായി. അതായത്, തിരുനബി(സ) വന്നാൽ, ആ ജനതകൾ തങ്ങളെ

ളുടെ കൈയിൽ ഗ്രന്ഥമുള്ളതുകൊണ്ട് തങ്ങൾക്കു മറ്റൊരു പ്രവാചകനെ വിശ്വസിക്കേണ്ട ആവശ്യമില്ലെന്നു ധരിച്ചു തിരുമേനിയെ നിഷേധിച്ചുകളയരുതെന്നും ആ ദിവ്യത്വം അവരുടെ ഗ്രന്ഥങ്ങളിലുള്ള പ്രവചനങ്ങളേയും സത്യസിദ്ധാന്തങ്ങളേയും സത്യപ്പെടുത്തുന്നതിനും സാക്ഷീകരിക്കുന്നതിനും വേണ്ടിയുള്ള ആളായിരിക്കുന്നതിനാൽ തിരുനബിയെ വിശ്വസിക്കേണ്ടത് അവരുടെ ചുമതലയാണെന്നും ഖുർആൻ ഓർമ്മപ്പെടുത്തിയിരിക്കുകയാണ്. മൂസാ(അ) ഈസാ(അ) മുതലായ പ്രവാചകന്മാർ ചെയ്ത പ്രവചനങ്ങളനുസരിച്ച് തൗറാത്, ഇഞ്ചിൽ മുതലായ ഗ്രന്ഥങ്ങളിലുള്ള സത്യസിദ്ധാന്തങ്ങളെ സത്യപ്പെടുത്തിയ തിരുനബിയെ യഹൂദീനസാരാക്കൾ, തങ്ങൾക്കൊരളേയും ആവശ്യമില്ലെന്നും തങ്ങളുടെ പക്കൽ ദിവ്യഗ്രന്ഥങ്ങളുണ്ടെന്നും പറഞ്ഞുകൊണ്ട് നിഷേധിച്ചുകളയുകയാണല്ലോ ചെയ്തത്. അങ്ങനെ അവർ നിഷേധിച്ചപ്പോൾ തങ്ങളുടെ പ്രവാചകന്മാരിൽ വിശ്വസിക്കവെ അവർ ചെയ്തിട്ടുള്ള ഉടമ്പടിയെ ലംഘിക്കുകയാണ് ചെയ്തിരിക്കുന്നതെന്ന് അവർ ചിന്തിക്കുകയുണ്ടായില്ല.

മേലുദ്ധരിച്ച ഖുർആൻ വാക്യത്തിൽ തിരുനബിക്കു മുമ്പു വന്ന പ്രവാചകന്മാരോട് അല്ലാഹു വാങ്ങിയ ഉടമ്പടിയെക്കുറിച്ചാണല്ലോ പ്രസ്താവിച്ചിരിക്കുന്നത്. ഇതേപ്രകാരം നബിതിരുമേനിയോടും അല്ലാഹു ഇപ്രകാരമുള്ള ഉടമ്പടി വാങ്ങിയിട്ടുണ്ടെന്ന് ഖുർആൻ പറഞ്ഞുതരുന്നുണ്ടോ എന്നാണ് നാമിനി നോക്കേണ്ടത്. ഉണ്ടെങ്കിൽ ആ പിറകെ വരുന്ന നബിയെ, വിശേഷിച്ചും അദ്ദേഹം തിരുനബിയുടെ ന്യായപ്രമാണത്തെ വരവണ്ണം സത്യപ്പെടുത്തുകയും, സാക്ഷീകരിക്കുകയും ചെയ്യാനുള്ള ആണെന്നുവരുമ്പോൾ വിശ്വസിക്കേണ്ടതും അദ്ദേഹത്തെ സഹായിക്കേണ്ടതും തിരുനബിയിൽ വിശ്വസിക്കുന്നവർക്കു നിർബന്ധമായിത്തീരുന്നു. അല്ലാഹു ഖുർആനിൽ മറ്റൊരിടത്തു പറയുകയാണ്:

“ഓർക്കുക, നാം പ്രവാചകന്മാരോട് അവരുടെ ഉടമ്പടി വാങ്ങി; നിന്നോടും, നൂഹ്, ഇബ്രാഹീം, മൂസാ, ഈസബ്നു മർയം എന്നിവരോടും നാം ഉറച്ച പ്രതിജ്ഞ വാങ്ങി” (33:7)

ഈ വാക്യത്തിൽ പ്രവാചകന്മാരോട് പ്രതിജ്ഞ വാങ്ങിയെന്നുള്ള പൊതുപ്രസ്താവനക്കുശേഷം അഞ്ചു പ്രവാചകന്മാരോടു ഉടമ്പടി

വാങ്ങിയതിനെപ്പറ്റി പ്രത്യേകനിലയിൽ എടുത്തുപറഞ്ഞിരിക്കുകയാണ്. ഇതിൽ തിരുനബിയോടു വാങ്ങിയിട്ടുള്ള ഉടമ്പടിയെക്കുറിച്ചാണ് ഒന്നാമതായിത്തന്നെ പറഞ്ഞിട്ടുള്ളതും! പ്രവാചകന്മാരോടു പൊതുവായും നാലു പ്രധാന പ്രവാചകന്മാരോടു പ്രത്യേകിച്ചും വാങ്ങിയതായി പറയുന്ന ഉടമ്പടി ഏതൊന്നിനെ കുറിച്ചാണോ അതിനെ സംബന്ധിച്ചതുതന്നെയായിരിക്കണം തിരുനബിയോടു വാങ്ങിയ ഉടമ്പടിയും. മറ്റു പ്രവാചകന്മാരോടു വാങ്ങിയ ഉടമ്പടി അവർക്കു ശേഷം വരുന്ന പ്രവാചകനെ അവരുടെ ജനത സ്വീകരിക്കേണ്ടതാണ് എന്നായിരുന്നുവെങ്കിൽ അതേപോലുള്ള ഉടമ്പടിതന്നെയായിരിക്കണം തിരുനബിമുഖേന തിരുനബിയുടെ ഉമ്മത്തിൽനിന്നും വാങ്ങിയിട്ടുണ്ടായിരിക്കുക. അപ്പോൾ, തിരുനബിയ്ക്കുശേഷം നബി വരുന്നതാണെന്നും ആ നബിയെ സ്വീകരിക്കേണ്ടത് തിരുനബിയുടെ ഉമ്മത്തിന്റെ ധർമ്മമാണെന്നും തെളിയുന്നു. ചുരുക്കത്തിൽ അല്ലാഹു ചെയ്ത ഉടമ്പടിയെക്കുറിച്ച് പ്രസ്താവിച്ച മേൽ രണ്ട് ആയത്തുകൾ അർത്ഥവത്തായിത്തീരണമെങ്കിൽ നബിതിരുമേനിയോടു വാങ്ങിയ ഉടമ്പടിയനുസരിച്ച് തിരുനബിയ്ക്കുശേഷം വരുന്ന പ്രവാചകനേയും വിശ്വസിക്കേണ്ടതാണെന്നു സിദ്ധിക്കുന്നു.

മറ്റു പ്രവാചകന്മാരോട് വാങ്ങിയ ഉടമ്പടി അവർക്കുശേഷം വരുന്ന പ്രവാചകനെ വിശ്വസിക്കണമെന്നതാണെന്നും എന്നാൽ, തിരുനബിയോടു വാങ്ങിയിട്ടുള്ളതാകട്ടെ. ആ ദിവ്യാത്മാവിനുശേഷം ഒരു നബിയും വരികയില്ലെന്നതാണെന്നും ആരെങ്കിലും പറയുന്നുവെങ്കിൽ അത് കേവലം നിരർത്ഥകമാണെന്നതു വ്യക്തമാണ്. അങ്ങനെയൊന്നെങ്കിൽ ഇതേ സംഗതി ക്രിസ്ത്യാനികൾക്കും യഹൂദികൾക്കുമെല്ലാം എന്തുകൊണ്ട് പറഞ്ഞുകൂടാ? മറ്റു പ്രവാചകന്മാരോടു വാങ്ങിയ ഉടമ്പടി എന്തായിരുന്നുവോ അതേ പ്രകാരത്തിലുള്ള ഒരു ഉടമ്പടിയാണ് തിരുനബിയിൽനിന്നു വാങ്ങിയിട്ടുള്ളതെന്നാണ് മേൽ ഖുർആൻ വാക്യത്തിൽനിന്നു സ്പഷ്ടമായി മനസ്സിലാക്കാൻ കഴിയുന്നത്. ആകയാൽ, തിരുനബിയിൽ നിന്നു വാങ്ങിയ കരാർ ഇനിയൊരു നബിയും വരികയില്ലെന്നതാണെന്ന് പറയുന്നത് പ്രസ്തുത ദൈവവാക്യത്തിന്റെ താല്പര്യത്തിന് കടകവിരുദ്ധമായ ഒരഭ്യൂഹം മാത്രമാണ്.

ഇനി നാം നോക്കേണ്ടത് തിരുമേനിയോടു അല്ലാഹു ഇപ്രകാരം

ഒരു ഉടമ്പടി വാങ്ങിയിട്ടുണ്ടോ എന്നാണ്. വിശുദ്ധഖുർആനിൽ അല്ലാഹു പ്രസ്താവിച്ചിരിക്കുന്നതെല്ലാം ഒന്നാമതായിത്തന്നെ തിരുനബിയോടാണല്ലോ. തിരുനബി(സ) മുഖേന ആ പുണ്യാത്മാവിന്റെ അനുയായികളോടും. വിശുദ്ധഖുർആനിൽ ഒന്നോ രണ്ടോ നാലോ സ്ഥലങ്ങളിലല്ല അതിലധികം സ്ഥലങ്ങളിൽ. തിരുനബിയ്ക്കുശേഷം പ്രവാചകന്മാരുടെ ആവിർഭാവം നിലച്ചുപോയിട്ടില്ലെന്ന് വ്യക്തമാക്കിയിട്ടുണ്ട്. അങ്ങനെ ആവിർഭവിക്കുന്ന പ്രവാചകന്മാർ തിരുനബിയുടെ അനുയായികളിൽനിന്നുള്ള വരായിരിക്കുമെന്നും ഖുർആൻ വ്യക്തമാക്കിത്തരുന്നു. ആ ഖുർആൻ വാക്യങ്ങൾ ഞാൻ ഉദ്ധരിച്ചുകഴിഞ്ഞിട്ടുണ്ട്. ആ ഓരോ ആയത്തും നബിതിരുമേനി(സ) മുഖേന അല്ലാഹു വാങ്ങിയിട്ടുള്ളതായി ഖുർആൻ 33:7ൽ പറഞ്ഞ ആ ഉടമ്പടിയെത്തന്നെയാണ് ചൂണ്ടിക്കാട്ടുന്നത്. അതിന്നുപുറമെ, മസീഹിന്റെ ആവിർഭാവത്തെക്കുറിച്ച് അല്ലാഹുവിന്റെ പേരിൽ ആണയിട്ടുകൊണ്ട് പലരുപത്തിലും തിരുനബി(സ) പ്രവചിച്ചിട്ടുണ്ടല്ലോ. ആ പ്രവചനങ്ങൾ ഖുർആന്റെ സൂക്ഷ്മരുപത്തിലുള്ള പ്രസ്താവനയുടെ വ്യാഖ്യാനം തന്നെയാണ്. ഇങ്ങനെ ഖുർആൻ മുഖേനയും സ്വന്തം തിരുമൊഴികൾ മുഖേനയും തനിയ്ക്കുശേഷം പ്രവാചകൻ വരുമെന്ന് പ്രവചിക്കുകയും ഒരാളെപ്പറ്റി പ്രത്യേകം ഉന്നിപ്പറയുകയും ചെയ്തുകൊണ്ട് ആ ഉടമ്പടിയെക്കുറിച്ച് തിരുനബി(സ)തന്നെ വ്യക്തമാക്കിത്തന്നിരിക്കുകയുമാത്രം. ആകയാൽ, തിരുനബിയ്ക്കുശേഷം തങ്ങളുടെ പക്കലുള്ളതിനെ ന്യായീകരിക്കുകയും സത്യപ്പെടുത്തുകയും ചെയ്യുന്ന ഒരു നബിയും വരികയില്ലെന്നും തങ്ങളുടെ പക്കൽ പരിപൂർണ്ണ ന്യായപ്രമാണഗ്രന്ഥമുള്ളതുകൊണ്ട് ഒരാളും വരേണ്ട ആവശ്യമില്ലെന്നും പറയുന്നത് മേലുദ്ധരിച്ച രണ്ട് ഖുർആൻവാക്യങ്ങളുടെ വെളിച്ചത്തിൽ തികച്ചും തെറ്റാണെന്ന് സൂക്ഷ്മമായി ചിന്തിക്കുന്ന ആർക്കും നിഷ്പ്രയാസം മനസ്സിലാക്കാം.

(15)

ഇനി നമുക്ക് അഹ്മദികളുടെ വിശ്വാസം തെറ്റാണെന്ന് വരുത്താനായി എതിരാളികൾ എടുത്തുകാട്ടാനുള്ള ആ രേഖയെക്കുറിച്ച് അതായത്, 'ഖാത്തമുനബിയ്ക്കീൻ' എന്ന ആയത്തിനെക്കുറിച്ച് പരിചിന്തനം ചെയ്യാം. പ്രസ്തുത ആയത്ത്, തിരുനബിയ്ക്കുശേഷം നബിവരുമെന്നതിലേക്ക് പ്രബലമായ ഒരു പ്രമാണമായിട്ടത്രെ ഞങ്ങൾ ഉന്നയി

കുന്നത്. ആ ആയത് ഇപ്രകാരമാണ്:

“മുഹമ്മദ് നിങ്ങളിൽനിന്നുള്ള ഒരു പുരുഷന്റെയും പിതാവല്ല; പക്ഷെ, അദ്ദേഹം അല്ലാഹുവിന്റെ ദൂതനും പ്രവാചകന്മാരുടെ മുദ്രയും ആണ്. അല്ലാഹു എല്ലാ കാര്യവും അറിയുന്നവനത്രെ” (33:40).

ഇതു ഖുർആൻ വാക്യത്തിന്റെ അനുപദമായ അർത്ഥമാണ്. ഇതിൽ ആർക്കുംതന്നെ അഭിപ്രായത്തർക്കമുണ്ടാകാൻ തരമില്ല. ‘ഖാത്തം’ എന്ന പദത്തിന്റെ അർത്ഥം മുദ്ര എന്നാണെന്ന് അറബിഭാഷയുമായി അല്പമാകിലും ബന്ധമുള്ളവരോട് പറയേണ്ടതില്ല. അറബിഭാഷയിൽ മോതിരത്തിനും ‘ഖാത്തം’ എന്നു പറയാറുണ്ട്. മോതിരത്തിന്റെ പീഠത്തിന്മേൽ അക്ഷരങ്ങൾ കൊത്തിച്ചു അതു മുദ്രയാക്കി ഉപയോഗിക്കാറുള്ളതിനാലാണ് മോതിരത്തിന് ഈ പേർ വന്നത്.

നബിതിരുമേനി(സ) രാജാക്കന്മാർക്കും മറ്റും അവരെ ഇസ്ലാമിലേക്കു ക്ഷണിച്ചുകൊണ്ട് കത്തെഴുതാനുദ്ദേശിച്ചപ്പോൾ ശിഷ്യരിൽ ചിലർ തിരുമേനിയോടു പറഞ്ഞു:

“അവർ കത്തു സ്വീകരിക്കില്ല. അതിന്മേൽ മുദ്രയില്ലെങ്കിൽ. അങ്ങനെ നബിതിരുമേനി(സ) വെള്ളികൊണ്ടു ഒരു മോതിരം ഉണ്ടാക്കി. അതിന്മേൽ ‘മുഹമ്മദുർറസൂലുല്ലാഹി’ എന്നു കൊത്തിച്ചു’ (ബുഖാരി).

‘ഖാത്തം’ എന്നതിന്റെ അർത്ഥം മുദ്ര എന്നാണെന്നും എന്നാൽ മോതിരക്കൊണ്ടു മുദ്രവെക്കാറുള്ളതിനാൽ മോതിരത്തിനും ഖാത്തം എന്നു പറയപ്പെടുന്നുവെന്നുമുള്ള സംഗതി സഹീഹ് ബുഖാരിയിലും സഹീഹ് മുസ്ലിമിലും വന്നിട്ടുള്ള നിരവധി ഹദീസുകളിൽനിന്ന് സംശയരഹിതമായി മനസ്സിലാക്കാൻ കഴിയുന്നതാണ്. മാത്രമല്ല റസൂൽ കരീം(സ) തിരുമേനിയുടെ മുതുകിൽ *** ഖാതമുനുബുവ്വത്ത് അഥവാ ‘പ്രവാചകത്വമുദ്ര’ ഉണ്ടായിരുന്നു എന്നു സഹീഹു ബുഖാരിയിലും മുസ്ലിമിലും മറ്റു ഹദീസുഗ്രന്ഥങ്ങളിലും വന്നിട്ടുണ്ട്. ഖാത്തം എന്നതിനു മുദ്ര എന്നാണർത്ഥമെന്നതിലേക്ക് തിരുമേനിയുടെ മുതുകിൽ കാണപ്പെട്ട അടയാളത്തിനു ‘ഖാത്തമുനുബുവ്വത്ത്’ എന്നു പറയപ്പെട്ടതുതന്നെ മതിയായ തെളിവാണ്. ചുരുക്കത്തിൽ ‘ഖാത്തം’ എന്നതിന്റെ ശരിയായ അർത്ഥം മുദ്ര എന്നാണ്. മുദ്രവെക്കുന്നതി

നുള്ള ഉപകരണമോ മുദ്രകൊണ്ടുള്ള അടയാളമോ എന്തായാലും ശരി.

ഇനി നമുക്ക് നോക്കേണ്ടത് 'ഖാത്തം' എന്ന ഈ പദം ഒരു സമൂഹ നാമപദത്തോടു ചേർത്തുപറയുന്നതായാൽ അതിന്നു എന്തർത്ഥമാണ് ലഭിക്കുന്നതെന്നാണ്. സമൂഹത്തിലെ അവസാനത്തെ വ്യക്തി എന്നാണർത്ഥമാകുകയെന്നു അഹ്മദിയ്യാ പ്രസ്ഥാനത്തിന്റെ എതിരാളികൾ പറയുകയും അങ്ങനെ ഖാത്തമുന്നബിയ്യിൻ എന്നതിന്നു പ്രവാചകന്മാരിൽ അവസാനത്തെ ആൾ എന്നാണർത്ഥമെന്നു സിദ്ധാന്തിക്കുകയും ചെയ്യുന്നു.

**** എന്ന വാക്കിന്നു മുദ്രണം ചെയ്യുക എന്നതിന്നു പുറമെ അവസാനിപ്പിക്കുക എന്നുകൂടി അർത്ഥമുണ്ടെന്നത്രെ അവർ വാദിക്കുന്നത്. 'ഖാത്തം' എന്ന പദം ഒരു സമൂഹനാമത്തോടു ചേർത്തു ഒരാളുടെ ശ്രേഷ്ഠതയെ കാണിക്കുവാൻ പ്രയുക്തമായാൽ ആ സമൂഹത്തിലെ അവസാനത്തെ വ്യക്തി എന്നല്ല, ശ്രേഷ്ഠനും പരിപൂർണ്ണനും എന്നാണർത്ഥം ലഭിക്കുകയെന്ന് അഹ്മദികൾ വാദിക്കുന്നു. അങ്ങനെ അർത്ഥം ലഭിക്കുന്നതുകൊണ്ടുതന്നെയാണ് മുസ്ലിം പണ്ഡിതന്മാർ ആദികാലംമുതൽക്കെ ശ്രേഷ്ഠത്വം കുറിക്കാൻ ഖാത്തമുൽ മുഹഖ്ഖീഖീൻ, ഖാത്തമുശുഅറാ, ഖാത്തമുൽഔലിയായ എന്നും മറ്റും ഉപയോഗിച്ചുപോന്നിട്ടുള്ളത്. 'ഖത്മുൻ' എന്ന പദത്തിന്നു അവസാനിപ്പിക്കുക എന്ന അർത്ഥം ഉണ്ടെങ്കിൽ തന്നെ അത് ആ പദത്തിന്റെ സാക്ഷാദർത്ഥമല്ല ആലങ്കാരികാർത്ഥം മാത്രമാണ്. ആ അർത്ഥമാകട്ടെ മേൽ ആയത്തിലുപയുക്തമായ *** എന്ന പദത്തിന്നു നൽകാവതുമല്ല. ഖാത്തമുന്നബിയ്യിൻ എന്നതിന്റെ ശരിയായ വിവക്ഷ പ്രവാചകന്മാരിൽ അവസാനത്തെ ആൾ എന്നോ, പ്രവാചകത്വത്തിന്റെ എല്ലാ ഉത്കൃഷ്ടീതകളും പൂർത്തിയായ സമൂഹത്തനും സർവ്വശ്രേഷ്ഠനുമായ പ്രവാചകൻ എന്നോ ഏതാണെന്നു നമുക്കിനി നിഷ്പക്ഷമായ നിലയിൽ സത്യാനേഷണബുദ്ധ്യം ചിന്തിക്കാം. അങ്ങനെ ചിന്തിക്കുമ്പോൾ 'അന്ത്യപ്രവാചകൻ' എന്നല്ല അതിന്റെ അർത്ഥമെന്നു മനസ്സിലാക്കാൻ പ്രയാസമുണ്ടാകയില്ല.

നബിതിരുമേനി(സ) അവസാനത്തെ പ്രവാചകനാണെന്നും തിരുനബിയ്ക്കുശേഷം ഒരു പ്രവാചകനും വരുന്നതല്ലെന്നുമല്ല 'ഖത്തമുന്നബിയ്യിൻ' എന്നതിന്റെ വിവക്ഷ. അതിലേക്ക് "തെളിവായി ഒന്നാമതായി പറയാനുള്ളത് പ്രവാചകത്വത്തെക്കുറിച്ചുള്ള വുർആന്റെ

പൊതു അധ്യാപനം ഖാത്തമുന്നബിയ്യിൻ എന്നതിന്റെ അർത്ഥം അവ സാനത്തെ പ്രവാചകൻ എന്നല്ലെന്നു മനസ്സിലാക്കിത്തരുന്നതാണെന്നാണ്. അതിന്നു മുകളിൽ നൽകിയിട്ടുള്ള ഖുർആൻ ആയത്തുകൾതന്നെ മതിയായ രേഖയാണല്ലോ. ഖുർആൻ പല സ്ഥലങ്ങളിലും പല രൂപത്തിലും നൂബുവുത്താകുന്ന അനുഗ്രഹം അവൻ നിർത്തൽ ചെയ്തിട്ടില്ലെന്നും അതു അനുസ്യൂതം തുടർന്നുകൊണ്ടിരിക്കുന്നതാണെന്നും വ്യക്തമാക്കിത്തരുമ്പോൾ അതിനെതിരായ ഒരർത്ഥം ഖാത്തമുന്നബിയ്യിൻ എന്ന പദത്തിന്നു ഒരിക്കലും നൽകാവതല്ല. അങ്ങനെ നൽകുമ്പോൾ ഖുർആനിൽ പരസ്പര വൈരുദ്ധ്യമുണ്ടെന്നാണ് സ്ഥാപിക്കപ്പെടുക. രണ്ടാമതായി ഉന്നയിക്കാനുള്ള തെളിവ് പ്രസ്തുത ആയത്തുതന്നെയാണ്. തിരുനബിയുടെ ആദ്യജാതനായ ഖാസിം നിര്യോതനായപ്പോൾ മക്കത്തെ ചില ഖുറൈഷിമുഖ്യന്മാർ നബിതിരുമേനി(സ) ‘അബ്തർ’ അഥവാ സന്താനരഹിതൻ ആണെന്നു ആക്ഷേപിക്കുകയുണ്ടായി. അതിന്നു മറുപടിയായി **** “നിശ്ചയമായും നിന്റെ ശത്രുതന്നെയാണ് സന്താനരഹിതൻ” എന്നു അല്ലാഹു പറഞ്ഞു (സൂറ:108). ഇതിൽനിന്നു വ്യക്തമാകുന്നത് തിരുനബി(സ) സന്താനരഹിതനല്ലെന്നും തിരുമേനിയുടെ ശത്രുക്കളായിരിക്കും നിസ്സന്താനരായിരിക്കുകയെന്നുമാണല്ലോ. ഇതിനുപുറമെ ‘ഖാത്തമുന്നബിയ്യിൻ’ എന്ന വാക്കുകൾക്കൊള്ളുന്ന അതേ സൂറത്തിൽതന്നെ തിരുനബിയേയും വിശുദ്ധപത്നിമാരേയും കുറിച്ചു ഇപ്രകാരം പ്രസ്താവിക്കപ്പെട്ടിട്ടുണ്ട്.

***** “നബിതിരുമേനി സത്യവിശ്വാസികൾക്ക് തങ്ങളേക്കാളും അടുത്തയാളത്രെ. അദ്ദേഹത്തിന്റെ സഹധർമ്മിണിമാർ അവരുടെ മാതാക്കളുമാകുന്നു” (33:6). തിരുനബിയുടെ ഭാര്യമാർ വിശ്വാസികളുടെ മാതാക്കളായിരിക്കുമ്പോൾ തിരുനബി(സ) വിശ്വാസികളുടെ പിതാവായിത്തീരുന്നു. എന്നാൽ, **** ‘മുഹമ്മദ് നിങ്ങളിൽ ഒരു പുരുഷന്റെയും പിതാവല്ല’ എന്നു ഖുർആൻ പറയുമ്പോൾ സ്വാഭാവികമായും ഒരു സംശയത്തിനിടനൽകുന്നുണ്ട്. മുഹമ്മദ് (സ)ന് ഒരു പുരുഷസന്താനവും ഇല്ലെന്നു വരുമ്പോൾ അദ്ദേഹം പുത്രഹീനനാണെന്ന ശത്രുക്കളുടെ ആക്ഷേപം ശരിയാണെന്നു വരുന്നില്ല എന്നതാണോ സംശയം. കൂടാതെ, തിരുനബിയുടെ ധർമ്മപത്നിമാർ വിശ്വാസികളുടെ മാതാക്കളാണ് എന്ന പ്രസ്താവന അദ്ദേഹം ഒരു പുരുഷന്റേയും

പിതാവല്ല എന്ന പ്രസ്താവനയ്ക്ക് വിപരീതമായിരിക്കുകയും ചെയ്യുന്നു. ഈ സംശയത്തിനുള്ള മറുപടിയെന്നോണമാണ് അതിനെ തുടർന്നു ***** “പക്ഷെ, അദ്ദേഹം അല്ലാഹുവിന്റെ ദൂതനും പ്രവാചകന്മാരുടെ മുദ്രയും” ആണ് എന്ന് അല്ലാഹു ഖുർആനിൽ പ്രസ്താവിച്ചിരിക്കുന്നത്. *** ‘പക്ഷെ’ എന്ന പദം അറബിഭാഷയിൽ പ്രയോഗിക്കപ്പെടാറുള്ളത് മുൻപ്രസ്താവിതമായ ഒരു സംഗതിയെക്കുറിച്ചുള്ള സംശയത്തെ ദൂരീകരിക്കാനാണെന്നതു സർവ്വവിദിതമാണല്ലോ. മുഹമ്മദ് നിങ്ങളിൽ ഒരു പുരുഷന്റേയും പിതാവല്ല എന്ന പ്രസ്താവനയിൽനിന്നുണ്ടാകുന്ന സംശയം മേൽപറഞ്ഞതുതന്നെയാണെന്നത് വ്യക്തമാണ്. ഈ സംശയദൂരീകരണാർത്ഥം തന്നെയാണ്, “പക്ഷെ അദ്ദേഹം അല്ലാഹുവിന്റെ ദൂതനും പ്രവാചകന്മാരുടെ മുദ്രയുമാണ്” എന്നു തുടർന്നു പറഞ്ഞിരിക്കുന്നത്. തിരുനബിക്ക് ഔരസപുത്രന്മാരില്ലെങ്കിലും അദ്ദേഹം ഒരു പ്രവാചകനായിരിക്കയാൽ ധാരാളം ആത്മീയപുത്രന്മാരുണ്ടെന്നും ആകയാൽ, പുത്രഹീനൻ എന്നു അദ്ദേഹത്തെപ്പറ്റി പറയുന്നത് ശരിയല്ലെന്നും ആണ് ഖുർആൻ പ്രസ്താവിച്ചതിന്റെ അർത്ഥം. അപ്പോലെതന്നെ തിരുനബിയുടെ വിശുദ്ധപത്നിമാർ വിശ്വാസികളുടെ മാതാക്കളാണെന്ന് പറഞ്ഞതിലും യാതൊരു പൊരുത്തക്കേടുമില്ല. എന്തെന്നാൽ തിരുനബി സത്യവിശ്വാസികളുടെ ആത്മീയപിതാവായിരിക്കുമ്പോൾ അദ്ദേഹത്തിന്റെ സഹധർമ്മിണിമാർ സത്യവിശ്വാസികളുടെ മാതാക്കൾതന്നെയാണല്ലോ. ചുരുക്കത്തിൽ ആ മഹാത്മാവിന്റെ ഔന്നത്യം ഒരു ഭർത്താവ് എന്നതിലോ ഒരു പിതാവ് എന്നതിലോ അല്പ സ്ഥിതി ചെയ്യുന്നത്. മറിച്ച്, അല്ലാഹുവിന്റെ ദൂതൻ ആയിരിക്കുന്നതിലത്രെ. അല്ലാഹുവിന്റെ ദൂതൻ എന്നനിലയിൽ ലക്ഷക്കണക്കിൽ ആത്മീയസന്താനങ്ങൾ അദ്ദേഹത്തിനുണ്ടായിരിക്കുമ്പോൾ അദ്ദേഹം ഒരു പുരുഷന്റേയും ശാരീരിക പിതാവല്ല എന്നുവന്നാലും യാതൊരു തരക്കേടുമില്ല.

എല്ലാ ദൈവദൂതന്മാർക്കും ഇത്തരത്തിലുള്ള ആത്മീയസന്താനങ്ങളുള്ളതിനാൽ അവരെയപേക്ഷിച്ചു തിരുനബിയ്ക്കുള്ള ശ്രേഷ്ഠതയെ തെളിയിക്കുവാനായിട്ടത്രെ തിരുനബി(സ) മറ്റു പ്രവാചകന്മാരെ പോലെ സത്യവിശ്വാസികളുടെ ആത്മീയപിതാവ് മാത്രമല്ല, അദ്ദേഹം ‘ഖാത്തമുനബിയ്യിൻ’ (നബിമാരുടെ മുദ്ര) കൂടിയാണ് എന്ന് ഖുർആൻ തുടർന്ന് പറഞ്ഞിരിക്കുന്നത്. അതായത്, തിരുനബി(സ) പ്രവാചക

ത്വത്തിന്റേതായ സകല പരിപൂർണ്ണതകളും തികഞ്ഞിരിക്കുന്ന പ്രവാചകനേതാവും പ്രവാചകന്മാർക്കു മുദ്രയായിരിക്കുന്ന ആളുമത്രെ. ആ മഹാത്മാവിന്റെ സാക്ഷ്യമുദ്രയില്ലാതെ ഒരാൾക്കും പ്രവാചകത്വം ലഭിക്കുന്നതല്ല. തിരുനബി(സ) സാധാരണനിലയിലുള്ള സത്യവിശ്വാസികൾക്കു മാത്രമല്ല നബിമാർക്കുതന്നെയും ആത്മീയപിതാവായി വിരാജിക്കുന്ന പ്രവാചക ചക്രവർത്തിയായിരിക്കുകയാൽ ആ ദിവ്യാത്മാവിനെ സന്താനരഹിതൻ എന്നു പറയുന്നത് ഒരിക്കലും ശരിയല്ലെന്നാണ് ചുരുക്കത്തിൽ പ്രസ്തുത ആയത്ത് നമുക്ക് മനസ്സിലാക്കിത്തരുന്നത്.

നബിതിരുമേനിയുടെ സർവ്വോത്തമമായ സ്ഥാനത്തെ വ്യക്തമാക്കിത്തരുന്നതും ശത്രുക്കളുടെ ആക്ഷേപങ്ങൾക്ക് മറുപടിയായിരിക്കുന്നതും തിരുനബിയുടെ വിശുദ്ധപത്നിമാരുടെ സ്ഥാനത്തെ ഉയർത്തിക്കാട്ടുന്നതും, അവർ വിശ്വാസികളുടെ മാതാക്കളാണെന്ന ഖുർആന്റെ പ്രസ്താവനയെ സത്യപ്പെടുത്തുന്നതും ആയ വ്യാഖ്യാനവും വിശദീകരണവും ഇതുതന്നെയാണെന്ന് നിഷ്പക്ഷചിന്തകർക്ക് ഗ്രഹിക്കാൻ പ്രയാസമില്ല.

തിരുനബിയുടെ ആത്മീയപിതൃത്വത്തെപ്പറ്റി, ഇന്ത്യയിലെ ഏറ്റവും വലിയ ഇസ്ലാമിക വിദ്യാലയമായ 'ദേവ്ബന്ദ് ദാരൽഉലൂം'മിന്റെ സ്ഥാപകനായ ഹദ്റത്ത് മൗലാനാ മുഹമ്മദ് ഖാസിം നാനൂത്തവി(റ) ഇങ്ങനെയാണ് പറഞ്ഞിരിക്കുന്നത്. നബിതിരുമേനിയ്ക്ക് ഒരു പുരുഷനോടും ശാരീരികമായുള്ള പൈതൃകബന്ധമില്ല എന്നാൽ, ആത്മീകമായ പിതൃബന്ധം പ്രവാചകന്മാരോടുതന്നെയും ഉണ്ടെന്നാണ് പ്രസ്തുത ഖുർആൻവാക്യത്തിന്റെ താല്പര്യം. ഈ ബന്ധുത്വമുണ്ടെന്നതിന് 'ഖാത്തമുനബിയ്യിൻ' എന്ന വചനം മാത്രമാണ് സാക്ഷിയായിരിക്കുന്നത്" (തഹ്ദീറുനാസ്, ഭാ. 10)

മൂന്നാമത്തെ തെളിവായി പറയുവാനുള്ളത് അറബി ഭാഷാശൈലിയനുസരിച്ച് 'ഖാത്തമുനബിയ്യിൻ' എന്നതിന്റെ അർത്ഥം 'പ്രവാചകന്മാരിൽ അന്ത്യൻ' എന്നല്ല എന്നത്രെ. **** എന്നതിന്നു അവസാനിപ്പിക്കുക എന്ന അർത്ഥം ആലങ്കാരികമാണെന്നു ഭാഷാജ്ഞാനികൾതന്നെ പ്രസ്താവിച്ചിട്ടുണ്ട്. മാത്രമല്ല, *** "ഞാൻ ആ പുസ്തകം വായിച്ചു അവസാനിപ്പിച്ചു" ***** 'ഞാൻ ഒരു സാധനത്തെ അവസാനിപ്പിച്ച് എന്നെല്ലാം പറയുന്നത് ആ പുസ്തകത്തിന്റേയോ വസ്തു

വിന്യോശോ ശ്രേഷ്ഠതയെ വിവരിക്കാനല്ല. ഖാത്തമുന്നബിയ്യീൻ എന്ന പദം പ്രയുക്തമായിരിക്കുന്നതാകട്ടെ തിരുനബിയുടെ ശ്രേഷ്ഠതയെ വിവരിക്കുവാൻ വേണ്ടിയാണ്. ആകയാൽ ഒരു പുസ്തകം വായിച്ചു വസാനിപ്പിച്ചു എന്നു പറയുന്നതുപോലുള്ള ഒരർത്ഥം ഇവിടെ നൽകാ വതല്ല. മാത്രമല്ല, അവസാനിപ്പിച്ചു എന്നു പറയുന്നതു നിലവിലുള്ള ഒന്നിനെക്കുറിച്ചായിരിക്കാനേ നിവൃത്തിയുള്ളൂതാനും. വരാനിരിക്കുന്നതിനെ അവസാനിപ്പിച്ചു എന്നു പറയുന്നതു നിരർത്ഥകമാണ്. ആകയാൽ, തിരുനബി(സ) പ്രവാചകന്മാരെ അവസാനിപ്പിച്ചു എന്നാണ് ഖാത്തമുന്നബിയ്യീൻ എന്നതിന്റെ അർത്ഥമെങ്കിൽ മുൻകഴിഞ്ഞ പ്രവാചകന്മാരെ അവസാനിപ്പിച്ചു എന്നാണ് അതിന്റെ താല്പര്യമെന്ന് കരുതാനേ തരമുള്ളൂ. അതായത്, മുൻകഴിഞ്ഞ പ്രവാചകന്മാരുടെ പ്രവാചകത്വധികാരങ്ങളേയും അവരുടെ ന്യായപ്രമാണങ്ങളുടെ പ്രാബല്യത്തേയും തിരുനബി(സ) അവസാനിപ്പിച്ചുവെന്ന്. ഈ അർത്ഥമാണെങ്കിൽ, അഹ്മദികൾക്കും സ്വീകാര്യമാണ്. ഇതു തിരുനബിയുടെ ശ്രേഷ്ഠതയെ തെളിയിക്കുന്നതുതന്നെ. അങ്ങനെയല്ലാതെ പിറകെ വരാനിരിക്കുന്ന പ്രവാചകന്മാരേയും തിരുനബി അവസാനിപ്പിച്ചു എന്നു അർത്ഥകല്പന ചെയ്യുന്നതു തികച്ചും അബദ്ധമാണ്. പിറകെ പ്രവാചകന്മാർ വരുന്നുണ്ടെങ്കിൽ അവരെ അവസാനിപ്പിക്കാവതല്ലല്ലോ! വരാനില്ലെങ്കിൽ ഇല്ലാത്തതിനെ അവസാനിപ്പിച്ചു എന്നു പറയുന്നത് അർത്ഥരഹിതവുമാണ്. (സ)

*** എന്നു പറഞ്ഞാൽ 'ഒരു സമുദായത്തിലെ അവസാനത്തെ ആൾ വന്നു' എന്നാണ് അർത്ഥമെന്നും അപ്പോലെതന്നെയാണ് 'ഖാത്തമുന്നബിയ്യീൻ' എന്നതിന്റേയും അർത്ഥമെന്നു പറയുന്നതും അടിസ്ഥാനരഹിതമായ ഒരു വാദമാണ്. ഒന്നാമതായി ഈ ഉപയോഗംതന്നെ തെറ്റാണ്. ഒരു ജനതയിലെ യാതൊരു വ്യക്തിയെക്കുറിച്ചും 'ഖാത്തമുൽ ഖാം' (ആ ജനത്തിലെ അവസാനത്തെ വ്യക്തി) എന്നു പറയാൻ സാധ്യമല്ല. 'ഖാത്തമുന്നബിയ്യീൻ' എന്നതിന്നു അവസാനത്തെ പ്രവാചകൻ എന്നാണ് അർത്ഥമെന്നു വരുത്താൻവേണ്ടി എന്തും പറയാൻ ഒരുങ്ങുന്നുവെന്നു മാത്രമേയുള്ളൂ. അവസാനത്തെ ആൾ എന്നു പറയപ്പെടുന്നതുകൊണ്ട് ഒരു സമുദായത്തിലെ ശ്രേഷ്ഠൻ ആണെന്നു വരികയുമില്ല. 'ഖാത്തമുൽ ഖാം' എന്ന് ആരെക്കുറിച്ചെങ്കിലും പറയുന്നുവെങ്കിൽ അതു സമുദായത്തിലെ ശ്രേഷ്ഠവ്യക്തി എന്ന അർത്ഥ

ത്തിലേ ആയിരിക്കുകയുള്ളൂ. മാത്രമല്ല, 'ആഖിറൂൽ ഖൗം' എന്നു ഉപയോഗിച്ചാൽതന്നെയും 'സമുദായത്തിലെ ശ്രേഷ്ഠവ്യക്തി' എന്നല്ലാതെ 'സമുദായത്തിൽ അന്ത്യൻ' എന്നു അർത്ഥമെടുക്കാൻ നിവൃത്തിയില്ല. ചുരുക്കത്തിൽ 'ഖാത്തം' എന്ന പദം ഒരു സമൂഹനാമപദത്തോടു ചേർത്തു ഒരാളുടെ ബഹുമാനസൂചകമായും വിശേഷണമായും പ്രയോഗിക്കപ്പെട്ടാൽ അതിന്റെ അർത്ഥം ആ സമൂഹത്തിൽ ശ്രേഷ്ഠൻ എന്നുമാത്രമാണ്. മുസ്ലിംസമുദായത്തിൽ ആദ്യകാലം മുതൽക്കേ ഈ അർത്ഥത്തിൽതന്നെയാണ് ഈ പദം പ്രയോഗിക്കപ്പെട്ടുവന്നതും. ആർ എന്തുതന്നെ പറഞ്ഞാലും ഈ യാഥാർത്ഥ്യത്തെ നിഷേധിക്കുവാൻ സാധ്യമേ അല്ല.

ഖാത്തമുൽ ഔലിയാ, ഖാത്തമുശുഅറാ, ഖാത്തമുൽ മുഹസ്സിരീൻ, ഖാത്തമുൽ മുഹഖ്ഖിഖീൻ, ഖാത്തമുൽ മുജ്തഹിദീൻ എന്നിങ്ങനെ നിരവധി ഗ്രന്ഥങ്ങളിൽ ഉപയോഗിക്കപ്പെട്ടുകാണാം. അവിടെയെല്ലാം ആ സമൂഹത്തിലെ 'അന്ത്യൻ' എന്നു ആരും അർത്ഥകല്പന ചെയ്യാറില്ല. മറിച്ച്, ആ സമൂഹത്തിലെ ശ്രേഷ്ഠവ്യക്തിയെന്നേ അർത്ഥം നല്കാറുള്ളൂ. ഇതിലേക്ക് എത്രയോ ഉദാഹരണങ്ങൾ കാണിക്കാൻ സാധിക്കും. ദൈർഘ്യഭയത്താൽ ചിലതുമാത്രം ചേർത്തുകൊള്ളാം.

1. ഖാത്തമുൽ മുഹാജിരീൻ എന്നു ഹദ്ദുത്ത് അബ്ബാസിനെക്കുറിച്ച് നബിതിരുമേനി(സ) പറഞ്ഞിട്ടുണ്ട്. (തബ്രാനി).
2. 'ഖാത്തമുൽ ഔലിയാ' എന്നു ഹദ്ദുത്ത് അലി(റ)യെക്കുറിച്ച് നബിതിരുമേനി(സ) പറഞ്ഞു. (തഹ്സീർസാഫി).
3. 'ഖാത്തമുശുഅറ' (കവികളിൽ ശ്രേഷ്ഠൻ) എന്നു അബൂതമ്മാം എന്ന കവിയെക്കുറിച്ചു മറ്റൊരു പ്രസിദ്ധകവി പറഞ്ഞു. (ഒഫയാത്തുൽ അഅ്യാൻ)
4. 'ഖാത്തമുൽ ഔലിയാ' എന്നു ഇമാം ശാഫിഇയെക്കുറിച്ച് പറയപ്പെട്ടിരിക്കുന്നു. (അത്തൂഹ് ഫത്തൂസ്സനിയ)
5. 'ഖാത്തമുൽ ഔലിയാ' എന്നു ശേഖ്ഇബ്നു അറബിയെക്കുറിച്ച് പറയപ്പെട്ടിരിക്കുന്നു. (അൽഫുതുഹാത്തുൽ മക്കിയ, കവർപേജ്).
6. 'ഖാത്തമുൽ മുഹസ്സിരീൻ' എന്നു ഇമാം സുയൂത്തിയെക്കുറിച്ചു (തഹ്സീർ ഇത്ഖാൻ, കവർപേജ്)ൽ പറയപ്പെട്ടിരിക്കുന്നു.
7. 'ഖാത്തമുൽ മുഹദ്ദിസീൻ' എന്ന് ശാഹ് വലിയുല്ലാഹ് ദഹ്ലവി

യെക്കുറിച്ച് പറയപ്പെട്ടിരിക്കുന്നു. (ഉജാലാനാഫിഅ)

8. 'ഖാത്തമുൽ മുഹദ്ദിസീൻ വൽ മുഹസ്സിരീൻ' എന്നു ശാഹ് അബ്ദുൽ അസീസ് ദഹ്ലവിയെപ്പറ്റി പറയപ്പെട്ടിരിക്കുന്നു. (ഹദിയത്തുശ്ശീഅ)

ഇത്രയുമല്ല, ഒരാളുടെ സ്ഥാനമാഹാത്മ്യത്തെ വിവരിക്കാൻ 'ആഖിർ' (അവസാനത്തെ) എന്ന പദം ഉപയോഗിച്ചാൽപോലും സമൂഹത്തിൽ ശ്രേഷ്ഠൻ എന്ന അർത്ഥം മാത്രമേ നൽകപ്പെടുകയുള്ളൂ. ഗാലിബ് ഗോത്രക്കാരനായ റബീഅ് എന്ന ആളെക്കുറിച്ച് ***** (ഗാലിബ് ഗോത്രത്തിലെ അവലസാനത്തെ ആൾ) എന്നു പറയപ്പെട്ടിരിക്കുന്നതും, ഇമാം ഇബ്നുതീമിയായെക്കുറിച്ച് **** എന്ന് ഇമാം സുയൂത്തി പറഞ്ഞതും *****എന്ന കവിശ്രേഷ്ഠനെക്കുറിച്ച് ***** എന്ന് ഇഖ്ബാൽ ഉപയോഗിച്ചതും ഇതിലേക്കു പ്രബലമായ തെളിവാണ്. ചുരുക്കത്തിൽ, അറബിഭാഷാശൈലിയനുസരിച്ച് ഒരു സമൂഹനാമപദത്തോടും 'ഖാത്തം' എന്ന പദം ചേർത്തുകൊണ്ട് ഒരാളുടെ ശ്രേഷ്ഠതയെ കുറിക്കാൻ പ്രയുക്തമായാൽ അതിന്റെ അർത്ഥം, ആ സമൂഹത്തിൽപെട്ടവരിൽ ഉണ്ടായിരിക്കേണ്ട എല്ലാ ഉൽകൃഷ്ടഗുണങ്ങളും സമ്മേളിച്ച ശ്രേഷ്ഠവ്യക്തി എന്നുമാത്രമാണ്. ഇതിനെതിരായ ഒരൊറ്റ ഉദാഹരണവും ആർക്കും നൽകുവാൻ സാധ്യമല്ല.

എന്നാൽ, 'ഖാത്തം' എന്ന വാക്കിന്റെ അർത്ഥം 'മുദ്ര' എന്നായതുകൊണ്ട് മേൽപ്രകാരം വിശേഷിപ്പിക്കപ്പെടുന്ന ആൾ മറ്റുള്ളവർക്ക് സാക്ഷ്യമുദ്രയായി വിലസുന്ന ആളായിരിക്കുമെന്നും സിദ്ധിക്കുന്നതാണ്. അപ്പോൾ, നബിതിരുമേനിയെപ്പറ്റി 'ഖാത്തമുനബിയ്യീൻ' എന്ന് പറയപ്പെട്ടതിന് തിരുനബി(സ) സർവ്വശ്രേഷ്ഠനായ പ്രവാചകനാണെന്നും ആ ദിവ്യാത്മാവിന്റെ സാക്ഷ്യമുദ്രകൂടാതെ ആർക്കുംതന്നെ നബിപ്പട്ടം ലഭിക്കുകയില്ലെന്നുമാണർത്ഥമെന്നു സിദ്ധിച്ചു. മുൻകഴിഞ്ഞ എല്ലാ പ്രവാചകന്മാരുടേയും ന്യായപ്രമാണങ്ങളെ തിരുനബി(സ) മുഖേന അല്ലാഹു ദുർബ്ബലപ്പെടുത്തി എന്ന അർത്ഥവും അതിൽനിന്നുതന്നെ ലഭിക്കുന്നുണ്ട്. എന്തെന്നാൽ, അങ്ങനെയല്ലാത്തപക്ഷം ആ മഹാത്മാവ് സർവ്വശ്രേഷ്ഠനായ പ്രവാചകനാണെന്നു വരികയില്ല.

നാലാമതായി പറയാനുള്ളത് മുസ്ലിംലോകത്തെ പൂർവ്വീകരും ആധുനികരുമായ സുപ്രസിദ്ധവ്യക്തികളും പണ്ഡിതന്മാരും അഹ്മദികൾ നൽകുന്ന ഈ അർത്ഥം ശരിയാണെന്നതിനെ ന്യായീകരി

ക്കുന്നു എന്നാണ്. ഉദാഹരണാർത്ഥം ചിലരുടെ പ്രസ്താവനകൾ മാത്രം ഉദ്ധരിക്കാം.

(1) ഹദ്റത്ത് ആയിഷ സിദ്ദീഖ(റ) ഇപ്രകാരം പറഞ്ഞിരിക്കുന്നു:

“തിരുനബി(സ) ഖാത്തമുനബിയ്യീൻ ആണെന്ന് നിങ്ങൾ പറഞ്ഞു കൊൾവിൻ; എന്നാൽ, അദ്ദേഹത്തിനുശേഷം നബിയില്ലെന്ന് നിങ്ങൾ പറയരുത്.”

ഹദ്റത്ത് ആയിശ സിദ്ദീഖ(റ)യുടെ ഈ പ്രസ്താവനയിൽ നിന്ന് വ്യക്തമാകുന്നത് ‘ഖാത്തമുനബിയ്യീൻ’ എന്നതിന്റെ അർത്ഥം ‘അന്ത്യപ്രവാചകൻ’ എന്നല്ലെന്നാണല്ലോ. ‘ലാനബിയ്യബഅ്ദീ’ എന്ന ഹദീസ് ഹദ്റത്ത് ആയിശ(റ) കേട്ടിട്ടുണ്ടായിരിക്കണമെന്നും അതിന്റെ അർത്ഥം തെറ്റിദ്ധരിക്കപ്പെടുമെന്നു കരുതി അവർ ഇപ്രകാരം പറഞ്ഞതാണെന്നും ആണ് മനസ്സിലാകുന്നത്. ‘ലാ നബിയ്യബഅ്ദീ’ എന്നതിന് ‘എനിയ്ക്കുശേഷം ഒരുതരത്തിലുള്ള നബിയും ഉണ്ടായിരിക്കുന്നതല്ല’ എന്നും, ‘എനിയ്ക്കുശേഷം ഒരു പ്രത്യേകതരത്തിലുള്ള നബി ഉണ്ടായിരിക്കുന്നതല്ല’ എന്നും രണ്ടുവിധത്തിൽ അർത്ഥമെടുക്കാവുന്നതാണ്. ആദ്യത്തെ അർത്ഥം തിരുനബിയുടെ പ്രസ്താവനകൾക്കും വിശുദ്ധഖുർആനുമെന്നെയും എതിരായിരിക്കുന്നതിനാൽ, ആയർത്ഥം സ്വീകരിക്കാൻ നിവൃത്തിയില്ല. എന്നാൽ ‘ലാ നബിയ്യബഅ്ദീ’ എന്നു പറയുമ്പോൾ അങ്ങനെയും അർത്ഥമെടുക്കാനിടയുള്ളതിനാലാണ് ഹദ്റത്ത് ആയിശ(റ), ‘ലാനബിയ്യ ബഅ്ദഹു’ എന്നു പറയരുതെന്നും ‘ഖാത്തമുനബിയ്യീൻ’ എന്നു പറഞ്ഞാൽ മതിയെന്നും ഉപദേശിക്കുകയുണ്ടായത്. ഹദ്റത്ത് ആയിശസിദ്ദീഖയുടെ പക്കൽ ‘ഖാത്തമുനബിയ്യീൻ’ എന്നതിന് അവസാനത്തെ പ്രവാചകൻ എന്നാണ് അർത്ഥമെങ്കിൽ ‘ലാ നബിയ്യ ബഅദഹു’ എന്നു പറയരുതെന്ന് അവർ ഉപദേശിച്ചത് അർത്ഥരഹിതമായിത്തീരുന്നതാണ്.

(2) ഹനഫീ മദ്ഹബിലെ പ്രസിദ്ധ ഇമാമായ മുല്ലാ അലിയുൽഖാരി(1014 ഹി:ചരമം) ഇപ്രകാരം പറയുന്നു:

‘തിരുനബിയുടെ പുത്രൻ ഇബ്രാഹീം ജീവിച്ചിരിക്കുകയും നബി

യാവുകയും ചെയ്യുന്നതായാലും ഉമർ നബിയാവുന്നതായാലും അവർ ഇരുവരും നബിതിരുമേനിയുടെ അനുയായികളായിരിക്കുന്നതാണ്. അങ്ങനെയാവുന്നത് 'ഖാത്തമുന്നബിയ്യിൻ' എന്നു അല്ലാഹു പറഞ്ഞതിന്നു എതിരായിരിക്കുന്നതല്ല. എന്തെന്നാൽ അതിന്റെ അർത്ഥം തിരുനബിയ്ക്കുശേഷം അദ്ദേഹത്തിന്റെ ദീൻ ദുർബ്ബലപ്പെടുത്തുകയും അദ്ദേഹത്തിന്റെ ഉമ്മത്തി അല്ലാതിരിക്കുകയും ചെയ്യുന്ന ഒരു നബി വരികയില്ല എന്നത്രെ" (അൽമൗസൂആത്ത് ഭാ. 59)

(3) ശാഹ്വാലിയുല്ലാഹ് മുഹദുസ്ദഹ്ലവി (1776 ഹി. ചരമം) ഇപ്രകാരം പറയുന്നു:

"നബിതിരുമേനി(സ) മുഖേന പ്രവാചകന്മാർ മുദ്രണം ചെയ്യപ്പെട്ടു എന്നു പറഞ്ഞതിന്റെ അർത്ഥം അല്ലാഹു മനുഷ്യർക്കുവേണ്ടി പ്രത്യേക ന്യായപ്രമാണത്തോടുകൂടി കല്പിച്ചയക്കുന്ന ഒരാളും ഉണ്ടായിരിക്കുന്നതല്ല എന്നാണ്" (തഫ്ഹീമാത്തെ ഇലാഹിയ്യ, വാ. 2, ഭാ. 72).

(4) സയ്യിദ്, അബ്ദുൽകരീം ജൈലാനി (767 ഹി. ജനനം) ഇങ്ങനെ പറയുന്നു:

***** "തിരുനബിയ്ക്കുശേഷം ന്യായപ്രമാണത്തോടുകൂടിയ നൂബുവുത്ത് അവസാനിച്ചു. അങ്ങനെ തിരുനബി(സ) ഖാത്തമുന്നബിയ്യിൻ ആയി. എന്തെന്നാൽ പരിപൂർണ്ണതയെ കൊണ്ടുവന്നിരിക്കുന്നത് അദ്ദേഹമത്രെ മറ്റൊരാളും അതു കൊണ്ടുവന്നിട്ടില്ല" (അൽ ഇൻസാനുൽ കാമിൽ, 1, ഭാഗം 98)

(5) അല്ലാഹു മനുഷ്യർക്കു നല്കിയ പ്രധാന അനുഗ്രഹങ്ങൾ നാലാണെന്നും നാലാമത്തേത് 'അഖൽ' അഥവാ ബുദ്ധി ആണെന്നും പറഞ്ഞുകൊണ്ട് ഇമാം റാസി (606 ഹി. ചരമം) ഇപ്രകാരം തുടരുന്നു:

"ബുദ്ധി എല്ലാറ്റിന്റേയും 'ഖാത്തം' ആണ്. ഖാത്തം ശ്രേഷ്ഠമായിരിക്കേണ്ടതാണ്. നീ കാണുന്നില്ലേ, നമ്മുടെ റസൂൽ(സ) ഖാത്തമുന്നബിയ്യിൻ ആയപ്പോൾ എല്ലാ പ്രവാചകന്മാരേക്കാളും ശ്രേഷ്ഠനായി. മനുഷ്യൻ സ്ഥൂലസൃഷ്ടികൾക്ക് ഖാത്തം ആയപ്പോൾ അവയിൽവെച്ചു ശ്രേഷ്ഠനായി. അപ്പോലെതന്നെ ബുദ്ധി അല്ലാഹുവി

കൽനീന്നു മനുഷ്യർക്കു ലഭിക്കുന്ന അനുഗ്രഹങ്ങളിൽ ഖാത്തം ആയ പ്പോൾ അതു എല്ലാ അനുഗ്രഹങ്ങളേക്കാളും ശ്രേഷ്ഠവും പരി പൂർണ്ണവും ആയിത്തീർന്നു” (തഹ്സീർ കബീർ, ജി. 6 ഭാ. 31)

(6) അല്ലാമാ ഇബ്നുഖുൽദൂൻ (809 ഹി. ചരമം) ഇപ്രകാരം പറ യുന്നു:

“അവർ വലിമാർ വിലായത്തിനെ അതിന്റെ സ്ഥാനവ്യത്യാസത്തെ അടിസ്ഥാനമാക്കി നുബുവ്വത്തിനോടു സാദൃശ്യപ്പെടുത്തുന്നു. വിലാ യത്തിൽ പൂർണ്ണസ്ഥാനം പ്രാപിച്ചവരെ ഖാത്തമുൽ ഔലിയാ എന്ന് അവർ പറയുന്നു. അതായത്, വിലായത്തിന്റെ അവസാനത്തെ പദ വിപ്രാപിച്ച ആൾ എന്ന്. എപ്രകാരം ഖാത്തമുൽ അമ്പിയാ നുബുവ്വ ത്തിന്റെ അവസാനത്തെ പദവി പ്രാപിച്ച ആളാണോ അതുപോലെ” (മുഖദ്ദിമ ഇബ്നുഖുൽദൂൻ, ഭാ. 271)

(7) വലിമാർ സ്ഥാനവ്യത്യാസമുള്ളവരാണെന്ന് പ്രസ്താവിച്ചു കൊണ്ട് വിശ്രുത ‘വലി’യായ ഹദ്ദരത്ത് ശേഖ്ഫരീദുദ്ദീൻ അത്താർ(റ) ഹിജ്റ 620 ചരമം) ഇങ്ങനെ പറയുന്നു:

“ഏറ്റവും ഉയർന്നപദവിയിൽ എത്തിക്കഴിഞ്ഞാൽ നുബുവ്വത്തിന്റെ അംശം ഒരാൾക്ക് ലഭ്യമാകുന്നതുകൊണ്ട് അദ്ദേഹം ‘ഖാത്തമുൽ ഔലിയാവും’ എല്ലാ വലിമാരുടെയും നേതാവും ആയിത്തീരുന്നു. നമ്മുടെ പ്രവാചകർ ഹദ്ദരത്ത് മുഹമ്മദ് മുസ്തഫാ(സ) ഖാത്തമുൽ അമ്പിയാ ആയതുപോലെ” (തർജമ തദ്കിറത്തുൽ ഔലിയാ, ഭാ. 537).

(8) ഹദ്ദരത്ത് മുജദ്ദിദ് അൽഫൈസാനീ ശേഖ് അഹ്മദ്സർഹിന്ദി(റ) ഹി: 1034-ൽ ചരമം) ഇപ്രകാരം പറഞ്ഞിരിക്കുന്നു:

“നബിതിരുമേനി(സ)യുടെ നിയോഗാനന്തരം ആ മഹാത്മാവിന്റെ അനുയായികളിൽപെട്ടവർക്ക് തിരുനബിയുടെ പിൻതുടർച്ചാവകാശ മെന്നനിലയിൽ നുബുവ്വത്തിന്റെ ശ്രേഷ്ഠതകൾ ലഭിക്കുന്നത് ആ മഹാ ത്മാവ് ഖാത്തമുൽ റുസൂൽ ആണ് എന്നതിന് എതിരല്ല. നീ ഈ വിഷയത്തിൽ സംശയാലു ആവരുത്” (മഖ്തുബ്ബാത്തെ ഇമാറബ്ബാ നീ, 1-ാം വാല്യം മക്തുബ് നസ്ര് 301)

(9) ഹദ്ദരത്ത് മൗലാനാ റുമി (ചരമം ഹി. 672) ഇങ്ങനെ പറഞ്ഞിരി

കുന്നു:

“നബിതിരുമേനി(സ) ഖാത്തമുന്നബിയ്യീൻ ആയതു ആത്മീകാനുഗ്രഹം നൽകുന്നതിൽ അദ്ദേഹത്തിന്നു സമനായ ഒരാൾ മുന്വുണ്ടായിട്ടുമില്ല ഇനി ഉണ്ടാവുകയുമില്ല എന്നതുകൊണ്ടാണ്. ഒരു കരസൗശലവിദഗ്ദ്ധൻ തന്റെ സാമർത്ഥ്യത്തിൽ പൂർണ്ണസ്ഥാനം പ്രാപിച്ചാൽ നമ്മൾ അദ്ദേഹത്തോടു പറയാറില്ലേ, നിന്നിൽ കരകൗശലവും സാമർത്ഥ്യവും അവസാനിച്ചിരിക്കുന്നു എന്ന്. എപ്രകാരം ഉന്നതനായ ഒരു കലാകാരനെക്കുറിച്ച് ആ കല അയാളിൽ അവസാനിച്ചു എന്നു നീ പറയുന്നുവോ അതുപോലെതന്നെ തിരുനബിയെക്കുറിച്ചു നിനക്കു പറയാം. ആത്മീയമായ എല്ലാ ബന്ധങ്ങളേയും നീക്കുന്ന വിഷയത്തിലും എല്ലാ കാര്യങ്ങളിലും പരിഹാരം കാണുന്ന വിഷയത്തിലും അങ്ങിനെ ഖാത്തം ആണ്. നിസ്തുല്യനാണ്. ആത്മീയപദവി നൽകുന്ന വർക്ക് നീ ‘ഹാത്തം’ (ഹാത്തംതായി) ആണ്” (മസ്നവി, മൗലാനാറും 1-ാം സർഗ്ഗം ഭാ 53)

(10) അശ്ശേഖ് അബ്ബൂൽഖാദിർ കർദിസ്താനി ഇങ്ങനെ പറഞ്ഞിരിക്കുന്നു:

“നബിതിരുമേനി(സ) ഖാത്തമുന്നബിയ്യീൻ” ആണെന്നതിന്റെ അർത്ഥം അദ്ദേഹത്തിന്നുശേഷം വേറൊരു ശരീഅത്തോടുകൂടിയ ഒരു നബിയും നിയോഗിക്കപ്പെടുകയില്ല എന്നാണ്” (തഖ്റീബുൽമറാം, വാ. 2, ഭാ. 233).

(11) പാക്കിസ്താനിൽ ‘ശേഖൂൽ ഇസ്ലാം’ എന്ന അഭിധാനത്തിൽ അറിയപ്പെട്ട മൗലവി ശബ്ബീർ അഹ്മദ് ഉസ്മാനി (ചരമം 1949) ഇപ്രകാരം പറയുന്നു:

“നബിതിരുമേനി(സ) എപ്രകാരം തന്റെ സ്വഭാവങ്ങളിലും പെരുമാറ്റത്തിലും മറ്റെല്ലാ പ്രവാചകന്മാരേക്കാളും ഉന്നതനായിരുന്നുവോ അതുപോലെതന്നെ അറിവിലും എല്ലാ പദവികളും അദ്ദേഹത്തിൽ പൂർത്തിയായിരിക്കുന്നു. എന്തെന്നാൽ മുൻകഴിഞ്ഞ പ്രവാചകന്മാർക്കു ആർക്കുംതന്നെ ജ്ഞാനത്തിന്റെ അത്യുത്തമമായ നൽകപ്പെട്ടിരുന്നില്ല. അവരുടെ അനുയായികളിൽ ആരുമെന്ന ഇസ്ലാമിന്റെ അനുയായികൾ ഒഴുകിയതുപോലെ വിജ്ഞാനത്തിന്റെ നദികൾ ഒഴുകുന്നു

കയറുകയായിട്ടില്ല. അതാണിത്, ലോകത്തെ പരിഷ്കരിക്കുന്ന ആളി-
ലുണ്ടാകേണ്ട ഗുണങ്ങളുടെ ഖാത്തം ആണ്. അപ്പോൾ ആരുടെ അത്യാ-
തദ്യഷ്ടാന്തം അതാനസംബന്ധമായിരിക്കുന്നുവോ ആ ആളിൽ
അതാനസംബന്ധമായ എല്ലാ പരിപൂർണ്ണതകളും അസാനിച്ചുപോ-
കും. എന്റെ പക്കൽ ആ ആളെത്തന്നെയാണ് 'ഖാത്തമുൽ അഖിയായ്'
എന്നു പറയേണ്ടത്" (ഇഅജാസുൽ ഖുർആൻ ഭാ, 61)

(12) ദേവ്ബന്ത് ദാറുൽ ഉലൂമിന്റെ മേലധികാരിയും പ്രശസ്ത പണ്ഡി-
തനുമായ മൗലാനാ മുഹമ്മദ് തയ്യിബ് സാഹിബ് 'ഖാത്തമുനബി
യ്യിൻ' എന്ന തന്റെ ഗ്രന്ഥത്തിൽ ഇപ്രകാരം പറയുന്നു:

"ഖാത്തമുനബുവുത്ത്" എന്നതുകൊണ്ടുള്ള വിവക്ഷ, ലോകത്തു-
നിന്ന് നുബുവുത്താകുന്ന അതിമഹത്തായ അനുഗ്രഹം അവസാനി-
ച്ചുപോകയും തദാദാ ഈ ആത്മീയപ്രകാശം വിശ്വമുഖത്തുനിന്ന്
മാഞ്ഞുപോകയും ചെയ്തുവെന്നോ പ്രവാചകാവതാരം എന്നെന്നേ-
യ്ക്കുമായി സമാപ്തീകരിക്കപ്പെട്ടുവെന്നോ അല്ല; മറിച്ച്, പ്രവാചക-
ത്വമാകുന്ന അനുഗ്രഹം അതിന്റെ പരിപൂർണ്ണദശയിൽ നബിതി-
രുമേനി(സ) മുഖേന എത്തിക്കഴിഞ്ഞുവെന്നാണ്. ഇനി ലോകത്ത്
നബികരീം(സ)ന്റേതിൽനിന്നും വിഭിന്നമായ പുതിയൊരു നുബുവു-
ത്തിന്റേയോ ന്യായപ്രമാണത്തിന്റേയോ ആവശ്യംതന്നെ അവശേഷി-
ക്കുന്നില്ല. അതുകൊണ്ട് ലോകത്തുനിന്ന് നുബുവുത്താകുന്ന 'നിഅ-
മത്ത്' എന്നെന്നേക്കുമായി നിലച്ചുപോയെന്നോ ആ മഹാനുഗ്രഹം
നിർത്തൽ ചെയ്യപ്പെട്ടുവെന്നോ ഇതിനർത്ഥമില്ല" (ഖാത്തമുനബി
യ്യിൻ, ഭാ 8).

വീണ്ടും ഇതേ ഗ്രന്ഥത്തിൽ മറ്റൊരിടത്തു അദ്ദേഹം പറയുകയാണ്:

"നാം സൂര്യനെ, അതിൽ എല്ലാവിധത്തിലുള്ള പ്രകാശങ്ങളും അട-
ങ്ങിയിട്ടുള്ളതിനാൽ 'ഖാത്തമുൽ അൻവാർ' എന്നു നാമകരണം ചെയ്യു-
ന്നു. എവിടെയെല്ലാം നാം വെളിച്ചം കാണുന്നുവോ അതെല്ലാം സൂര്യ-
നിൽനിന്നുത്ഭവമാകയാൽ സൂര്യഗോളത്തെ എല്ലാവിധ പ്രകാശങ്ങ-
ളുടേയും ഉറവിടമെന്ന് നമുക്ക് വിശ്വസിക്കാം... ഇതേമാതിരി ആദ-
മിനെ നാം 'ഖാത്തമുൽ ആബ്ദാൻ' (പിതാക്കളുടെ ഖാത്തം) എന്നു
വിളിക്കുന്നു. കാരണം പിതാവെന്ന വിശേഷണം അദ്ദേഹത്തിൽ അവ-
സാനിക്കുന്നു. അതുകൊണ്ടു ലോകത്തു ആദമിനുശേഷം പിതാവെന്ന
പദവി ആർക്കുംതന്നെ ലഭ്യമാകയില്ലെന്ന് പറയാവുന്നതാണോ? ഇതേ

പ്രകാരം ഹദ്റത്ത് മുഹമ്മദ് മുസ്തഫാ(സ) ഖാത്തമുനബിയ്യിൻ ആണെന്നതുകൊണ്ട് അദ്ദേഹത്തിൽ നുബുവ്വത്തിന്റെ എല്ലാ പദവികളും അവസാനിച്ചിരിക്കുന്നതിനാൽ, മേൽപ്രസ്താവിക്കപ്പെട്ട നിയമമനുസരിച്ച് നുബുവ്വത്ത് പദവിയും അദ്ദേഹത്തിൽനിന്നും ആരംഭിക്കേണ്ടതാണ്. കാരണം, ഈ പരിപൂർണ്ണതയുടെ തുടക്കം തിരുമേനിയിൽനിന്നാണ് ഉണ്ടായിരിക്കുന്നത്. ഈ മഹാനുഗ്രഹം (നുബുവ്വത്ത്) ലഭിക്കുന്ന ആൾക്ക് ഹദ്റത്ത് നബികരീം(സ)യുടെ ശിഷ്യത്വം സ്വീകരിക്കാതെ നിവൃത്തിയില്ല. കാരണം, ഈ പദവി നബി തിരുമേനി(സ) മുഖേനയാണ് ആ ആൾക്ക് ലഭ്യമായിരിക്കുന്നത്” (ഭാ. 11).

വിഷയം നീണ്ടുപോകുന്നതുകൊണ്ട് ഞാൻ കൂടുതൽ ഉദാഹരണങ്ങൾ ഉദ്ധരിക്കുന്നില്ല. ഖാത്തമുനബിയ്യിൻ എന്നതിനു അഹ്മദികൾ നൽകുന്ന അർത്ഥം മറ്റുള്ള പല മഹാന്മാരും പറഞ്ഞിട്ടുള്ളതുതന്നെയാണെന്ന് ഇതിൽനിന്നു മനസ്സിലാക്കാം. സത്യം പറയുകയാണെങ്കിൽ, തിരുനബിയ്ക്കുശേഷം പ്രത്യേക ന്യായപ്രമാണത്തോടുകൂടിയോ സ്വതന്ത്രനായ നിലയിലോ ഉള്ള ഒരു നബിയും വരികയില്ലെന്നാണ് ‘ഖാത്തമുനബിയ്യിൻ’ എന്നതിന്റെ വിവക്ഷ എന്നുതന്നെയാണ് മുൻകഴിഞ്ഞ മഹാന്മാരെല്ലാം പറഞ്ഞിട്ടുള്ളത്. ആകയാൽ, അഹ്മദികൾ തിരുനബിയെ ഖാത്തമുനബിയ്യിൻ എന്നു വിശ്വസിക്കുന്നില്ലെന്നും മുൻകഴിഞ്ഞ മഹാന്മാരുടെ ഐക്യകണ്ഠ്യനുള്ള പ്രസ്താവനകളെയും വിശ്വാസങ്ങളേയും നിഷേധിക്കുന്നുവെന്നും പറഞ്ഞുകൊണ്ട് അവരെ ആക്ഷേപിക്കുന്നത് തികച്ചും തെറ്റാണ്.

വിശുദ്ധഖുർആനിൽ നുബുവ്വത്തിനെക്കുറിച്ച് ഇങ്ങനെ വ്യക്തമായി പ്രസ്താവിക്കപ്പെട്ടിട്ടും എന്തുകൊണ്ട് പണ്ഡിതന്മാർ പ്രത്യേകിച്ച് ഖുർആന്റെ ഭാഷ്യകാരന്മാർ ഈ യാഥാർത്ഥ്യം മനസ്സിലാക്കിയില്ലെന്നൊരുകിലും ചോദിക്കുന്നുവെങ്കിൽ, എനിക്ക് ഒന്നാമതായി പറയാനുള്ള മറുപടി, തിരുനബി(സ) ഖാത്തമുനബിയ്യിൻ ആണ് എന്ന് പറയുന്നതിന്റെ അർത്ഥം ആ സത്യം അവിന്നുശേഷം പ്രത്യേക ന്യായപ്രമാണത്തോടുകൂടിയ സ്വതന്ത്രനായ ഒരു പ്രവാചകൻ വരികയില്ലെന്നാണെന്നും അദ്ദേഹത്തിന്റെ ശരീഅത്തിനെ പ്രബോധിക്കാൻ ഉമ്മത്തിയായ നബി വരുമെന്നതിന് മേൽആയത് എതിരല്ലെന്നും മുൻകഴിഞ്ഞ പല മഹാന്മാരും പ്രസ്താവിച്ചിട്ടുണ്ട് എന്നത്രേ.

രണ്ട്: നുബുവ്വത്തിനേക്കാൾ എത്രയും പ്രാധാന്യമർഹിക്കുന്ന വിഷയം

യമാണ് തൗഹീദ് അഥവാ ഏകദൈവത്വം. നുബുവുത്തിനെക്കുറിച്ച് പ്രസ്താവിക്കപ്പെട്ടതിനേക്കാൾ ശക്തിയുക്തമായും ആവർത്തിച്ചു വർത്തിച്ചും ചുരുങ്ങിയിൽ തൗഹീദിനെപ്പറ്റി പ്രസ്താവിക്കപ്പെട്ടിട്ടുണ്ട്. ഇന്ന് ലോകത്തുള്ള മുസ്ലിംകളിൽ യാഥാസ്ഥിതികരായ സുന്നികളും ഷിയാക്കളുമാണ് ബഹുഭൂരിപക്ഷം. ഇവരിൽ ലക്ഷക്കണക്കിൽ ആലിംകളുണ്ടായിട്ടും ഈ മൗലികമായ പ്രശ്നത്തിൽതന്നെ അഭിപ്രായ തർക്കമുണ്ടാകാതിരുന്നില്ല. ഈ രണ്ടു ഭൂരിപക്ഷകക്ഷികളും ഈ വിഷയത്തിൽ പിഴച്ചുപോയവരാണെന്നത്രെ. ഉല്പതിഷ്ണുക്കളും ആധുനികചിന്താഗതിക്കാരായ മുസ്ലിംകളും പറയുന്നത്. നുബുവുത്തിനേക്കാൾ കൂടുതൽ വ്യക്തമായും ശക്തിയോടുകൂടിയും ചുരുങ്ങി പ്രതിപാദിച്ചിട്ടുള്ള ഈ അതിപ്രധാന വിഷയം ബഹുഭൂരിപക്ഷക്കാരായ ഈ സുന്നി ഷിയാ ആലിംകൾക്ക് എന്തുകൊണ്ട് മനസ്സിലായില്ല? അതിനുള്ള കാരണമെന്താണോ ഏറെക്കുറെ അതുതന്നെയാണ് നുബുവുത്തിനെ സംബന്ധിച്ചുള്ള ഈ ചുരുങ്ങിയിക യാഥാർത്ഥ്യങ്ങൾ പലർക്കും മനസ്സിലാക്കാൻ സാധിക്കാതെ വന്നതിനുള്ള കാരണവും.

മുന്ന്, നബി വരികയില്ലെന്നതിനേക്കാൾ പതിമടങ്ങുശക്തിയോടും വ്യക്തമായും മുസ്ലിംലോകം വിശ്വസിച്ചുവന്നിട്ടുള്ളതാണല്ലോ ഈസാനബി(അ) മരിച്ചിട്ടില്ലെന്നും അദ്ദേഹംതന്നെ തിരിച്ചുവരുമെന്നും ഉള്ളത്. ഈ വിശ്വാസത്തിനു ആധാരമായി ചുരുങ്ങി വാക്യങ്ങൾതന്നെയാണ് ഉദ്ധരിക്കപ്പെടുന്നത്. തെറ്റായ അർത്ഥമാണ് അവയ്ക്കു നൽകപ്പെടുന്നതെങ്കിലും ഇന്നാണെങ്കിൽ പേർകേട്ട പല ആലിംകളും എന്നല്ല, ആധുനിക വിദ്യാഭ്യാസം സിദ്ധിച്ച മുസ്ലിംകളിൽ ഭൂരിഭാഗവും ഈസാനബി(അ) മരിച്ചുപോയിരിക്കുന്നു എന്നാണ് ചുരുങ്ങി പഠിപ്പിക്കുന്നതെന്നു ഘോഷിച്ചുതുടങ്ങിയിരിക്കുന്നു! നബി തിരുമേനിയ്ക്കുശേഷം ശരീഅത്തോടുകൂടി അല്ലാത്ത ഉമ്മത്തിയായ നബിക്ക് വരാമെന്ന് മുൻകഴിഞ്ഞ പണ്ഡിതന്മാരിൽ എത്ര പേർ പറഞ്ഞിട്ടുണ്ടോ അത്രയും പണ്ഡിതന്മാർ ഈസാനബി(അ) മരിച്ചുപോയിരിക്കുന്നുവെന്ന് പ്രസ്താവിച്ചിരുന്നതായി തെളിയുന്നില്ല എന്ന പരമാർത്ഥവുംകൂടി കൂട്ടത്തിൽ അനുസ്മരിക്കേണ്ടിയിരിക്കുന്നു. ഇങ്ങനെയിരിക്കെ, നുബുവുത്തിനെക്കുറിച്ചുള്ള വിശുദ്ധചുരുങ്ങിയെൻ്റെ പ്രസ്താവന ഇതിനുമുമ്പ് എല്ലാവരും മനസ്സിലാക്കിയിട്ടില്ലെന്നു വന്നാൽതന്നെ

ആശ്ചര്യപ്പെടാനെന്നുള്ളൂ? മുൻകഴിഞ്ഞ ഭാഷ്യകാരന്മാർ നൽകിയിട്ടുള്ള വ്യാഖ്യാനങ്ങൾക്ക് നിരക്കാത്തതും വിപരീതമായിട്ടുള്ളതുമായ വ്യാഖ്യാനങ്ങൾ ഖുർആൻ വാക്യങ്ങൾക്കു ലോകപ്രസിദ്ധരായ പല മുസ്‌ലിംപണ്ഡിതന്മാരും ഇന്നു നൽകുന്നതായി നമുക്ക് കാണാൻ കഴിയുന്നു. മുൻകഴിഞ്ഞവർക്കു മനസ്സിലാക്കാൻ കഴിഞ്ഞിട്ടില്ലാത്ത ചില ഖുർആൻവാക്യങ്ങൾക്കു ലോകപ്രസിദ്ധരായ പല മുസ്‌ലിംപണ്ഡിതന്മാരും ഇന്നു നൽകുന്നതായി നമുക്ക് കാണാൻ കഴിയുന്നു. മുൻകഴിഞ്ഞവർക്കു മനസ്സിലാക്കാൻ കഴിഞ്ഞിട്ടില്ലാത്ത ചില ഖുർആനിക തത്വങ്ങൾ പിറകെ വന്നവർക്കു മനസ്സിലാക്കാൻ കഴിഞ്ഞുവെന്നുവരാമെന്ന് ഇമാം റാസി തന്നെ പ്രസ്താവിച്ചിട്ടുണ്ട്. മാത്രമല്ല, ഇത്തരം തെറ്റിദ്ധാരണകളെ അകറ്റാൻ വേണ്ടി തന്നെയാണ് ഇക്കാലത്ത് ഒരു പ്രവാചകൻ തിരുനബിയുടെ അനുയായികളിൽനിന്ന് എഴുന്നേൽപ്പിക്കപ്പെട്ടിരിക്കുന്നതും. അദ്ദേഹം മുസ്‌ലിംകളുടെ ഇമാമും നീതിമാനായ വിധികർത്താവുമായിരിക്കുമെന്ന് നബിതിരുമേനി(സ) തന്നെ അരുളിയിട്ടുണ്ട്. മുസ്‌ലിംകളിൽ പൂണ്ടുപിടിച്ചിരിക്കുന്ന തെറ്റിദ്ധാരണകളേയും അബദ്ധവിശ്വാസങ്ങളേയും അകറ്റി വിശുദ്ധഖുർആന്റെ യഥാർത്ഥമായ അധ്യാപനങ്ങളെ ലോകത്തിനു മുമ്പിൽ വെക്കുകയെന്നത് അദ്ദേഹത്തിന്റെ ആവിർഭാവോദ്ദേശ്യങ്ങളിൽ ഒന്നാണല്ലോ. ആകയാൽ, നൂബുവ്വത്തിനെ സംബന്ധിച്ച ഖുർആന്റെ യഥാർത്ഥ അധ്യാപനങ്ങളിൽ മുന്വുള്ളവരിൽ ചിലരുടെ ശ്രദ്ധ പതിഞ്ഞിട്ടില്ലെങ്കിൽതന്നെ അതിൽ ഒട്ടും ആശ്ചര്യപ്പെടാനില്ല.

അനുബന്ധം

നബിതിരുമേനിക്ക് ശേഷം ഒരുതരത്തിലുള്ള നബിയും വരികയില്ലെന്നതിലേക്ക് തെളിവെന്നോണം ചിലർ താഴെ ചേർക്കുന്ന ഖുർആൻ ആയത് ഉന്നയിക്കാറുണ്ട്.

‘ഇന്നേദിവസം ഞാൻ നിങ്ങൾക്ക് നിങ്ങളുടെ ദീനിയെ പൂർത്തിയാക്കിത്തരികയും എന്റെ അനുഗ്രഹം ഞാൻ നിങ്ങളിൽ നിറവടിയാക്കുകയും ചെയ്തിരിക്കുന്നു’ (5:3)

ദീ പൂർത്തിയായതുകൊണ്ട് ഇനിയൊരു നബിയും വരികയില്ല, വരേണ്ടതുമില്ല എന്നാണിവർ പറയുന്നത്. എല്ലാ ഓരോ പ്രവാചകനും

പ്രത്യേകം പ്രത്യേകം ദീനോടുകൂടിയാണ് വന്നിട്ടുണ്ടായിരുന്നതെന്നും ഒരു പുതിയ ദീനോടുകൂടിയല്ലാതെ ഒരു നബിയും വരികയില്ലെന്നും ആണ് വിശുദ്ധഖുർആൻ പഠിപ്പിക്കുന്നതെങ്കിൽ ഇസ്‌ലാം ദീൻ പരിപൂർണ്ണമായതുകൊണ്ടും വിശുദ്ധഖുർആൻ സുരക്ഷിതമായനിലയിൽ അവശേഷിക്കുന്നതുകൊണ്ടും തിരുനബിക്കുശേഷം ഒരു നബിയും വരികയില്ലെന്നു തീർച്ചയായും പറയാം. എന്നാൽ, വിശുദ്ധഖുർആൻ വ്യക്തമാക്കിത്തരുന്നത് എല്ലാ ഓരോ പ്രവാചകനും പ്രത്യേകം പ്രത്യേകം ദീനോടുകൂടിവന്നവരായിരുന്നു എന്നല്ല. മറിച്ച് അവരിൽ അധികം പേരും നിലവിലുള്ള ദീനിനെത്തന്നെ പ്രബോധിക്കാൻ വന്നവരായിരുന്നു എന്നാണ്. എല്ലാ പ്രവാചകന്മാരും പ്രത്യേകം പ്രത്യേകം ദീൻ ഉപദേശിക്കാൻ വന്നവരാണെന്ന് മുൻകഴിഞ്ഞ മഹാന്മാർ പറഞ്ഞിട്ടുമില്ല. പല പ്രവാചകന്മാരും പ്രത്യേകം പ്രത്യേകം ദീൻ കൊണ്ടുവരാത്തവരായിരുന്നു എന്നാണ് അവരെല്ലാവരും പറഞ്ഞിരുന്നത്. ഏറെക്കുറെ എല്ലാ മുഹമ്മദീയരുടെയും അഭിപ്രായം ഇതുതന്നെയാണെന്ന് തഫ്സീർ ഗ്രന്ഥങ്ങൾ വായിക്കുന്ന ആർക്കും മനസ്സിലാക്കാൻ കഴിയും. വിശുദ്ധഖുർആനിൽ പ്രസ്താവിക്കപ്പെട്ട പ്രവാചകന്മാരിൽ ബഹുഭൂരിഭാഗവും നിലവിലുള്ള ദീൻ ഉപദേശിക്കാൻ വന്നവരായിരുന്നു എന്നുതന്നെയാണ് ആ പവിത്രഗ്രന്ഥം തന്നെയും മനസ്സിലാക്കിത്തരുന്നത്.

“ചില പ്രവാചകന്മാർ പ്രത്യേക ന്യായപ്രമാണം ഇല്ലാത്തവരായിരിക്കും. അവരുടെ ആഗമനം തങ്ങൾക്കു മുമ്പ് വന്ന പ്രവാചകന്റെ ന്യായപ്രമാണത്തെ സുസ്ഥാപിക്കുന്നതിനുവേണ്ടിയായിരിക്കുന്നതാണ്” (ശറഹുൽ മവാഹിബ്, വാ. 4, ഭാ.74)

ഈ സംഗതി തഫ്സീർഗ്രന്ഥങ്ങളിൽ ധാരാളം പ്രതിപാദിക്കപ്പെട്ടിട്ടുണ്ട്. ദൈർഘ്യഭയം നിമിത്തം ഞാൻ അവയൊന്നും ഉദ്ധരിക്കുന്നില്ല. എന്നാൽ, ഒരു വസ്തുത എടുത്തുപറയുന്നത് കാര്യഗ്രഹണത്തിനു സഹായകമായിരിക്കുമെന്ന് കരുതുന്നു. യഹ്യാ, സകരിയ്യാ, സുലൈമാൻ, അയ്യൂബ്, യൂസൂഫ്, യഅ്ക്കൂബ്, ഇസ്ഹാഖ്, ഇസ്മായീൽ ഇവരെല്ലാം പ്രവാചകന്മാരായിരുന്നുവെന്ന് വിശുദ്ധഖുർആൻ പ്രസ്താവിക്കുന്നു. എന്നാൽ, ഇവർ കൊണ്ടുവന്നിട്ടുള്ള ന്യായപ്രമാണഗ്രന്ഥം ഏതാണെന്നു ആർക്കെങ്കിലും ചൂണ്ടിക്കാണിക്കാൻ കഴിയുമോ? ദാവൂദ് നബിയുടെ സബൂർതന്നെയും ന്യായപ്രമാണഗ്രന്ഥമല്ല. ധാർമ്മിക

പാഠങ്ങളും സ്തോത്രങ്ങളും മറ്റുമടങ്ങിയ ഒരു ഗ്രന്ഥമാണത്. മുൻകഴിഞ്ഞ പല മഹാനാരും ദാവൂദ്നബി(അ) ശരീഅത്ത് വാഹകൻ അല്ലെന്നും സബൂർ ന്യായപ്രമാണഗ്രന്ഥമല്ലെന്നും പ്രസ്താവിച്ചിട്ടുണ്ട്. യഥാർത്ഥത്തിൽ ഇഞ്ചീലും ന്യായപ്രമാണഗ്രന്ഥമല്ല. ഈ സംഗതി ഖുർആൻ മനസ്സിലാക്കിത്തരുന്നുണ്ട്. ക്രിസ്ത്യനികളും അദ്ദേഹത്തെ കുറിച്ചു ന്യായപ്രമാണവാഹകനായ പ്രവാചകനെന്ന് വിശ്വസിക്കുന്നില്ല. അവരുടെ വിശ്വാസമാകട്ടെ 'ന്യായപ്രമാണം മുസാ(അ) മുഖേനയും അനുഗ്രഹവും സത്യവും ഈസാനബി(അ) മുഖേനയും ലഭിച്ചു" എന്നത്രേ. സുവിശേഷം ഇപ്രകാരം പറയുന്നു: "ന്യായപ്രമാണം മോശയിൽ തരപ്പെട്ടു. കൃപയും സത്യവും യേശുക്രിസ്തുവിനാൽ ഉണ്ടായി" (യോഹന്നാൻ, 1, 17) എന്നാൽ, മുസ്ലിംകൾ പൊതുവെ വിശ്വസിക്കുന്നത് ഈസാനബി(അ) ശരീഅത്തിന്റെ പ്രവാചകനായിരുന്നു എന്നാണ്. അതു ശരിയാണെന്നു സങ്കല്പിക്കുന്നതായാൽതന്നെയും മറ്റനവധി പ്രവാചകന്മാർ പ്രത്യേകമായൊരു ശരീഅത്തില്ലാതെ നിലവിലുള്ള ന്യായപ്രമാണത്തെ പ്രബോധിക്കാൻ വന്നവരായിരുന്നു എന്നതു സുവിദിതമാണല്ലോ. ആകയാൽ ഖുർആൻ പരിപൂർണ്ണമായ ന്യായപ്രമാണ ഗ്രന്ഥമായതിനാൽ ഇനിയൊരു നബിയും വരികയില്ലെന്നോ, വരേണ്ടതില്ലെന്നോ പറയുന്നതു അർത്ഥരഹിതമാണ്. ഖുർആൻ പരിപൂർണ്ണ ന്യായപ്രമാണ ഗ്രന്ഥമായതുകൊണ്ട്, മറ്റൊരു പുതിയ ശരീഅത്തോടുകൂടിയ 'പ്രവാചകനോ, ഖുർആനിൽ ഭേദഗതി വരുത്തുന്നതിനു അധികാരമുള്ള പ്രവാചകനോ, വരികയില്ല എന്നു പറയുന്നതാണ് ശരി.

ഖുർആൻ, പരിപൂർണ്ണമായ നിയമശാസ്ത്ര ഗ്രന്ഥമായിരിക്കയാൽ മറ്റൊരു നബിയും വരാൻ പാടില്ലെന്ന് പറയുന്നവരോട് ഞങ്ങൾ ചോദിച്ചുകൊള്ളട്ടെ! അല്ലാഹുവിന്റെ ഒരു റസൂൽ ആയ ഈസാ(അ) വീണ്ടും വരുമെന്നാണല്ലോ നിങ്ങൾ വിശ്വസിക്കുന്നത്. വരുന്ന ഈസാനബി(അ) നബി ആയിരിക്കുമെന്ന് തിരുനബി (സ) തന്നെ വ്യക്തമായി പ്രസ്താവിച്ചിട്ടുമുണ്ട്. അദ്ദേഹത്തിന്റെ നുബുവുത്ത് അദ്ദേഹത്തിന് ഒരിക്കലും നഷ്ടപ്പെടുന്നതല്ലെന്നും ഖുർആൻ മനസ്സിലാക്കിത്തന്നിരിക്കുന്നു. പരിപൂർണ്ണമായ ന്യായപ്രമാണത്തിനുശേഷം ഒരു നബിക്കും വരാൻ പാടില്ലെന്നാണെങ്കിൽ ഈസാനബിക്കു എങ്ങനെ വരാൻ കഴിയും? അദ്ദേഹത്തിന്റെ ആവിർഭാവം പ്രയോജനരഹിത

മായ പാഴ്വേല ആയിരിക്കുമോ? അദ്ദേഹം വരുമ്പോൾ നബി ആയിരിക്കയില്ലെന്നു ആരെങ്കിലും പറയുന്നുവെങ്കിൽ ഖുർആനിലും ഹദീസിലും വിശ്വസിക്കുന്നവർക്ക് അത് പ്രമാണമായിരിക്കുന്നതല്ല. എന്തെന്നാൽ അങ്ങനെ പറയുന്നത് വിശുദ്ധഖുർആനും തിരുനബി വചനങ്ങൾക്കും കടകവിരുദ്ധമാണ്. അങ്ങനെ പറയുന്നവർ വല്ല സ്വകീയ താല്പര്യങ്ങളും പുലർത്താൻവേണ്ടി അപ്രകാരം പറയുന്നതാണെന്നു കരുതാനേ നിവൃത്തിയുള്ളൂ. വിശുദ്ധഖുർആനിലേയും തിരുനബി വചനങ്ങളിലേയും പാഠങ്ങൾക്ക് കടകവിരുദ്ധമായി രണ്ടോ നാലോ ആൾ പറയുന്നത് മതപ്രമാണമോ സ്വീകാര്യമോ ആവുകയില്ല. എന്നു മാത്രമല്ല, പേർകേട്ട ചില പണ്ഡിതന്മാർ ഈസാനബി(അ) മടങ്ങിവരികയേ ഇല്ലെന്നും അദ്ദേഹത്തിന്റെ ആവിർഭാവത്തെക്കുറിച്ചുള്ള പ്രവചനങ്ങൾ സ്വീകാര്യമല്ലെന്നും പറയാറുണ്ട്. മസീഹു ആവിർഭവിക്കുമെന്നു അല്ലാഹുവിന്റെ നാമത്തിൽ ആണയിട്ടുകൊണ്ടാണ് തിരുനബി(സ) പ്രവചനം ചെയ്തിട്ടുള്ളത്. ആ ദിവ്യകാലംമുതൽ ആ പ്രവചനങ്ങളിൽ മുസ്ലിംലോകം വിശ്വസിച്ചുവന്നിരിക്കുകയാണ്. ഹദീസുകളുടെ എല്ലാ പ്രബല ഗ്രന്ഥങ്ങളിലും ആ പ്രവചനം അടങ്ങിയിട്ടുണ്ട്. ആകയാൽ മസീഹിന്റെ അവതരണത്തെക്കുറിച്ചുള്ള തിരുനബിയുടെ പ്രവചനത്തെ തള്ളിപ്പറയുന്നത് എപ്രകാരം തെറ്റായ ഒരു കാൽവെപ്പാണോ അതേപോലെതന്നെ മസീഹു വീണ്ടും വന്നാൽ അദ്ദേഹം നബിയായിരിക്കയില്ലെന്നു പറയുന്നതും വിശുദ്ധഖുർആനും നബി വചനങ്ങൾക്കും തികച്ചും എതിരായ ഒരു വിശ്വാസമാകുന്നു. എന്നാൽ പരിപൂർണ്ണമായ ന്യായപ്രമാണത്തിനുശേഷം ഒരു നബിക്കും വരാൻ പാടില്ല എന്നു പറയുന്നതായാൽ അതോടൊപ്പം തന്നെ മസീഹു വരികയില്ലെന്നും മസീഹിന്റെ അവതരണത്തെപ്പറ്റി തിരുനബി പ്രവചനം ചെയ്തതു അബദ്ധമാണെന്നും സമ്മതിക്കേണ്ടിവരും. ചുരുക്കത്തിൽ, പരിപൂർണ്ണ ന്യായപ്രമാണം തിരുനബി(സ) മുഖേന നൽകപ്പെട്ടത് ആ തിരുനബിയുടെ ശിഷ്യനും ആ ന്യായപ്രമാണത്തെ പ്രബോധിക്കാനും അതിലേക്ക് മനുഷ്യവംശത്തെ ക്ഷണിക്കാനും വേണ്ടി ആഗതനാകുന്ന പ്രവാചകനും ആയ ഒരു ദിവ്യപുരുഷന്റെ ആവിർഭാവത്തിന്നു ഒരിക്കലും പ്രതിബന്ധമായിരിക്കുന്നതല്ല.

